

ഭാഷാ ദീപിക
ജി. ശങ്കരക്കുറുപ്പ്



ഭാഷാ ദീപിക

G. Sankara Kurup

(Malayalam: Grammar)

The electronic versions have been created by making use of the production infrastructure of **River Valley Technologies**.

The electronic versions were generated from sources marked up in **L^AT_EX** in a computer running GNU/LINUX operating system. PDF was typeset using **X_YL^AT_EX** from **T_EXLive** 2020 and the cloud framework, **Ithal (ഇതൽ)**. The base font used was traditional script of Rachana, contributed by KH Hussain, et al. and maintained by **Rachana Institute of Typography**. The font used for Latin script was **Linux Libertine** developed by Philipp H. Poll.

The electronic versions are released under the provisions of **Creative Commons Attribution Non-commercial ShareAlike** license for free download and usage.

Cover: A composite imaginary view of Japan a painting.

Sayahna Foundation

JWRA 34, Jagathy, Trivandrum, India 695014

URL: www.sayahna.org

ഉള്ളടക്കം


1	വാക്യം	7
2	പദവിഭാഗം	8
3	വാക്യവിഭാഗം	9
4	ക്രിയ	10
5	വാക്യവിഭാഗം II	11
6	വാക്യവിഭാഗം III	12
7	ചിഹ്നം	13
8	നാമം	14
9	ക്രിയാവിഭാഗം	15
10	സർവ്വനാമം	16
11	പ്രകൃതിയും പ്രത്യയവും	17
12	ലിംഗം	18
13	വചനം	19
14	വിഭക്തി	20
15	അക്ഷരമാല	21
16	വിശേഷണം	22
17	സന്ധി	23
18	സംസ്കൃത സന്ധിപ്രകരണം	24
19	പരാവർത്തനം	25
20	വാക്യവിഭാഗം	26
21	കാലം	27
22	പ്രകാരം	28
23	പ്രയോഗം	29
24	അനുപ്രയോഗം	30
25	നിഷേധം	31
26	പേരെച്ചം, വിനയെച്ചം	32
27	കേവലം, പ്രയോജകം	33
28	തദ്ധിതം	34
29	കാരകം	35
30	കൃത്തുകൾ	36
31	സംക്ഷേപണവും വിപുലനവും	37
32	സമാസം	38
33	സമാസം	39
34	ഉദ്ഗ്രഥനം	40
35	ഉദ്ഗ്രഥനം	41
36	ശൈലികൾ	42
37	അഭികഥനവും അനുക്ഥനവും	43
38	ലിപിവിന്യാസം	44
39	ഭാഷാശുദ്ധി	45
40	വ്യാകൃതി	46
41	ഖണ്ഡിക	47
42	ഉപന്യാസം	48
43	ചിഹ്നം	49

കവി ഹൃദയത്തിൽ നിന്ന് പിറന്ന വ്യാകരണ പുസ്തകം

—സക്കരിയ

ഹൈസ്കൂളിലാണ് (1958-61) “ഭാഷാ ദീപിക” ആദ്യം എന്റെ കയ്യിലെത്തുന്നത്. വ്യാകരണം എനിക്കിഷ്ടമായിരുന്നു എന്നതാണ് സത്യം. വൃത്തശാസ്ത്രവും അതുപോലെതന്നെ. പൂവത്തിങ്കൽ ചാക്കോ സാറും തോമാ സാറും (തോമാ സാറിന്റെ വീട്ടുപേർ മരണംപോയി—വീട്ടുപേർ ചേർത്താണ് സാറന്മാർ അറിയപ്പെട്ടിരുന്നത്.) ആണ് മലയാളം പഠിപ്പിച്ചിരുന്നത്—സുന്ദരമായി, സുഗമമായി, ലളിതമായി. പഠിക്കാനുള്ള വ്യാകരണത്തിനപ്പുറത്ത് ഞാൻ “ഭാഷാ ദീപിക”യിൽ കാടുകയറി വായിക്കും. കാരണം ജി ഉദാഹരണങ്ങൾ കൊണ്ടാണ് എല്ലാം വിശദീകരിച്ചത്—കൊച്ചു കൊച്ചു രത്നക്കല്ലുകൾ പോലെ തിളങ്ങുന്ന ഗദ്യത്തിലും പദ്യത്തിലുമുള്ള ഉദാഹരണങ്ങൾ. വായിൽ വെള്ളമുറന്ന, മധുര പലഹാരം പോലെയുള്ള ശ്ലോകങ്ങൾ. ‘ആലസ്യമാണ്ട മുഖമൊട്ടു കുനിച്ച്’വും ‘അനന്തമജ്ഞാതമവർണ്ണനീയ’വും ‘ഉടൻ മഹാദേവിയിടത്തു കൈയി’ലുമെല്ലാം ഞാൻ ആദ്യം കണ്ടെത്തിയത് ‘ഭാഷാ ദീപിക’യിലാണ്. അതായിരുന്നു ജിയുടെ മന്ത്രവാദം: കടിച്ചാൽ പൊട്ടാത്ത വ്യാകരണ നിയമങ്ങളെ അദ്ദേഹം ഹൃദയഹാരികളും ലളിതങ്ങളുമായ ഉദാഹരണങ്ങൾ കൊണ്ട് എന്നെപ്പോലെയൊരാളുടെ തലയിൽ എന്നെന്നേക്കുമായി പതിച്ചു വെച്ചു. മാന്ത്രികനായ കവിയായിരുന്ന അദ്ദേഹം നല്ല ഗദ്യത്തിന്റെയും ഉപാസകനായിരുന്നു. “ഭാഷാ ദീപിക”യിലെ ഗദ്യമെഴുത്തിനെപ്പറ്റിയുള്ള ഭാഗങ്ങളിലെ ഉദാഹരണങ്ങൾ എന്നെ എത്രമാത്രമാണ് കൊതിപ്പിച്ചിട്ടുള്ളത്!

ഞാൻ പഠിച്ച പുസ്തകം നഷ്ടപ്പെട്ടുപോയി. പിന്നീട് 1966-ലാണ് കോട്ടയം എൻ ബി എസിൽ നിന്ന് ‘ഭാഷാ ദീപിക’ (1 രൂ. 62 പൈ.) ‘വൃത്തമഞ്ജരി’ (2 രൂ. 25 പൈ.) എന്നിവ വീണ്ടും വാങ്ങിയത് എന്ന് അതിനുള്ളിലിരിക്കുന്ന രസീത് പറയുന്നു. ഞാൻ ‘ഭാഷാദീപിക’ വല്ലപ്പോഴും എടുക്കും. സ്നേഹ സന്തോഷങ്ങളോടെ മറിച്ചു നോക്കും.



ഇങ്ങനെ മലയാളം പഠിക്കാനുള്ള ഒരവസരം പിന്നീട് വന്ന തലമുറകൾക്ക് ലഭിച്ചില്ലല്ലോ എന്നോർത്ത് പരിതപിക്കും. അതിനെപ്പറ്റി ആളുകളോടു പറയണമെന്ന് ആഗ്രഹിക്കും. പക്ഷേ,

അതെങ്ങനെ സാധിക്കും? അപ്പോഴാണ് സായഹനയുമായി പരിചയപ്പെട്ടത്. ഞാൻ അന്നേ ദിവസം തന്നെ ‘ഭാഷാ ദീപിക’ എടുത്തു കൊടുത്തു: നിങ്ങളുടെ സ്വതന്ത്ര വായനാമേഖലയിലേയ്ക്ക് ഇതിനെയും കൂടി പ്രവേശിപ്പിക്കുക. ഇങ്ങനെയും ഹൃദയത്തിൽ തൊടുന്ന, കവി ഹൃദയത്തിൽ നിന്ന് പിറന്ന, ഒരു വ്യാകരണ പുസ്തകമുണ്ടായിരുന്നു എന്നു വരും തലമുറകൾ അറിയട്ടെ.

ഭാഷാ ദീപിക

രണ്ടാം പുസ്തകം
(ഹൈന്ദവ ക്ലാസുകളിലേക്ക്)

ഗ്രന്ഥകർത്താവ്:
ജി. ശങ്കരക്കുറുപ്പ്

ഗവൺമെന്റിന്റെ ആജ്ഞാപ്രകാരം രചിച്ചത്.

PUBLISHED BY
THE GOVERNMENT OF TRAVANCORE-COCHIN

1955

വിദ്യാഭ്യാസ ഡിപ്പാർട്ടുമെന്റിൽ നിന്നു നിയമിച്ച കമ്മിറ്റി പുതിയ പാഠപദ്ധതി അനുസരിച്ച് രചിച്ചിട്ടുള്ളതാണ് ഭാഷാ ദീപിക ഒന്നും രണ്ടും പുസ്തകങ്ങൾ. ഒന്നാം പുസ്തകം പ്രൈമറി സ്കൂളുകളിലെ ഉയർന്ന ക്ലാസുകളിലേക്കും മിഡിൽ സ്കൂളുകളിലേക്കും വേണ്ടിയുള്ളതാണ്; രണ്ടാം പുസ്തകം ഹൈ സ്കൂൾ ക്ലാസുകളിലേക്കും. ഒന്നാം പുസ്തകം ശ്രീ. ശുരനാട്ടു കുഞ്ഞൻ പിള്ളയും രണ്ടാം പുസ്തകം ശ്രീ. ജി. ശങ്കരക്കുറുപ്പുമാണ് തയ്യാറാക്കിയിട്ടുള്ളത്. രണ്ടു പുസ്തകവും കമ്മിറ്റി പരിശോധിച്ച് അംഗീകരിച്ചിട്ടുള്ളതുമാണ്.

—ഗ്രന്ഥകാരൻ

പദവിഭാഗം

പദം

പദങ്ങൾ ചേർന്നാണ് വാക്യമാകുന്നതെന്നു ഗ്രഹിച്ചുകഴിഞ്ഞുവല്ലോ. പദമെന്നുവെച്ചാലെന്താണ്? അതെങ്ങനെ യുണ്ടാകുന്നു? 'തവള' എന്ന ശബ്ദം നമ്മുടെ ഭാഷയിലെ ഒരു പദമാണ്; 'തവള' പദമല്ലതാനും. എന്താണ് ഒന്നു പദമാണെന്നും മറ്റു പദമല്ലെന്നും പറയാൻ കാരണം? 'തവള', ഒരർത്ഥവും ബോധിപ്പിക്കുന്നില്ല. 'തവള' എന്ന ശബ്ദം കേൾക്കുമ്പോൾ, ഒരു ജീവിയുടെ രൂപം നമുക്ക് ഓർമ്മവരുന്നു. അർത്ഥമുള്ള ശബ്ദമാണ്, പദമെന്ന് ഈ വിവരണത്തിൽ നിന്നു വ്യക്തമായില്ലേ? വാക്യത്തിൽ പ്രയോഗിക്കാൻ അർത്ഥമുള്ള ശബ്ദങ്ങൾക്കു ചില രൂപസംസ്കാരങ്ങൾ വേണ്ടിവരും. 'ഉറങ്' എന്ന ശബ്ദം നിദ്രയെ കുറിക്കുന്നതാണ്. എന്നാൽ ഈ രൂപത്തിൽതന്നെ വാക്യത്തിൽ അതു പ്രയോഗിക്കാവുന്നതല്ല. ഉറക്കം, ഉറങ്ങുന്നു, ഉറങ്ങി ഇങ്ങനെയൊക്കെ രൂപപ്പെടുത്തുമ്പോഴേ പ്രയോഗാർഹത സിദ്ധിക്കുന്നുള്ളൂ. വാക്യത്തിൽ പ്രയോഗിക്കാൻ അർത്ഥമുള്ള ശബ്ദങ്ങളുമായ ശബ്ദങ്ങളാണ്, പദങ്ങൾ എന്നു ധരിക്കണം. 'ആശയങ്ങൾ പ്രകാശിപ്പിക്കുവാൻ ഉള്ള ഉപകരണം ആകുന്നു, ഭാഷ', എന്ന വാക്യത്തിൽ എത്ര പദങ്ങളുണ്ട്?

'തവള' എന്ന അർത്ഥയുക്തമായ ശബ്ദം, അർത്ഥരഹിതങ്ങളായ ഏതാനും വർണ്ണങ്ങൾ ചേർന്നുണ്ടായതാണ്. ത് + അ, വ് + അ, ഉ് + അ, ഇങ്ങനെ ആ പദത്തെ വിഭജിക്കാം. ആറു വർണ്ണങ്ങൾ ചേർന്നാണ്, അർത്ഥവത്തായ ഒരു ശബ്ദമായി പരിണമിച്ചത്. 'കിളി' എന്ന വാക്ക് ഇതുപോലെ അപഗ്രഥിച്ചുനോക്കൂ. ക് + ഇ, ഉ് + ഇ, എന്നിങ്ങനെ നാലു വർണ്ണം അല്ലെങ്കിൽ ധ്വനി ഈ പദത്തിലടങ്ങിയിരിക്കുന്നു.

അഭ്യാസം ൮

I വിട്ടുപോയ പദംചേർത്തു വാക്യം പൂർണ്ണമാക്കുക:-

1. _____ പ്രകാശിപ്പിക്കുവാൻ ഉള്ള ഉപകരണമാണ്, ഭാഷ.
2. അർത്ഥയുക്തവും _____ ആയ ശബ്ദമാണ്, പദം.
3. സാകാംക്ഷങ്ങളായ പദങ്ങൾ ചേർന്ന് _____ ആകുന്നു.
4. വാക്യങ്ങളെ _____ ആയും, _____ വർണ്ണങ്ങളായും അപഗ്രഥിക്കാം.
5. വാക്യത്തിലെ ഉദ്ദേശ്യം _____, വിധേയം ആഖ്യാതവും ആണെന്നു പൊതുവെ പറയാം.

II താഴെ കൊടുത്തിരിക്കുന്ന പദങ്ങളെ വർണ്ണങ്ങളാക്കി വേർതിരിക്കുക:-

- (1) കല, കീരി, ഉളി.
- (2) ഉലക്, അളവ്, വാൾ, കൺ.
- (3) ഗ്രന്ഥം, അന്ധത, സായാഹ്നം, പുസ്തകം, നിഷ്ഠ.

III അർത്ഥയുക്തങ്ങളായ ശബ്ദങ്ങൾ ആക്കുക:-

- പ് + അ + റ് + അ + വ് + അ.
- അ + ഴ് + അ + ക് + ഉ്.
- സ് + ആ + ഗ് + അ + ര് + അ + മ്.
- ഇ + ല് + അ + വ് + ഉ്.


വാചകവും ദ്രോതകവും

(i) അർത്ഥമുള്ള ശബ്ദമാണല്ലോ, പദം. ആ അർത്ഥത്തിന്റെ സ്വഭാവം ആസ്പദമാക്കി, പദങ്ങളെ പല വിഭാഗങ്ങളായി തിരിച്ചിരിക്കുന്നു. 'നെടിയ ചമ്പകം പുത്തു' എന്ന വാക്യം അപഗ്രഥിച്ചു പരിശോധിക്കുക. 'ചമ്പകം' എന്ന വാക്കിന്റെ അർത്ഥം ഒരു മരമാണ്. 'നെടിയ' എന്ന പദം, ആ ജാതിയിൽപ്പെട്ട ഏതു വൃക്ഷത്തേയും കുറിക്കാൻ ശക്തിയുള്ള 'ചമ്പക'ത്തിന്റെ അർത്ഥത്തെ അത്ര വ്യാപകമല്ലാതാക്കുന്നു; അല്ലെങ്കിൽ, വിശേഷിപ്പിക്കുന്നു. 'പുത്തു', 'കാലാനുബദ്ധമാ' ഒരു പ്രവൃത്തിയെയാണ്, കുറിക്കുന്നത്. ഒരു വസ്തുവിനെ നിർദ്ദേശിക്കുന്ന 'ചമ്പകം', നാമം; ആ പദത്തിന്റെ അർത്ഥത്തെ ഭേദിപ്പിക്കുന്ന 'നെടിയ' എന്ന ശബ്ദം, വിശേഷണം; കാലാദിബന്ധങ്ങളോടു കൂടിയ വ്യാപാരം അർത്ഥമായ 'പുത്തു' എന്ന വാക്ക് ക്രിയ, അല്ലെങ്കിൽ, കൃതി.

(ii) നാമം, വിശേഷണം, ക്രിയ, ഈ മൂന്നു വിഭാഗത്തിൽപ്പെട്ട ശബ്ദങ്ങൾക്കും സ്വന്തമായ അർത്ഥമുണ്ടെന്നു സ്പഷ്ടമായല്ലോ. മറ്റു ചില ശബ്ദങ്ങൾ നമുക്കു പരിശോധിച്ചുനോക്കാം. 'രാമായണം എന്ന കാവ്യം', 'വാല്മീകിയും വ്യാസനും', 'പുരാണമോ ഇതിഹാസമോ', ഈ പദ സമൂഹങ്ങളിൽ പ്രയോഗിച്ചിരിക്കുന്ന 'എന്ന', 'ഉം', 'ഓ', 'ഇവയ്ക്ക് സ്വന്തമായാർത്ഥമില്ല. 'എന്ന' എന്ന വാക്ക് 'രാമായണം', 'കാവ്യം', ഈ പദങ്ങൾ തമ്മിലുള്ള അഭേദത്തെ ദ്രോതിപ്പിക്കുന്നു. 'വാല്മീകി', 'വ്യാസൻ', ഈ രണ്ടു നാമങ്ങളെ സമുച്ചയിക്കുവാനാണ്, 'ഉം' ചേർത്തിരിക്കുന്നത്. 'ഓ' വികല്പം ദ്രോതിപ്പിക്കുന്നു. മറ്റു പദങ്ങളിൽ നിന്നു വേർതിരിച്ചു നിർത്തിയാൽ, ഇവയ്ക്ക് തനിയെ ഒരർത്ഥം ബോധിപ്പിക്കുവാനുള്ള സാമർത്ഥ്യമില്ല. അതിനാൽ നാമക്രിയാവിശേഷണങ്ങളുടേയും, അവ തമ്മിലുള്ള ബന്ധം മാത്രം സ്മരിപ്പിക്കുവാൻ കഴിവുള്ള ഈ ശബ്ദങ്ങളുടേയും, സ്വഭാവം വിഭിന്നമാണെന്നു തെളിയുന്നു. നാമവും വിശേഷണവും കൃതിയും സ്വതന്ത്രമായി ഒരർത്ഥത്തെ വചിക്കുന്നതിനാൽ അവ 'വാചകം' എന്ന ഇനത്തിൽ പെടുന്നു. പദങ്ങൾക്കോ വാക്യങ്ങൾക്കോ ഉള്ള ബന്ധം സ്മരിപ്പിക്കുക മാത്രം ചെയ്യുന്ന ശബ്ദങ്ങൾ 'ദ്രോതകം' എന്ന വിഭാഗത്തിലാണ് അടങ്ങുന്നത്.

(iii) ദ്രോതകങ്ങളെത്തന്നെ രണ്ടുതരമായി തിരിക്കാമെന്നു ചില ഉദാഹരണങ്ങൾ സശ്രദ്ധം പരിശോധിച്ചാൽ സുഗ്രഹമാവും. 'പറ്റുക' എന്ന വാക്കിന് ഒട്ടിച്ചേരുക എന്ന് അർത്ഥമുണ്ടല്ലോ. അതിനാൽ, ആ പദം വാചകമാണ് എന്നു സ്പഷ്ടമത്രെ. 'രാമനെപ്പറ്റി എനിക്ക് ഒന്നും പറയാനില്ല', എന്ന വാക്യത്തിൽ ആ ശബ്ദം ദ്രോതകമായി മാറിയിരിക്കുന്നു. എന്ന്, എങ്കിലും, എന്നാൽ, ഇത്യാദി ദ്രോതകശബ്ദങ്ങളും വാചകപദങ്ങളിൽ നിന്നു പിറന്നിട്ടുള്ളവയാകുന്നു. 'ഉം', 'ഓ', 'എ', 'ഉ' മുതലായ ശബ്ദങ്ങൾ നാമാദികളുടെ നിലയിൽ നിന്നു ഭൃശം വന്നുണ്ടായ ദ്രോതകങ്ങളല്ല. അവ ബന്ധം ദ്രോതിപ്പിക്കുന്ന ശബ്ദങ്ങളായിട്ടുതന്നെയാണ്, ഭാഷയിൽ പിറന്നത്.

വാചകപദങ്ങൾ അർത്ഥലോപം വന്ന് ദ്രോതകങ്ങളായിത്തീർന്നിട്ടുണ്ട്. അവയ്ക്ക് അവ്യയങ്ങളെന്നാണ്, പേര്. ശുദ്ധ ദ്രോതകങ്ങൾ നിപാതങ്ങളാകുന്നു. ശബ്ദങ്ങളുടെ ഈ വിഭജനം സുഗ്രഹമാകാൻ പട്ടിക വരച്ചു താഴെ ചേർക്കാം.



അഭ്യാസം ൯

I വാചകം, ദ്രോതകം, ഈ സംജ്ഞകൾ യഥാസ്ഥാനം ചേർക്കുക.

- (i) സ്വയം ഒരർത്ഥം കുറിക്കാൻ ശക്തിയുള്ള ശബ്ദം _____ ആകുന്നു.
- (ii) പദങ്ങളുടേയും വാക്യങ്ങളുടേയും ബന്ധം കുറിക്കുക മാത്രം ചെയ്യുന്ന ശബ്ദം _____ ആകുന്നു.
- (iii) നാമവും ക്രിയയും വിശേഷണവും _____ എന്ന വിഭാഗത്തിലും, അവ്യയവും നിപാതവും _____ എന്ന വിഭാഗത്തിലും പെടുന്നു.

II (1) നിപാതാവ്യയങ്ങൾ തമ്മിലുള്ള അന്തരം സോദാഹരണം വിവരിക്കുക.

(2) വ്യാപാരത്തിനു പുറമേ, താഴെ എഴുതിയിരിക്കുന്ന ക്രിയാപദങ്ങൾ എന്തർത്ഥം കൂടി കുറിക്കുന്നു?

- പൂക്കുന്നു, പൂത്തു, പൂക്കും
- തളിർത്തില്ല, തളിർത്തു, തളിർക്കും

III വിശേഷണ പദങ്ങൾ, നാമപദങ്ങൾ, ഇവ മാത്രം തിരിച്ചെഴുതുക.

- (1) പച്ചക്കറളിക്കലകൾക്കിടയിലെ മെച്ചത്തിൽ നന്നായ് പഴുത്ത പഴങ്ങളും
- (2) ആലസ്യമാണ്ട മുഖമൊട്ടു കുനിച്ചു വേർത്ത ഫാലസ്ഥലം മുദ്ര കരത്തളിർ കൊണ്ടു താങ്ങി.
- (3) ചുടുവെള്ളത്തിൽ ചാടിയ പച്ച പച്ചവെള്ളം കണ്ടാൽ പേടിക്കും.
- (4) കളിർത്ത പൈന്തെനൽ കുരുന്തപ്പക്കളെക്കുടുകി മെല്ലെന്നു വിളിപ്പു മോഹനം.

IV ദ്രോതകപദങ്ങൾ മാത്രം തിരിച്ചെഴുതുക.

- (1) ഭേദപറഞ്ഞു നടക്കുന്നവരും കള്ളു കടിച്ചു മുടിക്കുന്നവരും.
- (2) നിന്നെച്ചൊല്ലിയുമില്ല കില്ലിനിയെനിക്കിമുല്ലയെച്ചൊല്ലിയും.
- (3) എന്നാലും താതനല്ലേ, പുനരവിടെ നടക്കുന്നതും യാഗമല്ലേ.
- (4) പാർത്തറിഞ്ഞിട്ടുവാണെന്നപോലെ
- (5) മലയാളത്തിലെ ആഖ്യാതികാകാരന്മാരിൽ സി. വി. രാമൻപിള്ളയോളം പ്രശസ്തി മറ്റാരും നേടിയിട്ടില്ലെന്ന പരമാർത്ഥം ആരും സമ്മതിക്കും. എന്നാൽ, സാമുദായികനോവലുകൾ എഴുതിയിട്ടുള്ള സാഹിത്യകാരന്മാരിൽ ചത്തുമേനോൻ തന്നെയാണ് പ്രഥമഗണനീയൻ.

3

വാക്യവിഭാഗം

ചുർണ്ണിക

പദാർത്ഥങ്ങൾ ചുട്ടുകൊണ്ടു വികസിക്കുന്നു.

സൂര്യൻ സഞ്ചരിക്കുന്നില്ല.

പശുക്കൾ മേഞ്ഞു നടക്കുന്ന പച്ചമൈതാനങ്ങൾ ഗ്രാമങ്ങളിലുണ്ട്.

ഒന്നാമത്തെ വാക്യം, പദാർത്ഥങ്ങളെ സംബന്ധിക്കുന്ന കേവലമായ ഒരു ആശയം വെളിപ്പെടുത്തുന്നു. അവയെ പരാമർശിക്കുന്ന അന്യവിചാരം ആ വാക്യത്തിൽ കലർന്നിട്ടില്ല. രണ്ടാമത്തെ വാക്യത്തിൽ സൂര്യനെപ്പറ്റിയുള്ള ഒരു വിചാരം മാത്രമേ പ്രകാശിപ്പിച്ചിട്ടുള്ളൂ. മൂന്നാമത്തെ വാക്യത്തിന്റെ സ്വഭാവം വ്യത്യസ്തമാണ്. 'പശുക്കൾക്ക്' വിധേയമായ ഒരു ആഖ്യാതവും 'മൈതാനങ്ങൾ'ക്ക് വിധേയമായ മറ്റൊരു ആഖ്യാതവും അതിലുണ്ട്. രണ്ടാശയങ്ങൾ തൃതീയവാക്യത്തിലടങ്ങിയിരിക്കുന്നു എന്നു സാരം. ഒന്നും രണ്ടും ഉദാഹരണങ്ങളിൽ ഓരോ ആഖ്യയും ഓരോ ആഖ്യാതവും മാത്രമേയുള്ളുവല്ലോ. കേവലമായ ഒരാശയത്തെ പ്രകാശിപ്പിക്കുന്ന വാക്യമാണ് ചുർണ്ണിക. ഒന്നും രണ്ടും വാക്യങ്ങൾ ചുർണ്ണികകളാകുന്നു. മൂന്നാമത്തെ ഉദാഹരണം ഈ വിഭാഗത്തിൽ പെടുന്നില്ല. എന്തുകൊണ്ടെന്നു വ്യക്തമാണല്ലോ.

അഭ്യാസം ൧൦

I ചുർണ്ണികവാക്യം മാത്രം അടയാളപ്പെടുത്തി, ആഖ്യയും ആഖ്യാതവും എടുത്തെഴുതുക:-

1. കാളിദാസൻ ശാകന്തളം എന്ന വിഖ്യാതനാടകം നിർമ്മിച്ചു.
2. ശത്രുക്കൾ ആക്രമിച്ച നഗരം നശിച്ചുപോയി.
3. ദശരഥൻ നിശ്ചയിച്ച രാമാഭിഷേകം കൈകേയി മുടക്കിക്കളഞ്ഞു.
4. ഗാന്ധിജി അഹിംസാവാദിയാണ്.
5. മുല്ലപ്പമ്പൊടിയേറ്റുകിടന്നാൽ കല്ലിനുമുണ്ടാമൊരു സൗരഭ്യം.
6. ഈടാർന്നുവായ്ക്കുമനുരാഗനദിക്കു വിഘ്നം കൂടാത്തൊഴുക്കനുവദിക്കുകയില്ല ദൈവം.

(ചുർണ്ണികവാക്യത്തിൽ വിധേയമായ അംശം തന്നെയാണെങ്കിൽ ഒന്നിലധികം ആഖ്യയുണ്ടാവാം. 'രാമനും കൃഷ്ണനും ഇന്നലെ വന്നു'; 'കാറ്റും മഴയും ദൃസ്സഹമായിത്തീർന്നു'; 'നദിയും കടലും തമ്മിൽ ചേരുന്നു'; ഇത്യാദി വാക്യങ്ങൾ അതിന് ഉദാഹരണങ്ങളാണ്. എന്നാൽ മുഖ്യക്രിയ വിഭിന്നകാലങ്ങളിലോ വിഭിന്നസ്ഥലങ്ങളിലോ നടക്കുന്നതാണെങ്കിൽ രണ്ടാഖ്യയുള്ള വാക്യം ചുർണ്ണികയല്ല. ഉദാ:- രാമൻ ഇന്നലെ കൊല്ലത്തു നിന്നും കൃഷ്ണൻ ഇന്നു തിരുവനന്തപുരത്തുനിന്നും വന്നു. കാറ്റ് ഇന്നലെയും മഴ ഇന്നും തുടങ്ങി.)

II ചുർണ്ണിക വാക്യങ്ങളെ അപോദ്ധരിക്കുക:-

1. കാണാൻ വരുന്നവരെയെപ്പൊഴുതേ കരിങ്കൽത്തുണാക്കി നിർത്തിടുമതിൽ സുഷമേന്ദ്രജാലം.
2. കൂടും കാർമുകിലാലകാല തിമിരം വ്യാപിച്ചു.
3. മായുന്നിതാ കാടും കായലുമക്കടൽത്തീരകളും സഹ്യാദ്രികൂടങ്ങളും.
4. മനുഷ്യശരീരത്തിന്റെ വളർച്ചയ്ക്കു ജന്തുക്കളുടെ കൊഴുപ്പുകൾ കൂടിയേ കഴിയൂ.
5. ആ രാജകുമാരി ശാസ്ത്രകാരന്മാരേയും കവികളേയും പ്രോത്സാഹിപ്പിച്ചിരുന്നു.
6. ലാഹുർ നഗരത്തിനടുത്ത് ആ കവയിത്രിയുടെ ശവകുടീരം ഇന്നും കാണപ്പെടുന്നുണ്ട്.

(ആഖ്യ, ആഖ്യാപരിച്ഛദം, കർമ്മം, കർമ്മപരിച്ഛദം, ആഖ്യാതം, ആഖ്യാതപരിച്ഛദം, ഇവ പട്ടികവരച്ചുവേർതിരിച്ചെഴുതണം. കർമ്മം ആഖ്യയായി വരുന്ന വാക്യമുണ്ടാവും.)

ഉദാ:- രാവണൻ രാമനാൽ കൊല്ലപ്പെട്ടു; നഗരം ശത്രുക്കളാൽ ആക്രമിക്കപ്പെട്ടു; പക്ഷി വേടനാൽ കൊല്ലപ്പെട്ടു.)

ചുർണ്ണികവാക്യം അപോദ്ധരിക്കുന്നതിനുള്ള മാതൃക:-

1. ഭൗതികശാസ്ത്രത്തിന്റെ സംഭാവനയായ ആറ്റം ബോംബ് ലോകത്തെ ഇന്നു വല്ലാതെ ഭയപ്പെടുത്തിക്കൊണ്ടിരിക്കുന്നു.

<u>ആഖ്യാപരിച്ഛദം</u>	<u>ആഖ്യ</u>
ഭൗതികശാസ്ത്രത്തിന്റെ സംഭാവനയായ	ആറ്റംബോംബ്
<u>കർമ്മപരിച്ഛദം</u>	<u>കർമ്മം</u>
”	ലോകത്തെ
<u>ആഖ്യാതപരിച്ഛദം</u>	<u>ആഖ്യാതം</u>
ഇന്ന്, വല്ലാതെ	ഭയപ്പെടുത്തിക്കൊണ്ടിരിക്കുന്നു

ചുർണ്ണികവാക്യം.

(ആറ്റംബോംബിനെ സംബന്ധിക്കുന്ന ഒരു കേവലവിചാരമേ ഈ വാക്യത്തിലുള്ളൂ.)

2. കാമമോഹിതനായ പക്ഷി വിശന്നു വലഞ്ഞ വേടനാൽ കൊല്ലപ്പെട്ടു.

<u>ആഖ്യാപരിച്ഛദം</u>	<u>ആഖ്യ</u>
കാമമോഹിതനായ	പക്ഷി
<u>കരത്തുപരിച്ഛദം</u>	<u>കർത്താവ്</u>
വിശന്നു വലഞ്ഞ	വേടനാൽ
<u>ആഖ്യാതപരിച്ഛദം</u>	<u>ആഖ്യാതം</u>
നിർദ്ദയം	കൊല്ലപ്പെട്ടു.

(കർത്തരിപ്രയോഗത്തിൽ കർത്താവും കർമ്മണിപ്രയോഗത്തിൽ കർമ്മവുമാണ്, ഉദ്ദേശ്യം. വാക്യത്തിലെ ഉദ്ദേശ്യമാണ് ആഖ്യ എന്നു മുൻപുതന്നെ പഠിച്ചിട്ടുള്ളത് ഓർമ്മിക്കുക.)

ക്രിയ

മുറ്റുവിന പറ്റുവിന

കാലാഭ്യർത്ഥവിശേഷണങ്ങളോടുകൂടിയ ഒരു വ്യാപാരത്തെക്കുറിക്കുന്ന ശബ്ദമാണല്ലോ, ക്രിയ. വിന എന്ന മലയാളവാക്കിനും അതുതന്നെയാണ്, അർത്ഥം. ചില വിനകൾ (ക്രിയാപദങ്ങൾ) വാക്യത്തിൽ സ്വതന്ത്രമായിരിക്കും; ചിലത്, അസ്വതന്ത്രമായിരിക്കും. മറ്റു പദങ്ങളുടെ അംഗമായ വിനയാണ്, അസ്വതന്ത്രമാവുന്നത്. അന്യപദങ്ങളുടെ അംഗമല്ലാത്ത വിന സ്വതന്ത്രമാകുന്നു. സ്വതന്ത്രക്രിയ പൂർണ്ണമാണ്, പ്രധാനമാണ്. അസ്വതന്ത്രക്രിയ, അപൂർണ്ണവും അതുകൊണ്ടുതന്നെ അപ്രധാനവുമാകുന്നു. ഉദാഹരണംകൊണ്ട് ക്രിയകളുടെ ഈ അന്തരം വിശദമാക്കാം.

‘പട്ടം ആകാശത്തിൽ ഉയർന്നു’, ഈ വാക്യം ആകാംക്ഷാപൂർത്തിയാക്കുന്ന പദസമൂഹമാണ്. പട്ടം എന്തുചെയ്യുന്നു? ആകാശത്തിൽ ഉയർന്നു. ഇതിലെ ക്രിയാപദം മറ്റൊരു പദത്തിന്റെ അംഗമല്ല. ‘ആകാശത്തിൽ ഉയർന്നുപട്ടം’, എന്നു വാക്യരൂപം മാറുമ്പോൾ ആകാംക്ഷ ശമിക്കുന്നില്ല. ‘പട്ട’ത്തിനെപ്പറ്റി എന്തോ പറയുവാനുണ്ട് എന്നു ശ്രോതാക്കൾക്കു തോന്നുന്നുണ്ടല്ലോ. പൂർണ്ണക്രിയയില്ലാത്തതുകൊണ്ടാണ്, വാക്യം അപൂർണ്ണമായിത്തീരുന്നതു്. ‘ഉയർന്നു’ എന്ന വിന പട്ടത്തെ വിശേഷിപ്പിക്കുകയാണ് ചെയ്യുന്നതു് എന്നു സ്പഷ്ടമാകുന്നു. ആ അപൂർണ്ണ ക്രിയാപദം പട്ടം എന്ന നാമത്തിന്റെ അംഗമായി അതിനോടു ചേർന്നു നിൽക്കുന്നു. സ്വതന്ത്രമായ ക്രിയ മുറ്റുവിനയാണ്; അതിന്, അംഗികൃത, എന്നും പൂർണ്ണക്രിയയെന്നും കൂടി സംജ്ഞകളുണ്ട്. അസ്വതന്ത്രമായ ക്രിയ പറ്റുവിനയാണ്. അതിനുതന്നെയാണ്, അംഗികൃതയെന്നും അപൂർണ്ണക്രിയയെന്നും പേരിട്ടിരിക്കുന്നതു്. ആകാംക്ഷാപൂർത്തിയാക്കുന്നതിൽ മുറ്റുവിനയിൽ വാക്യം അവസാനിക്കണം. പറ്റുവിനയിൽ അവസാനിക്കുന്ന വാക്യങ്ങൾ അന്യവാക്യങ്ങളുടെ അംഗങ്ങളായിരിക്കും.

<u>മുറ്റുവിന</u>	<u>പറ്റുവിന</u>
ഉയർന്നു	ഉയർന്നു

നാമത്തിന്റെ അംഗമായി നിൽക്കുന്ന പറ്റുവിന മാത്രമേ ഉദാഹരണത്തിൽ വന്നിട്ടുള്ളൂ. ക്രിയകളുടെ അംഗമായിട്ടും അപൂർണ്ണക്രിയകൾ വരും. “പട്ടം ആകാശത്തിൽ ഉയർന്നു വളരെ നേരം പറന്നു. അതു കാണുവാൻ കുട്ടികൾ വന്നു”. ഈ വാക്യങ്ങൾ നോക്കുക. ‘ഉയർന്നു’ എന്ന പറ്റുവിന പറന്നു എന്ന മുറ്റുവിനയുടെ അംഗമാകുന്നു. ‘കാണുവാൻ’ എന്നതു വന്നു എന്ന പൂർണ്ണക്രിയയിലാണ് അന്യയിക്കുന്നതു്. വാക്യങ്ങളെ വകതിരിച്ചു പഠിക്കുവാൻ വേണ്ടിടത്തോളം മാത്രമേ ഈ സന്ദർഭത്തിൽ മുറ്റുവിനയേയും പറ്റുവിനയേയും കുറിച്ചു വിവരിക്കുന്നുള്ളൂ.

വേറെ ഉദാഹരണം:-

1. മുറ്റത്തൊരറ്റത്തൊരു പുത്തിലഞ്ഞി മുറ്റിത്തഴച്ചങ്ങനെ നിന്നിരുന്നു.

<u>മുറ്റുവിന</u>	<u>പറ്റുവിന</u>
നിന്നിരുന്നു	മാറി, തഴച്ചു്

2. കടഞ്ഞെടുത്ത വൈരംപോലെ, സംസ്കാരങ്ങളെല്ലാം കഴിഞ്ഞ കുമാരൻ പ്രകാശിച്ചു.

<u>മുറ്റുവിന</u>	<u>പറ്റുവിന</u>
പ്രകാശിച്ചു	കടഞ്ഞു്, എടുത്തു, കഴിഞ്ഞു

അഭ്യാസം ൧൧

I മുറ്റുവിന, പറ്റുവിന, ഈ പദങ്ങൾ യഥാസ്ഥാനം ചേർത്തു വാക്യം പൂർണ്ണമാക്കുക:-

- (i) നാമത്തിന്റേയോ ക്രിയയുടേയോ അംഗമായി പ്രയോഗിക്കുന്ന ക്രിയാപദമാണ്, _____.
- (ii) മറ്റൊരു പദത്തിന്റെ അംഗമല്ലാതെ പ്രയോഗിക്കുന്ന ക്രിയാ പദമാണ്, _____.
- (iii) വാക്യത്തിന്റെ ആശയം പൂർണ്ണമാകുന്നതിനു _____ പ്രയോഗിക്കണം.
- (iv) _____ യിൽ അവസാനിക്കുന്ന വാക്യങ്ങൾ മുറ്റുവാക്യങ്ങളുടെ അംഗങ്ങൾ, അല്ലെങ്കിൽ വിശേഷണങ്ങൾ, ആയിരിക്കും.

II മുറ്റുവിനകളും പറ്റുവിനകളും തിരിച്ചെഴുതുക:-

- (i) ‘ചുവന്നു പച്ചച്ചു വെളുത്തു മേലേ ചുറ്റിപ്പറക്കുന്നു പതാക നീളെ’.
- (ii) ‘ഉടൻ മഹാദേവിയിടത്തുകൈയാലഴിഞ്ഞ വാർ പൂങ്കുഴലൊന്നൊതുക്കി ജ്വലിച്ച കൺകൊണ്ടൊരു നോക്കുനോക്കി പാർശ്വസ്ഥനാകും പതിയോടുരച്ചാൾ’.
- (iii) തടിച്ച തിരമാല; പരന്ന കൂരിരുളു്; അലറുന്ന കൊടുങ്കാറ്റ്; ഇരമ്പുന്ന പുഴ; ഓളങ്ങളടിച്ചു വഞ്ചിമുങ്ങാതെ കരയ്ക്കുകുടുവാൻ വളരെ വിഷമിച്ചു.

വാക്യവിഭാഗം II

സങ്കീർണ്ണകം

ചൂർണ്ണികവാക്യത്തിന്റെ സ്വഭാവം വിശദമാക്കുന്ന പ്രകരണത്തിൽ, അതിൽനിന്നു ഭിന്നമായ ഒരു വാക്യം ഉദ്ധരിച്ചിരുന്നതു മറന്നിരിക്കയില്ലല്ലോ. അത് ഇവിടെ വീണ്ടും അപഗ്രഥിച്ച്, ചില സാമാന്യ തത്വങ്ങൾ ഗ്രഹിക്കാൻ ശ്രമിക്കാം:

‘പശുക്കൾ മേഞ്ഞു നടക്കുന്ന പച്ച മൈതാനങ്ങൾ ഗ്രാമങ്ങളിലുണ്ട്’. പശുക്കളേയും പച്ച മൈതാനങ്ങളേയും സംബന്ധിക്കുന്ന രണ്ടാശയമാണ്, ഈ വാക്യത്തിലുള്ളത്. ഏതാശയമാണ് പ്രധാനം? ‘ഉണ്ട്’ എന്ന ആഖ്യാതം മുറ്റുവിനയാണ്. വാക്യത്തിന്റെ ആകാംക്ഷാപൂർത്തി വരുന്നത് ആ പദത്തിലാണല്ലോ. അതിന്റെ ആഖ്യ ‘പച്ച മൈതാനങ്ങൾ’ ആകുന്നു. ‘പശുക്കൾ മേഞ്ഞു നടക്കുന്ന’ എന്ന വാക്യം ഈ പ്രധാന വാക്യത്തിന്റെ അംഗമാണ്. ‘മേഞ്ഞു നടക്കുന്ന’ എന്ന അപൂർണ്ണാഖ്യാതം ‘പച്ച മൈതാനങ്ങൾ’ എന്ന നാമത്തിലാണല്ലോ അന്വയിക്കുന്നത്. ഇങ്ങനെ അംഗവാക്യത്തോടുകൂടിയ അംഗിവാക്യം സങ്കീർണ്ണമാകുന്നു. ചൂർണ്ണികയിൽ അംഗവാക്യങ്ങളുണ്ടായിരിക്കുകയില്ല. ഇതാണ് രണ്ടു വിഭാഗത്തിനും തമ്മിലുള്ള അന്തരം.

അപോദ്ധാരം

<u>അംഗവാക്യം</u>	<u>അംഗിവാക്യം</u>
A. പശുക്കൾ മേഞ്ഞു നടക്കുന്ന	B. പച്ച മൈതാനങ്ങൾ ഗ്രാമങ്ങളിലുണ്ട്.

A. <u>ആഖ്യ</u>	<u>ആഖ്യാതം</u>
പശുക്കൾ	മേഞ്ഞു നടക്കുന്ന

(നടക്കുന്ന എന്ന അപൂർണ്ണാഖ്യാതം അംഗിവാക്യത്തിലെ ആഖ്യയായ ‘പച്ച മൈതാനങ്ങൾ’ എന്ന നാമത്തിൽ അന്വയിക്കുന്നു.)

B. <u>അംഗിവാക്യം</u>	<u>ആഖ്യ</u>	<u>ആഖ്യാപരിച്ഛേദം</u>
പച്ചമൈതാനങ്ങൾ	ഗ്രാമങ്ങളിൽ	ഉണ്ട്.

വാക്യം, സങ്കീർണ്ണകം.

2. ഉദാഹരണത്തിലെ അംഗവാക്യം നാമത്തിൽ അന്വയിക്കുന്നതിനാൽ, അതിനു നാമവിശേഷണവാക്യം എന്നു സംജ്ഞ കൊടുക്കാം.

അഭ്യാസം ൧൨

I അംഗവാക്യങ്ങളും അംഗിവാക്യങ്ങളുമായി തിരിച്ച് നാമത്തിൽ അന്വയിക്കുന്ന വിശേഷണവാക്യങ്ങൾ മാത്രം അടയാളപ്പെടുത്തുക. നാമത്തിൽ അന്വയിക്കാത്ത അംഗവാക്യങ്ങളേതെല്ലാമാണെന്ന് അക്കമിട്ടു കാണിക്കുകയും വേണം.

- (i) നാം നിവസിക്കുന്ന കേരളം ചരിത്ര പ്രസിദ്ധമായ ഒരു രാജ്യമാകുന്നു.
- (ii) എന്റെ നാടിന്റെ നാമധേയം ഞാൻ വെളിപ്പെടുത്തുമ്പോൾ നിങ്ങൾ വിസ്മയിച്ചുപോയേക്കാം.
- (iii) ഓണക്കാലത്തു കുട്ടികൾ പൂ പഠിക്കാൻ നടക്കുന്ന കാഴ്ച ആരെയാണ് ആഘോദിപ്പിക്കാത്തത്?
- (iv) അനുജൻ ഉറങ്ങുവാൻ ഭാവിക്കുമ്പോൾ, ജ്യേഷ്ഠൻ കിടന്നിരുന്ന മഞ്ചത്തിന്റെ സമീപത്ത് ഒരു വിളക്കു കത്തുന്നുണ്ടായിരുന്നു.
- (v) ആടിക്കലഞ്ഞ നറുമുല്ലകൊടുത്ത പുറു ചുടിക്കുഷീവലകമാരികൾ വന്നിടുന്നു.

3. എല്ലാ അംഗവാക്യങ്ങളും നാമത്തിലന്വയിക്കുന്നവയല്ലെന്നു മുകളിൽ തന്നിട്ടുള്ള വാക്യങ്ങളിൽ നിന്ന്, മനസ്സിലായല്ലോ. ‘യുദ്ധം ഉണ്ടായാൽ, എല്ലാ രാജ്യങ്ങളും നശിക്കും’ എന്ന ഭാഗമാണ്, അംഗി. ‘യുദ്ധം ഉണ്ടായാൽ’ എന്നതാകട്ടെ, അംഗമാകുന്നു. ‘ഉണ്ടായാൽ’ എന്ന അപൂർണ്ണാഖ്യാതം അംഗിവാക്യത്തിലെ പൂർണ്ണാഖ്യാതമായ ‘നശിക്കും’ എന്ന ക്രിയാപദത്തിൽ അന്വയിക്കുന്നു. അതിനാൽ ഈ ഉദാഹരണത്തിലെ അംഗവാക്യം ക്രിയാവിശേഷണമാണ്.

അപോദ്ധാരം

A. യുദ്ധം ഉണ്ടായാൽ	B. എല്ലാ രാജ്യങ്ങളും നശിക്കും.
--------------------	--------------------------------

A. അംഗവാക്യം.
യുദ്ധം—ആഖ്യ.
ഉണ്ടായാൽ—ആഖ്യാതം.
(ഈ അപൂർണ്ണാഖ്യാതം അംഗിവാക്യത്തിലെ നശിക്കും എന്ന ക്രിയയെ വിശേഷിപ്പിക്കുന്നു.)

B. അംഗിവാക്യം.	<u>ആഖ്യാപരിച്ഛേദം</u>	<u>ആഖ്യ</u>	<u>ആഖ്യാതം</u>
എല്ലാ	രാജ്യങ്ങളും	നശിക്കും.	

(ക്രിയാവിശേഷണമായ അംഗവാക്യത്തോടുകൂടിയ അംഗിവാക്യം—സങ്കീർണ്ണകം.)

4. നാമത്തിന്റെ സ്വഭാവത്തോടുകൂടിയ വാക്യങ്ങളെക്കുറിച്ച് ഇതിനു മുൻപുതന്നെ നിങ്ങൾ പഠിച്ചു കഴിഞ്ഞിട്ടുണ്ട്. ‘ഭൂമി ചലിക്കുന്നത് നാം അറിയുന്നില്ല’ എന്ന വാക്യത്തിലെ കർമ്മം നാമവാക്യമാണെന്നു സുഗ്രഹമാണല്ലോ.

ഈ വിചിന്തനങ്ങളിൽ നിന്നു മുഖ്യമായി തെളിയുന്ന തത്ത്വമെന്തെല്ലാമാണ്? ചൂർണ്ണിക ഒരു കേവല വാക്യമാണ്. അതിൽ അംഗവാക്യങ്ങളുണ്ടായിരിക്കയില്ല. അംഗവാക്യങ്ങളോടുകൂടിയ അംഗിവാക്യം സങ്കീർണ്ണമാകുന്നു. അംഗവാക്യങ്ങൾ മൂന്നിനുമായി തിരിക്കാം; നാമവാക്യം, നാമവിശേഷണവാക്യം, ക്രിയാവിശേഷണവാക്യം.

അഭ്യാസം ൧൩

അപോദ്ധരിക്കുക:-

1. ജനങ്ങൾക്കുവേണ്ടി ജനങ്ങൾ നടത്തുന്ന ഭരണമാണ് നല്ലത്.
2. വലിയ മഹർഷികൾ ചൊന്നാൽ ഫലമാ വാക്കിന്റെ പിന്നിലോടിവരും.
3. സ്വാതന്ത്ര്യം ജന്മാവകാശമാണെന്ന് ബാലഗംഗാധരതിലകൻ തുറന്നു പറഞ്ഞപ്പോൾ, ഭാരതഖണ്ഡം സ്വേച്ഛപോലെ ഭരിച്ചിരുന്ന വെള്ളക്കാർ കോപാക്രാന്തരായി അദ്ദേഹത്തെ കാരാഗൃഹത്തിലടച്ചെങ്കിലും പാണ്ഡിത്യവും സ്വഭാവമഹത്വവും ആദരിച്ചിരുന്ന ചില മഹാപുരുഷന്മാർ ആ പ്രവൃത്തി അധികേഷപിക്കുവാൻ മുൻപോട്ടു വന്നു.
4. കബേരൻ ക്രോധിച്ചു ശപിച്ച യക്ഷൻ പ്രിയതമയെ പിരിഞ്ഞു വിഷണ്ണനായി രാമഗിരിയിലെ ആശ്രമങ്ങളിൽ അലഞ്ഞു നടക്കുമ്പോൾ എല്ലാവരുടേയും കണ്ണുകൾ കളിർപ്പിക്കുന്ന വർഷകാലം വന്നു ചേർന്നു.
5. ഞാൻ പറഞ്ഞതു കേട്ടു നടന്നിരുന്നെങ്കിൽ നീ ആപത്തിൽ ചാടുമായിരുന്നില്ല.
6. അധർമ്മം ക്ഷയിക്കാതെ, ധർമ്മം വളരുകയില്ലെന്നു ഞാൻ പറഞ്ഞാൽ നിങ്ങൾ അതു വിശ്വസിക്കുമോ?

വാക്യവിഭാഗം III

നിർദ്ദേശം, ആനുയോഗികം, ആഭിലാഷികം

1. ചൂർണ്ണിക, സങ്കീർണ്ണകം, ഇങ്ങനെ രണ്ടു തരത്തിലുള്ള വാക്യങ്ങളെക്കുറിച്ച് ഇതിനു മുൻപു പ്രസ്താവിച്ചിട്ടുണ്ട്. അംഗാംഗിഭാവങ്ങളെ ഉപാധിയാക്കിക്കൊണ്ടായിരുന്നു, ആ വിഭാവകല്പനം. ഈ പ്രകരണത്തിൽ മറ്റൊരു തരത്തിലുള്ള വാക്യവിഭജനമാണ്, ചെയ്യുന്നത്. താഴെ എഴുതിയിരിക്കുന്ന വാക്യങ്ങൾ സശ്രദ്ധം പഠിക്കുക:

- (1) കാലവർഷം ആരംഭിച്ചു.
- (2) കൊടുങ്കാറ്റ് ഉണ്ടാകുമോ?
- (3) നാളെ ഉഴുതു തുടങ്ങണം.

ഈ മൂന്നു വാക്യത്തിന്റേയും സ്വഭാവത്തിൽ അന്തരമുണ്ട്. ഒന്നാമത്തേത് ഒരു വസ്തുത നിർദ്ദേശിക്കുന്നതേയുള്ളൂ. രണ്ടാമത്തേത് ആനുയോഗത്തിന്റെ അഥവാ ചോദ്യത്തിന്റെ രീതിയിലുള്ളതാണ്. ഒടുവിലത്തേതു വക്താവിന്റെ ഇച്ഛകൂടി സ്പ്രിഷിക്കുന്നു. ഇവയ്ക്കു യഥാക്രമം നിർദ്ദേശകം, ആനുയോഗികം, ആഭിലാഷികം എന്നു സംജ്ഞ കല്പിക്കാം. ആശയം പ്രകാശിപ്പിക്കുന്നപ്രകാരം അനുസരിച്ച ക്രിയകളുടെ രൂപത്തിനു മാറ്റം വരുന്നുണ്ട് എന്നു ഗ്രഹിച്ചിരിക്കേണ്ടതാണ്.

2. അഭിലാഷത്തിൽ, നിയോഗം, അനുജ്ഞ, വിധി, പ്രാർത്ഥന, ഇങ്ങനെ ചില ഭാവങ്ങളാണ്, അന്തർഭവിക്കുന്നത്.

ഉദാ:-

(a) നീ പോ.
 നിങ്ങൾ പോക. നിങ്ങൾ പോകവിൻ.
 ഘാതകനെ തൂക്കിലിടട്ടെ.
 അവൻ പോകട്ടെ.
 (ഈ വാക്യങ്ങളിലെ ക്രിയാപദങ്ങൾ വ്യാപാരവും കാലവും മാത്രമല്ല കുറിക്കുന്നത്; നിയോഗം കൂടി സൂചിപ്പിക്കുന്നുണ്ട്. ഈ ക്രിയകൾ നിയോജകപ്രകാരത്തിൽപെട്ടവയാണെന്നു സാരം.)

(b) ഉണ്ടാൽ ഉറങ്ങണം (ശീലം)
 തെറ്റു ചെയ്തു സ്വയം മനസ്സിലാക്കിയാൽ പശ്ചാത്തപിക്കണം (മുറ)
 ധർമ്മം ആചരിക്കണം (മുറ)
 (ശീലം, മുറ, ഉപദേശം, ഈ അർത്ഥവിശേഷങ്ങൾ വിധിയിൽ പെടുന്നു. ഈ അഭിപ്രായങ്ങൾ ഉൾക്കൊള്ളുന്ന ക്രിയകൾ വിധായകപ്രകാരത്തിൽ പെട്ടവയാണ്.)

(c) ഇനി നിങ്ങൾക്കു ദേശീയഗാനം പാടാം.
 നമുക്കു നാളെ കാഴ്ചബംഗ്ലാവു കാണാം.
 രാമനു നിങ്ങളുടെ കൂടെയാത്ര ചെയ്യാം.
 (അനുജ്ഞ അല്ലെങ്കിൽ അനുവാദം പ്രകാശിപ്പിക്കുന്ന ഈ വാക്യങ്ങളിലെ ക്രിയകൾ അനുജ്ഞായകപ്രകാരത്തിൽ ആണ് അന്തർഭവിക്കുന്നത്.)

(d) 'ആ സ്വാതന്ത്ര്യസ്വർഗ്ഗത്തിൽ, പിതാവേ, എന്റെ രാജ്യം ഉണർന്നു എത്തിച്ചേരണമേ!'
 'എന്റെ നാടിന്റെ നന്മയ്ക്ക് എന്റെ ജീവിതം സമർപ്പിക്കാൻ എനിക്കു ശക്തിയുണ്ടാകണമേ!'
 (ഈ ഉദാഹരണവാക്യങ്ങൾ പ്രാർത്ഥന അല്ലെങ്കിൽ ആശംസ ഉൾക്കൊള്ളുന്നു. ഈ അർത്ഥം ഉൾക്കൊള്ളുന്ന ക്രിയ ആശംസകം എന്ന പ്രകാരത്തിൽപ്പെടുന്നതാണ്.)

3. നിയോജകം, അനുജ്ഞായകം, വിധായകം, ആശംസകം, ഈ പ്രകാരങ്ങളിലുള്ള വാക്യങ്ങളെല്ലാം 'ആഭിലാഷികം' എന്ന വകുപ്പിൽ ചേർക്കാം.

അഭ്യാസം ൧൪

I നിർദ്ദേശകം, ആനുയോഗികം, ആഭിലാഷികം, ഈ ഓരോ വിഭാഗത്തിലും ഉള്ള വാക്യങ്ങൾ വേർതിരിച്ചെഴുതുക:-

1. ശ്രീകേറ്റു ലാസ്യപദമായ് ഭൂവി സഹ്യമാകമകേളി പുണ്ട മലയുണ്ടു വിളങ്ങിടുന്നു.
2. ജയിപ്പതാക, രാമൻ! ജയിപ്പതാക, സീത!
3. വല്ലഭം വ്രജതി സാ ശകന്തള; അനുജ്ഞ നിങ്ങളുരുളിടുവിൻ!
4. എന്നാലും താതനല്ലേ? പുനരവിടെ നടക്കുന്നതും യാഗമല്ലേ?
5. മതിയാവോളം പുണരാം
 മലരമ്പച്ചടിയന്ന ഗാത്രത്താൽ
 മാലിനിയലനീർത്തുള്ളിയു-
 മേടലർ മണവും കലർന്ന തെന്നലിനെ.
6. തമ്പോറടിക്ക! കഴലുതുക! പാണ്ടിരാജ്യം
 വൻപോരടിച്ചുനടക്കുക! പോക നിങ്ങൾ!
7. കാലത്തുണരണം കാലും
 മുഖവും കഴുകീടണം
 വിശ്വനാഥനെ വന്ദിച്ചു
 പിന്നെപ്പാഠം പഠിക്കണം.
8. വില്ലുതാൻ തലതാനിനു
 വള്ളുട്ടെ വിരോധികൾ!
9. രക്ഷിക്കണേ തമ്പുരാണേ,
 കാൽ വണങ്ങുന്ന ഭക്തനെ.
 വരുത്തണേ നന്മയെനി-
 ക്കെന്റെ മേൽ ദയതോന്നണേ!

II ആനുയോഗിക രൂപമാക്കി വാക്യം മാറ്റുക:-

1. നമ്മുടെ ദേശഭാഷകൾക്ക് മഹത്തായ ഭാവിയുണ്ട്.
2. രാജ്യാഭിവൃദ്ധിക്കു പ്രയത്നിക്കേണ്ടതു നമ്മുടെ കടമയാണ്.
3. നാടിന്റെ സമ്പത്തു വർദ്ധിപ്പിക്കുന്നതിനു വ്യവസായശാലകൾ സ്ഥാപിക്കണം.
4. നിങ്ങൾ പ്രയത്നത്തിന്റെ മാനുതയിൽ സംശയിക്കുന്നു.

III നിയോഗവും അനുജ്ഞയും സ്പ്രിഷിക്കുന്ന നന്നാലു വാക്യം എഴുതുക.

IV ആശംസകപ്രകാരത്തിന് ഉദാഹരണമായ മൂന്നു വാക്യം എഴുതുക.

V താഴെ എഴുതുന്ന ആനുയോഗരൂപത്തിലുള്ള വാക്യങ്ങൾക്ക് അനുജ്ഞായക രൂപത്തിലുള്ള ഉത്തരം എഴുതുക:-

1. ഞാൻ അകത്തേയ്ക്കു വരട്ടെയോ?
2. എനിക്കു രോഗിയെ കാണാമോ?
3. നിങ്ങൾ എനിക്കു മാപ്പു തരുമോ?
4. ഞാൻ സമ്മേളനം ഉദ്ഘാടനം ചെയ്യട്ടെയോ?

ചിഹ്നം

ബിന്ദു, കാക, വിക്ഷേപണി

1. നാം സംസാരിക്കുമ്പോൾ, ശ്രോതാവിന് ആശയഗ്രഹണം സുകരമാകാൻവേണ്ടി ചില നിർമ്മലകൾ സ്വാഭാവികമായിട്ടുതന്നെ ഉണ്ടായിരിക്കും. എഴുതുമ്പോഴാണ് സന്ദേഹത്തിന് അധികം സംഗതിവരുന്നത്. അതിനാൽ, ആശയം വ്യക്തമാകത്തക്കവണ്ണം ചില ചിഹ്നങ്ങൾ ഉപയോഗിക്കേണ്ടിയിരിക്കുന്നു. ആകാംക്ഷാപൂർത്തി വരുമ്പോളാണല്ലോ, വാക്യം അവസാനിക്കുന്നത്. പൂർണ്ണ വാക്യാവസാനത്തിൽ പൂർണ്ണ വിരാമചിഹ്നമായ ബിന്ദു ചേർക്കണം.

ഉദാഹരണം:

1. ചെറുശ്ശേരി കൃഷ്ണഗാഥ നിർമ്മിച്ചു.
2. ഉൽകൃഷ്ടങ്ങളായ ഗ്രന്ഥങ്ങൾ മാത്രമേ വായിക്കാവൂ.
3. ഞാൻ അവിടെനിന്നു പോന്നു, ഇന്നലെ കാലത്തു്.

2. അനുയോഗികം എന്ന വിഭാഗത്തിൽ പെടുന്ന വാക്യങ്ങളുണ്ടല്ലോ. അവയുടെ അവസാനത്തിൽ പൂർണ്ണവിരാമചിഹ്നമായ ബിന്ദുവല്ല, ചോദ്യചിഹ്നമായ കാക ആണ് ചേർക്കേണ്ടതു്.

ഉദാഹരണം:

1. വിദ്യാർത്ഥികൾ ഗ്രന്ഥപാരായണം ചെയ്താൽ മാത്രം മതിയോ? ഏതെങ്കിലും തൊഴിൽ പരിശീലിക്കുകൂടി വേണ്ടേ?
2. ഏതു രാജ്യമാണ്, ആധുനിക ശാസ്ത്രവിജ്ഞാനത്തിൽ മുൻപിട്ടു നില്ക്കുന്നത്?
3. ആരാണ് ശാകന്തള നാടകത്തിന്റെ രചയിതാവു്?

3. ആശ്ചര്യം മുതലായ ഭാവങ്ങളെ ദ്യോതിപ്പിക്കുന്ന വാക്യങ്ങളുടെ ഒടുവിൽ വിക്ഷേപണി ചേർക്കണം.

ഉദാഹരണം:

1. എന്തൊരു ഭംഗി! എന്തൊരു മാധുര്യം!
2. ഹാ, എനിക്കു രക്ഷിക്കുവാൻ കഴിഞ്ഞിരുന്നെങ്കിൽ!
3. ആ വിശുദ്ധയാം മുശുപുഷ്പത്തെ കണ്ടില്ലെങ്കിൽ! ആവിധം പരസ്പരം സ്നേഹിക്കാതിരുന്നെങ്കിൽ
4. ജയിപ്പതാക രാമൻ!
5. ഭാരതം വെൽവുതാക!

അഭ്യാസം ൧൫

ബിന്ദു, കാക, വിക്ഷേപണി, ഇവ യഥാസ്ഥാനം ചേർക്കുക:-

1. കഷ്ടപ്പെട്ടപ്പുരുഷനൊരു നാലഞ്ചു കൊല്ലം കഴിച്ചാൻ
2. മുൻപോട്ടു പോകുന്നു ജഡം ശരീരം
3. എന്നെ കാത്തിരിക്കേണ്ട നിങ്ങളാരും ഏതാനും ദിവസം കഴിഞ്ഞെ ഞാൻ വരികയുള്ളൂ എന്നു പറഞ്ഞിരുന്നുവല്ലോ
4. ഹാ പുഷ്പമേ, അധികതുംഗപദത്തിലെത്ര ശോഭിച്ചിരുന്നിതൊരു രാജ്ഞികണക്കയേ നീ
5. നിങ്ങൾ വരുമോ എന്റെകൂടെ സഹായിക്കുമോ നാട്ടുകാരെ എന്നാണ് ഇനി ഉണർന്നു പ്രവർത്തിക്കുക.
6. വില്ലെടുക്കാമോ കലച്ചീടാമോ തൊടുക്കാമോ
7. ബുദ്ധമതം പിറന്നതു ഭാരതഭൂമിയിലല്ലേ
8. ആരുടെ മുൻപിൽ നമസ്കരിക്കുന്നു നീ

നാമം

ആ പുതിയ പനിനീർപ്പവിന്റെ തുടുപ്പു നോക്ക! അതിനു വാട്ടം തട്ടിയില്ല.

പനിനീർപ്പുവ് ഒരു വസ്തു, അഥവാ ദ്രവ്യം, ആകുന്നു. തുടുപ്പ് അതിനുള്ള ഒരു ഗുണമാണ് 'വാടുക' എന്ന ക്രിയയുടെ പേരാകുന്നു, 'വാട്ടം'. ഒരു പ്രവൃത്തിയല്ലാതെ കാലാദികളായ അർത്ഥവിശേഷങ്ങളൊന്നും ആ പദം നിർദ്ദേശിക്കുന്നില്ല. ദ്രവ്യത്തിന്റേയോ ഗുണത്തിന്റേയോ ക്രിയയുടെയോ പേരായ ശബ്ദം നാമമാണെന്നു മുൻപുതന്നെ പഠിച്ചിട്ടുണ്ടല്ലോ. പനിനീർപ്പുവ്, ദ്രവ്യനാമം; തുടുപ്പ്, ഗുണനാമം, വാട്ടം, ക്രിയാനാമം.

അഭ്യാസം ൧൩

I (a) ഗുണനാമം മാത്രം അടയാളപ്പെടുത്തുക:-

- (i) പാട്ടിന്റെ മാധുര്യംകൊണ്ടു ഹൃദയം അലിഞ്ഞു പോയി; പലർക്കും അത്ഭുതം തോന്നി.
- (ii) നന്മയും തിന്മയും തിരിച്ചറിയുന്നതാണ്, വിവേകം.
- (iii) തുമ്പപ്പവില്പും തുമയെഴും നിലാവമ്പിൽ തുകിക്കൊണ്ടാകാശവീഥിയിൽ.
- (iv) പുതുമയോ പഴമയോ നോക്കിയല്ല, സാഹിത്യ കൃതികളുടെ മേന്മ തീരുമാനിക്കേണ്ടത്; ആവിഷ്കരിക്കുന്ന ജീവിത്തിന്റെ മഹത്വവും പ്രതിപാദിക്കുന്ന രീതിയുടെ സൗന്ദര്യവും നോക്കിയാണ്.
- (v) ആകാശത്തിന്റെ വിശാലതയും സമുദ്രത്തിന്റെ അഗാധതയും.
- (vi) ആനയുടെ വലുപ്പം അണ്ണാൻ ഇല്ല. അണ്ണാന്റെ ചൊടിയും ചുണയും ആനയ്ക്കുമില്ല.

I (b) താഴെ എഴുതുന്ന വിശേഷണങ്ങളിൽ അടങ്ങിയിരിക്കുന്ന ഗുണങ്ങളുടെ പേരുകൾ എതിർവശത്ത് എഴുതുക.

വിശേഷണം	ഗുണനാമം
ചുവന്ന	?
കടുത്ത	?
ഉയർന്ന	?
നേരിയ	?
മിടുക്കൻ	?
കേമൻ	?

II (a) ക്രിയാനാമം മാത്രം എഴുതുക:-

- (i) ഞാൻ ഒരു ഓട്ടം ഓടി!
- (ii) തോക്കൊരു തേട്ടൽ തേട്ടി.
- (iii) ഉറക്കവും ഉറണം ഇല്ലാതെ രാവും പകലും പണി ചെയ്തു എത്രപേരുടെ പ്രവൃത്തികൊണ്ടാണ് നാടിന് പുരോഗതി ഉണ്ടായത്! കുറവും കുറവും പറയൽ തൊഴിലാക്കി നടക്കുന്ന ആളുകൾ ഇതെല്ലാം അറിയുന്നുണ്ടോ?
- (iv) ഉടുപ്പും നടപ്പും നന്നായാൽ മാത്രം പോരാ. ഉഴലും, വെട്ടലും, കിളിയ്ക്കലും വരമ്പുമാടലും ഒക്കെ കർഷകന്മാർ അല്ലാതെ ആരാണു ചെയ്യൂ? കിളി, വിത, തേവ്, നന്ന, കൊയ്ത്ത്, ഇങ്ങനെ നോക്കിയാൽ അവർക്ക് ഇളവുണ്ടോ വല്ലപ്പോഴും?

(b) അടിയിൽ തന്നിരിക്കുന്ന ക്രിയകളുടെ നാമരൂപങ്ങൾ എഴുതുക:-

- 1. കളിക്കുന്നു 2. കളിക്കുന്നു
- 3. ഒലിക്കുന്നു 4. അറിയുന്നു
- 5. പാടുന്നു 6. കേൾക്കുന്നു
- 7. തോരുന്നു 8. കാണുന്നു

III (a) ദ്രവ്യനാമങ്ങൾ മാത്രം എടുത്തെഴുതുക:-

- 1. മനുഷ്യനു ശരീരം മാത്രമല്ല, ഹൃദയവും ആത്മാവും ഉണ്ട്.
- 2. ആകാശം സൃഷ്ടികർത്താവിന്റെ തോട്ടവും നക്ഷത്രങ്ങൾ അതിലെ പൂക്കളും ആണെന്ന് ഒരു പ്രവാചകൻ വർണ്ണിക്കുന്നു.
- 3. ഭാരതഖണ്ഡം ആരാമവും നമ്മൾ അതിലെ കയീലുകളും ആണെന്ന് ഇഖ്ബാൽ പാടിയിട്ടുണ്ട്. ആ കവി മാതൃഭൂമിയെ അത്രമാത്രം സ്നേഹിച്ചിരുന്നു.
- 4. ഗീതാഞ്ജലി എന്ന കാവ്യം രചിച്ചതുകൊണ്ടാണ് രവീന്ദ്രനാഥ ടാഗൂറിനു നോബൽ സമ്മാനം ലഭിച്ചത്.

(b) താഴെ പറയുന്ന ദ്രവ്യങ്ങൾക്കു ചേർന്ന മുമ്മൂന്നു ഗുണങ്ങളുടെ പേരെഴുതുക.

- 1. പൂവ് 2. മല
- 3. സമുദ്രം 4. വിളക്ക്
- 5. ചന്ദ്രൻ 6. പടയാളി
- 7. വിമാനം 8. കണ്ണാടി
- 9. പഞ്ചസാര 10. കച്ചവടക്കാരൻ

ദ്രവ്യനാമവിഭാഗം

1. നിവർന്ന നട്ടെല്ലും വിശേഷണബുദ്ധിയും സംഭാഷണശക്തിയും മനുഷ്യന്റെ സാമാന്യഗുണങ്ങളാണെന്നു പറയാം. ഈ ധർമ്മങ്ങളുടെ ദ്രവ്യങ്ങൾ ഒരു ജാതിയാകുന്നു. മണ്ണിൽ മുളച്ചവളുക, വേരും തടിയും ഇലയും പൂവും കായും ഉണ്ടാവുക, ഈ ലക്ഷണം വൃക്ഷങ്ങൾക്കെല്ലാം പൊതുവെ ചേരുമല്ലോ. ഈ ധർമ്മങ്ങൾ കലർന്ന ദ്രവ്യങ്ങൾ എല്ലാം വേറൊരു ജാതിയാണ്. ജാതിയെ കുറിക്കുന്ന നാമങ്ങൾ സാമാന്യനാമങ്ങളത്രെ. മനുഷ്യൻ, വൃക്ഷം, നദി, മൃഗം, വർത്തമാനപത്രം, പുസ്തകം, പർവ്വതം ഇत्याദിപദങ്ങളൊക്കെ സാമാന്യനാമങ്ങൾ ആണ്.

2. മനുഷ്യജാതിയിൽത്തന്നെ പല അവാന്തരവിഭാഗങ്ങളുണ്ടല്ലോ. മതം, ആചാരം, ഭാഷ, രാജ്യം മുതലായവയെ ആസ്പദമാക്കി ഹിന്ദു, മുസ്ലീം, മലയാളി, ബംഗാളി, എന്നൊക്കെ നാം പറയാറില്ലേ? മനുഷ്യസാമാന്യധർമ്മങ്ങൾക്കു പുറമെ, മുകളിൽ സൂചിപ്പിച്ച ഉപാധികളെ ആസ്പദമാക്കിയുള്ള വർഗ്ഗസാമാന്യധർമ്മങ്ങളും ഈ ജാതികൾക്കുണ്ട്. ഈ ഉപവിഭാഗങ്ങളെക്കുറിക്കുന്ന പേരുകളും സാമാന്യനാമങ്ങൾ തന്നെ. വൃക്ഷസാമാന്യ ലക്ഷണത്തിനുപുറമെ, അവാന്തരവർഗ്ഗധർമ്മങ്ങളും കലർന്ന ഇലഞ്ഞി, മാവ്, തേക്ക് മുതലായവയെ നിർദ്ദേശിക്കുന്ന നാമങ്ങളും സാമാന്യനാമങ്ങളാകുന്നു.

3. മുകളിൽ പ്രസ്താവിച്ചതുപോലെയുള്ള ദ്രവ്യജാതികളിൽപ്പെടുന്ന ഓരോ വ്യക്തിയേയും തിരിച്ചുകാണിക്കുന്നതിനു നാമങ്ങൾ കല്പിക്കാറുണ്ട്. മനുഷ്യജാതിയിൽ പെട്ട ഒരു വ്യക്തിക്കു രാമൻ എന്നോ നസീർ എന്നോ തോമസ് എന്നോ യഥേഷ്ടം പേരിടാം. ഇത് ഒരു സാധാരണ ധർമ്മത്തെ മുൻനിർത്തി കല്പിക്കുന്നതല്ല. മനുഷ്യനെ കണ്ടാൽ, ഏതപരിചിതനും മനുഷ്യനാണെന്നു ഗ്രഹിക്കാം. അതിനു സഹായമായ ജാതിലക്ഷണം ഉണ്ടല്ലോ. രാമനേയോ തോമസ്സനേയോ കാണുന്ന അപരിചിതൻ ആ വ്യക്തി മനുഷ്യനാണെന്നല്ലാതെ രാമനാണെന്നോ തോമസ്സാണെന്നോ മനസ്സിലാവുന്നതല്ല. ഏതെങ്കിലും ദ്രവ്യധർമ്മത്തെ അവലംബിച്ചല്ലാതെ, ജാതിയിൽപ്പെട്ട ഓരോ വ്യക്തിക്കും നൽകുന്ന പേരാണ്, സംജ്ഞാനാമം.

മനുഷ്യൻ സാമാന്യനാമം; രാമൻ, തോമസ്, മുതലായവ, സംജ്ഞാനാമം.

വേറെ ഉദാഹരണം:

സാമാന്യനാമം	സംജ്ഞാനാമം
നദി	ഗംഗ, സിന്ധു, പമ്പ
വർത്തമാനപത്രം	'മനോരമ', 'മാതൃഭൂമി'
നാടകം	ഹാംലറ്റ്, ശാകുന്തളം
കവി	കാളിദാസൻ, വാല്മീകി
രാജ്യം	ഇന്ത്യ, ചൈന, റഷ്യ

4. മണ്ണ്, വെള്ളം, വായു, എണ്ണ, കടലാസ് മുതലായ പദാർത്ഥങ്ങൾക്കു ജാതിഭേദം ഇല്ല. ചെമ്മന മണ്ണ്, വെളുത്തമണ്ണ്, എന്നു വർണ്ണഭേദം ആസ്പദമാക്കി വ്യവഹരിക്കാറുണ്ട്. അതു വെളുത്ത മനുഷ്യൻ, കറുത്ത മനുഷ്യൻ എന്നു വേർതിരിക്കുന്നതുപോലെ മാത്രമാകുന്നു. ജാതി വ്യക്തിഭേദകല്പനത്തിന് ഇതല്ല ഉപാധി എന്നു മുൻപ് വ്യക്തമാക്കിയിട്ടുണ്ട്. മണ്ണും വെള്ളവും മറ്റും അളക്കാവുന്ന ദ്രവ്യങ്ങളാണ്. അവയിൽ അടങ്ങുന്ന വ്യക്തികളില്ല. ജാതിയും വ്യക്തിയുമായി തിരിക്കാൻ വയ്യാത്ത ഈമാതിരി പദാർത്ഥങ്ങളെ നിർദ്ദേശിക്കുന്ന പദങ്ങൾ മേയനാമങ്ങളാകുന്നു. മേയം എന്ന വാക്കിന് അളക്കാവുന്നതു എന്നാണർത്ഥം. രണ്ടുവട്ടി മണ്ണ്, മൂന്നുകടം വെള്ളം, നാലുപറ അരി, അഞ്ചിടങ്ങഴി എണ്ണ, മൂന്നുറാത്തൽ മാംസം, എന്നൊക്കെയാണല്ലോ നാം വ്യവഹരിക്കുന്നത്. മണ്ണ്, വെള്ളം, അരി മുതലായവ മേയനാമങ്ങളാണ്.

അഭ്യാസം ൧൭

I (a) ദ്രവ്യനാമം, ഗുണനാമം, ക്രിയാനാമം ഇവയിൽ നിന്നു യോഗ്യമായ പദം എടുത്തു ചേർത്തു വാക്യം പൂർണ്ണമാക്കുക:-

രൂപമുള്ള പദാർത്ഥങ്ങളേയും, രൂപമില്ലാത്ത ആത്മാവ്, മനസ്സ്, ബുദ്ധി, ദൈവം, കാലം, എന്നിവയേയും കുറിക്കുന്ന ശബ്ദം _____ ആകുന്നു.

I (b) ദ്രവ്യനാമം മാത്രം അടയാളപ്പെടുത്തുക:-

- (1) സഹ്യന്റെ ശിഖരങ്ങളിൽ നിന്ന് അനേകം പൂഴുകൾ പുറപ്പെട്ടു ഗ്രാമങ്ങളേയും നഗരങ്ങളേയും തഴുകിക്കൊണ്ടു പടിഞ്ഞാറോട്ടൊഴുകി സമുദ്രത്തിൽ ചെന്നുചേരുന്നു. അവയും കടലിലെ തിരകളും ചേർന്ന് ചില തുരുത്തുകൾ നദിമുഖങ്ങളായ കായലുകളിൽ നിർമ്മിച്ചിട്ടുണ്ട്. തെങ്ങുകൾ അവയിൽ തിങ്ങിനിൽക്കുന്നതു മനോഹരമായ കാഴ്ചയാണ്.
- (2) 'പാടത്തിൻകരര നീളെ നിലനിറമായ വേലിക്കൊരാലോഷ്മായാടിത്തുങ്ങിയലഞ്ഞുലഞ്ഞു സുകൃതം കൈക്കൊണ്ടിരിക്കും വിധൗ പാരാതേ വരികെന്റെ കൈയിലധുനാ പീയൂഷദംകത്തെയും ഭേദിച്ചങ്ങനെ കയ്യാവളളി തരസാ പെറ്റുള്ള പൈതങ്ങളേ'

II സംജ്ഞാനാമങ്ങൾ മാത്രം എടുത്തെഴുതുക:-

- (1) ശകുന്തള, പ്രിയംവദയോടും അനസൂയയോടും വനജ്യോത്സ്ന എന്ന മുല്ലയോടും ദീർഗ്ഗലാപാഗൻ എന്ന മാൻകട്ടിയോടും യാത്രാനുവാദം ചോദിച്ചു.
- (2) പെരിയാറും പേരാറും പമ്പയും ഒഴുകുന്ന കേരളത്തിൽ വെള്ളം കിട്ടാതെ വരുമോ കൃഷിക്കാർക്ക്?
- (3) 'എച്ചിക്കട്ടിയടിച്ചിടട്ടെ, കൊച്ചിളയച്ചി തളിച്ചിടട്ടെ'.
- (4) ജതുപർണ്ണന്റെ രാജധാനിയിൽ നളൻ വേഷം മാറിത്താമസിക്കുന്നുണ്ടെന്ന് ഊഹിച്ച ബുദ്ധിമതിയായ ദമയന്തി മാതാവിന്റെ സമ്മതത്തോടു കൂടി, പിതാവായ ഭീമൻ അറിയാതെതന്നെ, ഭർത്താവിനെ കണ്ഡിനത്തിൽ വരുത്തുന്നതിന് ഒരു ഉപായം കണ്ടുപിടിച്ചു.

III മേയനാമങ്ങൾ മാത്രം അടയാളപ്പെടുത്തുക:-

- (1) വെള്ളത്തിലെണ്ണയൊഴിച്ചതുപോലെ വേഗത്തിലെങ്ങും പടർന്നു കഥകൾ.
- (2) ഒരു തരി മണ്ണ് ഈ നാട്ടിലെനിക്കില്ല; ഒരു പിടി അരിയോ നെല്ലോ എനിക്കു മുതലില്ല; ഒരു മുണ്ടും ഈ കുടയും ഈ വടിയും മാത്രമുണ്ട്.
- (3) ഉതിരും പതിരും തിരിച്ചാൽ ഉരിയോ നാഴിയോ കിട്ടിയേക്കാം. അത്താഴക്കഞ്ഞിക്ക് ഇതു മതിയോ? വയർ നിറയെ ചോറിന്റെ കാര്യം പോട്ടെ.

ക്രിയാവിഭാഗം

1. കാലാദൃശ്യങ്ങളോടുകൂടിയ പ്രവൃത്തിയെ കുറിക്കുന്ന ശബ്ദമാണ്, ക്രിയ, അല്ലെങ്കിൽ കൃതി, എന്നു പഠിച്ചിട്ടുണ്ടല്ലോ. 'പക്ഷി പാടുന്നു', എന്ന വാക്യം നോക്കുക. വർത്തമാനകാലത്തിൽ പക്ഷി ചെയ്യുന്ന ഒരു വ്യാപാരമാണ്, 'പാടുന്നു' എന്ന ക്രിയാപദം ബോധിപ്പിക്കുന്നത്. 'പാടി' എന്നു രൂപം മാറ്റിയാൽ, ഭൂതകാലത്തിൽ നടന്ന വ്യാപാരം അർത്ഥം ആകും. 'നാടകം കഴിഞ്ഞു; ഇനി മംഗളം പാടാം', ഈ വാക്യത്തിലെ 'പാടാം' എന്ന ക്രിയ അനുജ്ഞകൂടി, പ്രവൃത്തിക്കു പുറമേ, കുറിക്കുന്നുണ്ട്. 'ആകുന്നു', 'ഉണ്ട്', ഈ പദങ്ങളും കൃതികൾ തന്നെ. ഒരു പ്രവൃത്തിയെല്ലാം, അവസ്ഥയെയാണ് ഇവ കുറിക്കുന്നത്.

2. ആഖ്യയ്ക്കും ആഖ്യാതത്തിനും തമ്മിലുള്ള ബന്ധത്തെ വിവരിച്ച സന്ദർഭത്തിൽ, കർത്താവ്, കർമ്മം, ഇവയെ കുറിച്ചു പ്രസ്താവിച്ചിട്ടുണ്ട്. കർത്താവില്ലാതെ ക്രിയ നടക്കുകയില്ല. എന്നാൽ, എല്ലാ ക്രിയകൾക്കും കർമ്മം വേണമെന്നില്ല. 'ഞാൻ ഉറങ്ങി', എന്ന വാക്യം ഉദാഹരിക്കാം. ഉറങ്ങിയതാരാണ് എന്നല്ലാതെ, ഉറങ്ങിയതെന്തിനെയാണെന്ന് ആകാംക്ഷ ജനിക്കുന്നില്ലല്ലോ. അതുകൊണ്ട്, 'ഉറങ്ങി' എന്ന ക്രിയയ്ക്കു കർമ്മമില്ലെന്നു വ്യക്തമാകുന്നു. 'പക്ഷി പറന്നു', 'എഴുത്തു വന്നു', 'മരം വീണു', മുതലായ വാക്യങ്ങളിലും കർത്താവിനെക്കുറിച്ചല്ലാതെ കർമ്മത്തെക്കുറിച്ചു ജിജ്ഞാസയ്ക്ക് അവസരമില്ല. വാടുക, പറക്കുക, വീഴുക, വരിക, ഈ ക്രിയകൾ കർമ്മമില്ലാത്തവയാണെന്നു സാരം. കർമ്മമില്ലാത്ത ക്രിയ അകർമ്മകവും, കർമ്മമുള്ളത് സകർമ്മകവും ആകുന്നു.

ഉദാഹരണം:-

<u>അകർമ്മകം</u>	<u>സകർമ്മകം</u>
നദി ഒഴുകുന്നു.	ആശാരി മരം മുറിക്കുന്നു.
സമുദ്രം ഇളകുന്നു.	കർഷകൻ വിത്തു വിതയ്ക്കുന്നു.
നക്ഷത്രം തിളങ്ങുന്നു.	നളിനി കാവ്യം പഠിക്കുന്നു.

3. 'ലളിത പാടുന്നു', 'ലളിത പാടിക്കുന്നു', ഈ വാക്യയുഗ്മത്തിലെ ക്രിയകളുടെ അർത്ഥത്തിൽ എന്തന്തരമാണുള്ളത്? 'പാടുന്നു' എന്നതിൽ പരപ്രേരണയില്ല; 'പാടിക്കുന്നു' എന്നതിലാകട്ടെ ലളിതയുടെ പ്രേരണയാൽ മറ്റൊരാളാണ് പാടുന്നത്. അന്യപ്രേരണ കലരാത്ത ക്രിയ കേവലം; അന്യപ്രേരണ സ്പർശിക്കുന്നത് പ്രയോജകം.

ഉദാഹരണം:-

<u>കേവലം</u>	<u>പ്രയോജകം</u>
പാടുന്നു	പാടിക്കുന്നു
പറയും	പറയിക്കും
ഓടി	ഓടിച്ചു
മായുന്നു	മായ്ക്കുന്നു
വായിക്കുന്നു	വായിപ്പിക്കുന്നു

4. ഓടുക, പറയുക, മായുക ഇവയൊക്കെ കേവല ക്രിയകളാണല്ലോ; ഓടിക്കുക, പറയിക്കുക, മായ്ക്കുക ഇവയൊക്കെ പ്രയോജകങ്ങളും. 'ക്ക്' പ്രയോജകാർത്ഥം കുറിക്കാനാണ്, ചേർത്തിട്ടുള്ളതെന്നു രൂപങ്ങൾ സൂക്ഷിച്ചു പഠിച്ചാൽ സുഗ്രഹമാവും. 'ഓടുക' മുതലായ കേവലരൂപങ്ങളിൽ അതു കാണുന്നില്ല. എന്നാൽ 'ക്ക്' ചേർന്ന കേവലക്രിയാരൂപങ്ങളുണ്ട് എന്നു ഗ്രഹിച്ചിരിക്കണം. പഠിക്കുക, നടക്കുക, കളിക്കുക, വിളിക്കുക മുതലായ പ്രവൃത്തികൾ പരപ്രേരണകൂടാതെ, കർത്താവ് സ്വയം ചെയ്യുന്നവയാണല്ലോ. ഇങ്ങനെ 'ക്ക്' ചേർന്ന കേവല ക്രിയകൾക്കു കാരിതമെന്നും, ചേരാത്ത കേവലങ്ങൾക്ക് അകാരിതമെന്നും സംജ്ഞ കല്പിച്ചിരിക്കുന്നു.

ഉദാഹരണം:-

<u>കേവലം, കാരിതം</u>	<u>കേവലം, അകാരിതം</u>
ചിരിക്കുന്നു	പറയുന്നു
കേൾക്കുന്നു	നിറയുന്നു
തിളയ്ക്കുന്നു	തെളിയുന്നു
പഠിക്കുന്നു	കരയുന്നു

(കാരിതാകാരിതങ്ങൾ കേവലക്രിയാവിഭാഗത്തിൽ അന്തർഭവിക്കുന്നവയാണ്.)

5. സങ്കീർണ്ണവാക്യങ്ങളുടെ അംഗാംഗിഭാവം വിശദമാക്കുന്ന സന്ദർഭത്തിൽ മുറുവിന, പറ്റുവിന എന്നീ ക്രിയാവിഭാഗത്തെക്കുറിച്ച് വിവരിച്ചിട്ടുണ്ട്. അന്യപദങ്ങളെ ആശ്രയിച്ചു നിൽക്കുന്ന ക്രിയകളാണല്ലോ പറ്റുവിനകൾ. പരാശ്രയമില്ലാത്തവ മുറുവിനകളാകുന്നു. പറ്റുവിന നാമത്തിന്റെ അംഗമായി വരാം. 'നിങ്ങൾ തന്ന പുസ്തകം ഞാൻ തിരിച്ചു തന്നു', എന്ന വാക്യത്തിലെ 'തന്ന' എന്ന പറ്റുവിന പുസ്തകം എന്ന നാമത്തിന്റെ വിശേഷണമാണ്. നാമത്തിന്റെ അംഗമായ പറ്റുവിന പേരെച്ചമാകുന്നു. 'ഞാൻ ചെന്ന് വിവരം അച്ഛനെ അറിയിക്കാൻ നിശ്ചയിച്ചു' എന്ന വാക്യത്തിൽ രണ്ടു പറ്റുവിനയുണ്ട്: 'ചെന്ന്', 'അറിയിക്കാൻ'. ഇവയിൽ ആദ്യത്തേത് അറിയിക്കുവാൻ എന്ന അപൂർണ്ണക്രിയയിലാണന്വയിക്കുന്നത്. ആ പദമോ നിശ്ചയിച്ച എന്ന പൂർണ്ണക്രിയയുടെ അംഗമാകുന്നു. ഇങ്ങനെ ക്രിയാപദങ്ങളിൽ അന്വയിക്കുന്ന പറ്റുവിനകൾ ആണ് വിനയെച്ചങ്ങൾ.

ഉദാഹരണം:-

<u>പറ്റുവിന-പേരെച്ചം</u>	<u>പറ്റുവിന-വിനയെച്ചം</u>
1. <u>നടന്ന</u> കഥ	1. <u>പറഞ്ഞു</u> കേൾപ്പിച്ചു.
2. <u>ചത്ത</u> പശു	2. <u>ഉണരാൻ</u> വൈകി.
3. <u>എഴുതിയ</u> പുസ്തകം	3. <u>നോക്കി</u> നിൽക്കെ പണം കവർന്നു.
4. <u>കിട്ടിയ</u> നിധി	4. <u>നിയോഗിച്ചാൽ</u> അനുസരിക്കാം.

6. ആഭിലാഷികവാക്യങ്ങളുടെ സ്വഭാവം വെളിപ്പെടുത്തിയ സന്ദർഭത്തിൽ നിർദ്ദേശകം, അനുജ്ഞായകം, നിയോജകം, വിധായകം, ഈ അർത്ഥപ്രകാരങ്ങളെ സൂചിപ്പിച്ചിട്ടുള്ളതുകൂടി ഈ പ്രകരണത്തിൽ ഓർമ്മിക്കണം.

അഭ്യാസം ൧൮

I താഴെ തന്ന വാക്യങ്ങളിലെ ക്രിയകളിൽ അകർമ്മകങ്ങളേയും സകർമ്മകങ്ങളേയും വേർതിരിച്ചെഴുതുക:-

1. ജ്യേഷ്ഠനിരിക്കെക്കുരുവംശത്തിൽ ശ്രേഷ്ഠൻ ഞാനെന്നവനുടെ ഭാവം.
2. ശോഭിച്ചിരുന്നിതൊരു രാജ്ഞി കണക്കയേ, നീ.
3. കലച്ച വില്ലിൽക്കണയും തൊടുത്തു കുതിച്ചു മുൻപോട്ടു കടന്ന വീരൻ മുടിച്ചു മുറ്റം രിപുസഞ്ചയത്തെയുണങ്ങിടും കാടിനെയഗ്നിപോലെ.
4. സമുദ്രം കടന്ന്, വിദേശത്തുചെന്ന്, വിദ്യാഭ്യാസം നേടിവരുന്ന ചിലർ മാതൃഭാഷ മറന്നുപോയതായി നടിക്കാറുണ്ട്.

II താഴെ എഴുതുന്ന കേവലക്രിയകളുടെ പ്രയോജകരൂപം എന്തു?

ഉടഞ്ഞു	പഠിക്കും	നടന്നു
ഏൽക്കുന്നു	കേൾക്കട്ടെ	അയയ്ക്കാം

സർവ്വനാമം

1. സംഭാഷണത്തിലായാലും ലേഖനത്തിലായാലും ഒരേ പദം അടുത്തടുത്താവർത്തിക്കുന്നതു ബാലിശമാണ്. ഈ ദോഷം പരിഹരിക്കാൻ പല ഉപായങ്ങളുണ്ട്. നാമങ്ങളുടെ ആവർത്തനം കുറയ്ക്കുവാനുള്ള ഒരു മാർഗ്ഗം മാത്രമേ ഈ പ്രകരണത്തിൽ പ്രസ്താവിക്കുന്നുള്ളൂ. 'രാമൻ രാമന്റെ ഗൃഹത്തിൽനിന്നു പുറത്തേക്ക് ഇറങ്ങി. രാമനെ പ്രതീക്ഷിച്ചുകൊണ്ട് തോമസ്സും തോമസ്സിന്റെ അനുജനും പടിയ്ക്കൽ നിന്നിരുന്നു'. ഈ വാക്യങ്ങളിൽ, 'രാമൻ', 'രാമന്റെ'; 'തോമസ്', 'തോമസ്സിന്റെ'; എന്നീ ആവർത്തനങ്ങൾ അവൈചിത്ര്യജനകമാകുന്നു. 'രാമൻ തന്റെ ഗൃഹത്തിൽനിന്നു പുറത്തേക്ക് ഇറങ്ങി. അവനെ പ്രതീക്ഷിച്ചുകൊണ്ടു തോമസ്സും അവന്റെ അനുജനും പടിക്കൽ നിന്നിരുന്നു', എന്ന് എഴുതിയാൽ പ്രസ്തുത ദോഷം കൂടാതെ കഴിക്കാമല്ലോ. 'തന്റെ', 'അവനെ', ഈ പദങ്ങൾ 'രാമൻ' എന്ന നാമത്തിനു പകരമാണ് പ്രയോഗിച്ചിരിക്കുന്നത്; 'അവന്റെ' എന്നതാകട്ടെ തോമസ്സിനു പകരവും. ഇങ്ങനെ നാമങ്ങൾക്കു പകരം പ്രയോഗിക്കാവുന്ന പദങ്ങളാണ്, സർവ്വനാമങ്ങൾ.

അഭ്യാസം ൧൯

I താഴെ എഴുതിയിരിക്കുന്ന വാക്യങ്ങളിലെ സർവ്വനാമങ്ങൾ ഏതു നാമങ്ങൾക്കു പകരം നിൽക്കുന്നു എന്നു വിശദമാക്കുക:-

1. ആശയപ്രകാശത്തിനുള്ള ഉപകരണമാകുന്നു ഭാഷ. അതു സാമുദായിക ജീവിതം കൊണ്ടു ലഭിച്ച ഒരനുഗ്രഹമാണ്.
2. കയിലിനെ ആരാണ് പാടുപാടാൻ പഠിപ്പിച്ചത്? അതിന്റെ ശബ്ദം എത്ര മധുരം!
3. രാമൻ:- 'കൃഷ്ണാ, നീ കളി കാണാൻ പോയിരുന്നോ? എന്നെ വിളിച്ചിരുന്നെങ്കിൽ ഞാനും വരുമായിരുന്നു'.
കൃഷ്ണൻ:- 'നീ, എവിടെപ്പോയിരുന്നു, ഞാൻ അന്വേഷിച്ചുവന്നപ്പോൾ'?

II ഉചിതമായ സർവ്വനാമം യഥാസ്ഥാനം ചേർത്തു് അവൈചിത്ര്യം പരിഹരിക്കുക:-

- (i) സീത:- "സീത ഭർത്താവിനെ അനുഗമിക്കും. സീതയെ അതിന് അനുവദിക്കണം".
രാമൻ:- "രാമൻ പറയുന്നതു സീത കേൾക്കില്ലേ? സീത അമ്മമാരുടെ കൂടെ താമസിക്കൂ. അമ്മമാർ സീതയെ അനുഗ്രഹിക്കട്ടെ".
(ഞാൻ, എന്നെ, നീ, അവർ, നിന്നെ, ഈ സർവ്വനാമങ്ങളിൽ നിന്ന് ഉചിതമായ പദം തിരഞ്ഞെടുത്തു വരയിട്ടിട്ടുള്ള പദങ്ങൾക്കു പകരം പ്രയോഗിക്കണം.)
- (ii) 'ഭൂതരായർ' ഒരു ആഖ്യായിയാകുന്നു. ഭൂതരായർ ഒരു കെട്ടു പഴങ്കഥയാണ്.
'അപ്പം പകുതി കുടിപ്പിരിക്കുന്നു. അപ്പത്തിൽ വല്ലതും പറ്റിപ്പോയിട്ടുണ്ടോ?' ഭൂതരായർ 'ആനന്ദ'ത്തോടു ചോദിച്ചു. ആനന്ദം സംഭ്രമിച്ചു നിന്നു. ആനന്ദത്തിന്റെ മുഖം വിളറി.

2. സർവ്വനാമങ്ങൾക്കും ചില അവാന്തര വിഭാഗങ്ങളുണ്ട്. വക്താവിനു പകരം വരുന്ന 'ഞാൻ', 'ഞങ്ങൾ', 'എന്നെ', 'ഞങ്ങളെ' മുതലായവ ഉത്തമ പുരുഷ സർവ്വനാമം. ശ്രോതാവിനെ കുറിക്കുന്ന 'നീ', 'നിങ്ങൾ', 'നിന്നെ', 'നിങ്ങളെ' ഇത്യാദികൾ മദ്ധ്യമപുരുഷ സർവ്വനാമം. 'നാം', 'നമ്മൾ', ഇവ ഉത്തമ പുരുഷസർവ്വനാമങ്ങളത്രെ. വക്താവു മാത്രമല്ല, ശ്രോതാവും ഈ ശബ്ദങ്ങളുടെ അർത്ഥത്തിൽ അന്തർഭവിക്കുന്നു. 'നമുക്കു ഭാഗ്യമുണ്ട്' എന്നു ജാനകി ഊർമ്മിച്ചയോട് പറഞ്ഞു, എന്ന വാക്യത്തിലെ വക്താവു ജാനകിയും ശ്രോതാവു ഊർമ്മിച്ചയും ആണല്ലോ. 'നമുക്കു' എന്ന സർവ്വനാമം രണ്ടുപേരെയും കുറിക്കുന്നു.

3. സ്വന്തം പ്രഭാവവും മഹത്വവും സൂചിപ്പിക്കുവാൻ വേണ്ടി രാജാക്കന്മാരും മഹർഷിമാരും മറ്റും 'നാം' എന്ന ശബ്ദം ശ്രോതാവിനെ ഉൾപ്പെടുത്താതെ തന്നെ പ്രയോഗിക്കാറുണ്ട്. 'നാം ആജ്ഞാപിക്കുന്നു; നമ്മുടെ നാട്ടിൽ ഇനി നിന്നെ കാണരുത്', എന്നു ശാസിക്കുമ്പോൾ, നാം, നമ്മുടെ, ഈ സർവ്വനാമങ്ങൾ വക്താവിനെ മാത്രമേ പരാമർശിക്കുന്നുള്ളൂ എന്നു വ്യക്തമാണല്ലോ.

സർവ്വനാമ വിഭാഗം

ഞാൻ, എൻ,	ഉത്തമപുരുഷസർവ്വനാമം
നീ	മദ്ധ്യമപുരുഷസർവ്വനാമം
അ, ഇ, ഒരു	വിവേചകം

(അവൻ, അവൾ, അത്; ഇവൻ, ഇവൾ, ഇത്; ഒരുവൻ, ഒരുവൾ)

എ	}	വ്യപേക്ഷക സർവ്വനാമം
യാ		
എ	}	ചോദ്യസർവ്വനാമം
ആർ		
ചില	}	നാനാർത്ഥകം
പല		
ഇന്ന		നിർദ്ദിഷ്ടവാചി
എല്ലാ	}	സർവ്വവാചി
ഒക്കെ		
തൻ		സ്വവാചി
മിക്ക		അംശവാചി
മറ്റു		അന്യാർത്ഥകം
വല്ല		അനാസ്ഥവാചി

4. വിവേചക സർവ്വനാമത്തിന്റെ പ്രയോഗത്തിൽ 'വിദ്യാർത്ഥികൾക്ക്' പ്രമാദം പറ്റുക സാധാരണമാണ്. 'രാമായണം' ആദികാവ്യമാകുന്നു. അതിന്റെ നിർമ്മാതാവു വാല്മീകിയാണ്. ഇതിൽ രാമന്റെ ദക്ഷിണാപഥയാത്ര വർണ്ണിച്ചിരിക്കുന്നു. 'അത്' എന്ന സർവ്വനാമത്താൽ നിർദ്ദേശിച്ച രായണത്തിനെക്കുറിച്ചുതന്നെ അടുത്ത വാക്യത്തിൽ 'ഇത്' എന്നു പ്രയോഗിച്ചിരിക്കുന്നതു തെറ്റാണ്. 'ഇത്' എന്നു പ്രയോഗിച്ചിരിക്കുന്നതു തെറ്റാണ്. 'ഇതു വിചാരിച്ചു' ആരും വിഷാദിക്കരുത്; അതിനു പരിഹാരമുണ്ടാക്കാം, എന്നു പറഞ്ഞാൽ രണ്ടു കാര്യമാണ് സംഭാഷണത്തിൽ പരാമർശിക്കുന്നതെന്നു ഭ്രമം ജനിക്കും. 'ഇതു വിചാരിച്ചു' ആരും വിഷാദിക്കരുത്; ഇതിനു പരിഹാരമുണ്ടാക്കാം' എന്നാക്കിയാൽ തെറ്റിദ്ധരിക്കാനിടവരികയില്ല.

5. 'തന്റെ നാടും വീടും വിട്ടു വഴിയൊഴുതായി നടക്കുന്ന നിർഭാഗ്യവാൻ ആരാണ്?' ഈ വാക്യത്തിൽ 'തന്റെ' എന്ന സ്വവാചിശബ്ദം നിർഭാഗ്യവാനെ നാമത്തെയാണ് കുറിക്കുന്നത്. ആത്മ എന്നതു ചോദ്യാർത്ഥവുമാകുന്നു. 'രാമൻ കാലത്തുണർന്നു. താൻ കാലം മുഖവും കഴുകി' ഈ ഉദാഹരണത്തിലെ സ്വവാചി പ്രയോഗം യുക്തമല്ല. 'താൻ' എന്നല്ല, 'അവൻ' എന്ന വിവേചകസർവ്വനാമമാണ് ഇവിടെ വേണ്ടത്. 'നളിനി തന്റെ അച്ഛന്റെ അനുവാദത്തോടുകൂടി തന്റെ പുസ്തകം തന്റെ കൂട്ടുകാരിയ്ക്കു കൊടുത്തു'. തൻ എന്ന സ്വവാചിയുടെ പ്രയോഗം ഈ വാക്യത്തെ വൃഥാ സ്വലവും അസുന്ദരവും ആക്കുന്നില്ലേ? ആശയം വ്യക്തമാക്കാൻ ആവശ്യമുള്ള സന്ദർഭങ്ങളിലേ അതു പ്രയോഗിക്കാവൂ. 'നളിനി അച്ഛന്റെ അനുവാദത്തോടുകൂടി പുസ്തകം കൂട്ടുകാരിയ്ക്കു കൊടുത്തു' എന്നു പറയുന്നതും എഴുതുന്നതുമാണ് നമ്മുടെ ശൈലിയ്ക്കു ചേർന്നത്. അച്ഛനോ പുസ്തകമോ നളിനിയുടെയല്ലെങ്കിൽ മാത്രമേ ആ പദങ്ങളെ വിശേഷിപ്പിക്കേണ്ടതുളളവല്ലോ.

6. സംഭാഷണഭാഷയിൽ മാത്രമല്ല, സാഹിത്യഭാഷയിലും 'താൻ' മദ്ധ്യമപുരുഷ സർവ്വനാമമായിവരും. 'മാൻ കണ്ണി, താൻ കാണുകയോ' എന്ന് ആശ്ചര്യപ്പുഡാമണിയിലെ പ്രയോഗം ഉദാഹരിക്കാം. 'നീ' എന്നതിനേക്കാൾ 'താൻ' ആദരം അധികം ദ്രോതിപ്പിക്കുന്നു. 'താങ്കൾ' കുറെക്കൂടി ബഹുമാനം സൂചിക്കുന്നതാണ്.

7. ചില, പല, ഈ നാനാവാചി സർവ്വനാമങ്ങൾ ഒന്നിലധികം വസ്തുക്കളെ ഉൾക്കൊള്ളുന്നവയാണ്. 'ചിലത്', 'പലത്' മുതലായ രൂപങ്ങൾ, നിർദ്ദേശിക്കുന്ന വസ്തുക്കളുടെ ബഹുത്വംകൂടി കുറിക്കുന്നുണ്ട്. 'പലതും വിചാരിച്ചു; മിക്കതും നടന്നില്ല; ചിലതൊക്കെ നടന്നേക്കാം. എല്ലാം സാധിക്കാവുന്നതല്ല'. ഈ ഉദാഹരണങ്ങളിൽ നിന്നു നാനാവാചികളുടെയും അംശവാചിയുടേയും സർവ്വവാചിയുടേയും പ്രയോഗരീതി ഗ്രഹിക്കുക.

അഭ്യാസം ൨൦

I താഴെ കൊടുത്തിരിക്കുന്ന വാക്യങ്ങളിലെ സർവ്വനാമങ്ങൾ ഏതു നാമങ്ങൾക്കുപകരം പ്രയോഗിച്ചിരിക്കുന്നു? ഏതു വിഭാഗത്തിൽപ്പെടുന്നു?

1. (കൈകേയിയുടെ വാക്യം)
'അഭിഷേകമെന്റെ മകനേ ചെയ്യാവൂ. വിപിനേ രാമനെ അയയ്ക്കേണം. ഇവ പണ്ടുചൊന്ന വരമിന്നു രണ്ടും തരിക കാന്താ നീ'.
2. (കണ്ണൻ ശങ്കന്തളയോടു)
'മുൻപു ഞാൻ സങ്കല്പിച്ച ഭർത്താവായ് ചേർന്നല്ലോ നീ തൻപുണ്യത്താലെൻ വരേ, മാവൊടീത്തെമുല്ലയും'.
3. 'ലളിതലളിതമാർന്നു യൗവനം കലസുതലില-അതാണവൾക്കു പേർ'.
4. 'താനെന്നോടുകയർത്തിടാനിനി മുതിർന്നാകിൽപ്പൊറുക്കില്ല ഞാൻ മാനെത്തിന്നെതിരിട്ടിട്ടന്നു മൃഗരാജാവോടിതാണതുതം'.
5. തന്റെ പുത്രന്മാരും മന്ത്രിമാരും കൊല്ലപ്പെട്ടപ്പോൾ രാക്ഷസാധിപതിതന്നെ യുദ്ധത്തിനു പുറപ്പെട്ടു. അതുകണ്ട് വാനരന്മാർ ആഹ്ലാദിക്കുകയും അവർ ആർത്തുവിളിക്കുകയും ചെയ്തു.
6. ചിലരമരസുഖം ഭുജിച്ചിട്ടന്നു, പലർ നരകപ്പുഴുപോലിഴഞ്ഞിട്ടന്നു.

II കൂടിയേകഴിയു എന്നില്ലാത്ത സർവ്വനാമങ്ങൾ അടയാളപ്പെടുത്തുക:-
'രാമൻ തന്റെ പുസ്തകമെടുത്തു തന്റെ കൂട്ടുകാരോടുകൂടി തന്റെ പാഠശാലയിലേക്ക് പുറപ്പെട്ടു'.

പ്രകൃതിയും പ്രത്യയവും

1. മ്, ഉ, യ്, അ, ല്, ഈ ധ്വനികൾ അർത്ഥമില്ലാത്ത വയാണ്; എന്നാൽ ഇവ ഒന്നിച്ചു ചേർന്നുണ്ടാകുന്ന 'മുയൽ' എന്ന ശബ്ദം അർത്ഥയുക്തമാകുന്നു. ഒരു മൃഗത്തെയാണല്ലോ പ്രസ്തുത ശബ്ദം കുറിക്കുന്നത്. ഇങ്ങനെ അർത്ഥഹീനങ്ങളായ വർണ്ണങ്ങൾ ചേർന്ന് അർത്ഥയുക്തമായ ശബ്ദമാകുന്നതാണ് പ്രകൃതി. മ് + അ + ല് + അ ഈ നാലുവർണ്ണം ചേർന്നുണ്ടാകുന്ന 'മലയെന്ന ശബ്ദം' പ്രകൃതിയാകുന്നു. പ്രകൃതികൾ നമ്മുടെ ഭാഷയിൽ പദങ്ങളായി പ്രയോഗിക്കാവുന്നവയാണ്.

അഭ്യാസം ൨൧

- i. താഴെ ചേർത്തിട്ടുള്ള വർണ്ണങ്ങളുടെ യോഗം കൊണ്ടുണ്ടാകുന്ന പ്രകൃതികൾ ഏവ?
 - (1) ക് + ആ + യ് + അ + ത്.
 - (2) മ് + ഉ + ള് + അ + ക് + ള്.
 - (3) ക് + ഉ + ത് + ഇ + ര് + അ.
 - (4) ച് + ഇ + ര് + അ + ട് + ട് + അ.
- ii. വർണ്ണങ്ങളാക്കി വിഭജിക്കുക:-
ഇലവ്, ഉലക്, പറവ, കരിമ്പ്, കാതൽ.

2. 'താമര', 'തണ്ടു' ഈ രണ്ടുപ്രകൃതികളുടേയും അർത്ഥം ഓരോ വസ്തുവാകുന്നു. ഇവ ദ്രവ്യനാമങ്ങളാണ്. ഈ രണ്ടു വസ്തുക്കൾക്കു തമ്മിലുള്ള ബന്ധം വ്യക്തമാവണമെങ്കിൽ, 'താമരയുടെ തണ്ടു' എന്നു പറയണം. ക്രിയയുടെ മൂലഭൂതമായ ശബ്ദത്തിനു ധാതുവെന്നാണ് പറയുക. 'പോ', 'പാടു' മുതലായ ധാതുക്കൾ ഓരോ വ്യാപാരത്തെക്കുറിക്കുന്നു. കാലം മുതലായ അർത്ഥവിശേഷങ്ങൾ കുറിക്കുവാൻ ധാതുക്കളുടെ രൂപത്തിലും മാറ്റം വരുത്തും. 'പോവുന്നു', 'പോവും', 'പോയി' ഇങ്ങനെയുള്ള പല രൂപങ്ങൾ നോക്കുക. പ്രകൃതിയുടേയും ധാതുവിന്റേയും രൂപത്തിൽ ഇങ്ങനെ മാറ്റം വരുത്തുന്നതിനു ചേർക്കുന്ന ശബ്ദമാണ് പ്രത്യയം. 'പോ' എന്ന ധാതുവിൽ ഉന്ന, ഉം, ഇ, എന്നീ പ്രത്യയങ്ങൾ ചേർന്നാണ് വർത്തമാനം, ഭാവി, ഭൂതം, ഈ അർത്ഥവിശേഷങ്ങൾ കലർന്ന പോവുക, പോവും, പോയി എന്നീ ക്രിയാപദങ്ങൾ ഉണ്ടാവുന്നത്. 'മല' എന്ന പ്രകൃതിയോടു 'കൾ' എന്ന പ്രത്യയം ചേർക്കുമ്പോൾ 'മലകൾ' എന്ന രൂപം സിദ്ധിക്കുന്നു. ഇൽ, ഉടെ, ആൽ, ക്ക് മുതലായ പ്രത്യയങ്ങൾ ചേരുമ്പോൾ മലയിൽ, മലയുടെ, മലയാൽ, മലയ്ക്കു ഇത്യാദി രൂപങ്ങൾ ഉളവാകും.

അഭ്യാസം ൨൨

- I പ്രകൃതി പ്രത്യയങ്ങൾ വേർതിരിച്ചെഴുതുക:-
പുഴയുടെ, പുഴകളുടെ; ആറ്റിൽ, ആറുകളിൽ; തലയ്ക്ക്, തലകൾക്ക്; വാനമേ, ഓമനേ; രാമനെ, സീതയെ.
- II ധാതുക്കളും പ്രത്യയങ്ങളും വേർതിരിച്ചെഴുതുക:-
വരുന്നു, വരും; മുങ്ങി, മുങ്ങും; വാഴട്ടെ, വാഴണം, വാഴും; തൊഴുവാൻ, തൊഴുതു, തൊഴൽ.

3. ചില പ്രകൃതികളോടും ധാതുക്കളോടും പ്രത്യയം ചേരാനുള്ള സൗകര്യത്തിനുവേണ്ടി അവയ്ക്കു നടുക്ക് ഇടനില വരാറുണ്ട്. 'നാടു' എന്ന പ്രകൃതിയോടു 'കൽ' എന്ന പ്രത്യയം നേരിട്ടുചേർന്നല്ല പദമാകുന്നത്. 'ഇൻ' ഇടനിലയായി വന്നതിനു ശേഷമാണ് പ്രത്യയയോഗം. നാടു + ഇൻ + കൽ ഇങ്ങനെ പ്രകൃതിയും, ഇടനിലയും പ്രത്യയവും ചേർന്ന് 'നാടികൽ' എന്ന പദമായിത്തീരുന്നു.

വേറെ ഉദാഹരണം:-

രാജാവ് + ഇൻ + ആൽ = രാജാവിനാൽ.
രാജാവ് + ഇൻ + ഓടു = രാജാവിനോടു.

ലിംഗം

പുല്ലിംഗം, സ്ത്രീലിംഗം, നപുംസകലിംഗം

1. പ്രപഞ്ചത്തിലുള്ള വസ്തുക്കളെ ചേതനം, അചേതനം എന്നു രണ്ടായി വിഭജിക്കാം. കല്ലു, വെള്ളം, വായു മുതലായവയ്ക്കു ജീവനില്ലല്ലോ. മരത്തിനു ജീവിസാധാരണങ്ങളായ ചില ധർമ്മങ്ങളുണ്ടെങ്കിലും അവയേയും ജഡമായിട്ടാണ് ഗണിച്ചിരുന്നത്. നിർജ്ജീവങ്ങളായ വസ്തുക്കളാണ് അചേതനങ്ങൾ. സജീവവസ്തുക്കൾ ചേതനങ്ങളാകുന്നു. അചേതനങ്ങൾക്കു സ്ത്രീപുരുഷഭേദമില്ല. ചേതനങ്ങൾക്ക് അതുണ്ട്. അചേതനനാമങ്ങളൊക്കെ പുംസ്ത്രീഭേദം കുറിക്കാത്തവയാകയാൽ നപുംസകലിംഗങ്ങളാണ്. ചേതനനാമങ്ങളിൽ പുംസ്ത്രീകൾക്കു പുല്ലിംഗങ്ങളും സ്ത്രീത്വം കുറിക്കുന്നവ സ്ത്രീലിംഗങ്ങളും ആകുന്നു. വിശേഷബുദ്ധിയില്ലാത്ത പക്ഷിമൃഗാദികളിലും സ്ത്രീപുരുഷഭേദം സാധാരണമായി കണക്കാക്കാറില്ല. തന്മൂലം അവയെക്കുറിക്കുന്ന നാമങ്ങളും നപുംസകലിംഗങ്ങളായിട്ടാണ്, ഗണിച്ചു വരുന്നത്.

2. ഭാഷയിൽ നാമങ്ങളുടെ ലിംഗഭേദം കുറിക്കുന്നതിനു സാധാരണമായി സ്വീകരിച്ചിരിക്കുന്ന മാർഗ്ഗം ചില പ്രത്യയങ്ങൾ ചേർക്കുകയാണ്. താഴെ കാണുന്ന നാമരൂപങ്ങളിൽ നിന്ന് ആ പ്രത്യയങ്ങൾ ഏതെല്ലാമാണെന്നു ഗ്രഹിക്കാം.

പുല്ലിംഗം

അവൻ, രാമൻ, സുന്ദരൻ

സ്ത്രീലിംഗം

അവൾ, നളിനി, സുന്ദരി

നപുംസകലിംഗം

അതു്, മരം, സുന്ദരം

ഈ ഉദാഹരണങ്ങളിൽ നിന്ന് 'അൻ' എന്ന പ്രത്യയം പുംസ്ത്രീവും, അൾ, ഇ, എന്നീ പ്രത്യയങ്ങൾ സ്ത്രീത്വവും, അം, ത് എന്നിവ നപുംസകത്വവും കുറിക്കുന്നു എന്നു സ്പഷ്ടമായല്ലോ. നപുംസകസർവ്വനാമങ്ങളിലാണ് 'തു്' സാധാരണമായി വരുന്നത്. 'അൾ' എന്ന സ്ത്രീലിംഗപ്രത്യയവും സർവ്വനാമങ്ങളിലേ ചേർന്നു കാണുന്നുള്ളൂ. 'മകൾ' എന്ന ശബ്ദം ഈ സാമാന്യ നിയമത്തിനു വിധേയമായിരിക്കുന്നില്ല. 'ആൾ' എന്ന പ്രത്യയവും സ്ത്രീത്വദ്വാരകമായി ക്രിയകളിൽ വരും.

ഉദാഹരണം:- വന്നാൾ, പോയാൾ

അഭ്യാസം ൨൩

i. താഴെ പറയുന്ന പദങ്ങളിലെ ലിംഗപ്രത്യയങ്ങൾ എടുത്തെഴുതുക:-

- (1) കടം, ചെറുതു്, വലുതു്, കേമം, സമർത്ഥം.
- (2) മകൾ, മകൻ, അവൻ, അവൾ, സുന്ദരി, പാൽക്കാരി, പാൽക്കാരി.

ii. പക്ഷികളേയും മൃഗങ്ങളേയും കുറിക്കുന്ന നാമങ്ങൾ നപുംസകലിംഗങ്ങളാണെന്നു പറവാൻ എന്താണ് കാരണം?

3. പ്രത്യയങ്ങൾ കൂടാതെ, പുംസ്ത്രീവാചകങ്ങളായ നാമങ്ങൾ ചേർത്തും ചില പദങ്ങളുടെ ലിംഗഭേദം കുറിക്കാറുണ്ട്. ആൺപക്ഷി, പെൺപക്ഷി; പൂവൻകോഴി, പിടക്കോഴി; കൊമ്പനാന, പിടിയാന ഇत्याദിദാഹരണങ്ങൾ സുലഭങ്ങളാകുന്നു. സ്ത്രീപുരുഷഭേദം കുറിക്കുന്നതിനു വെവ്വേറെ പദങ്ങൾ ഉപയോഗിക്കുന്ന രീതിയും കാണാം. അമ്മ, അച്ഛൻ; ആൺ, പെൺ; തന്ത, തള്ള ഇവ അതിനുദാഹരണങ്ങളാണ്.

4. 'അൻ' എന്ന പ്രത്യയത്തിൽ അവസാനിക്കുന്ന ജാതിവാചകങ്ങളായ നാമങ്ങൾക്കു സ്ത്രീലിംഗത്തിൽ 'ത്തി' എന്ന പ്രത്യയം സാധാരണമായിവരും. തട്ടാൻ, തട്ടാത്തി; വേടൻ, വേടത്തി; മുക്കുവൻ, മുക്കുവത്തി മുതലായ രൂപങ്ങൾ നോക്കുക. പുലയൻ, ഇടയൻ, ആയൻ, പറയൻ ഇत्याദിനാമങ്ങളിൽ സ്ത്രീലിംഗപ്രത്യയമായ 'ത്തി' 'ച്ചി' എന്നായി മാറും. താലവ്യമായ യകാരം അടുത്തിരിക്കുന്നതിനാലാണ് ഈ ആദേശം സംഭവിക്കുന്നത്. 'തമ്പുരാൻ' എന്ന നാമത്തിന്റെ സ്ത്രീലിംഗരൂപം 'തമ്പുരാട്ടി' എന്നാകുന്നു.

5. വേലക്കാരൻ, പണിക്കാരൻ മുതലായ നാമങ്ങളിൽ 'ഇ' എന്നൊരു ഇച്ഛാനുസാരം സ്ത്രീലിംഗ സൂചകമായി പ്രത്യയം ചേർക്കാം.

ഉദാ:-

<u>പുല്ലിംഗം</u>	<u>സ്ത്രീലിംഗം</u>
ജോലിക്കാരൻ	{ ജോലിക്കാരത്തി ജോലിക്കാരി
ചാർച്ചക്കാരൻ	{ ചാർച്ചക്കാരത്തി ചാർച്ചക്കാരി

6. ഭാഷയിൽ ശബ്ദങ്ങൾക്കു ലിംഗഭേദം കല്പിച്ചിരിക്കുന്നത് അർത്ഥവും ഔചിത്യവും നോക്കിയാണ്. എന്നാൽ സംസ്കൃതത്തിലെ ലിംഗകല്പനം പലപ്പോഴും കൃത്രിമമാകുന്നു. കഥ, നദി, കല മുതലായവ ആ ഭാഷയിൽ സ്ത്രീലിംഗങ്ങളാണ്. 'കളത്രം' എന്ന വാക്കിന് അർത്ഥം 'ഭാര്യ' എന്നാണെങ്കിലും ആ ശബ്ദം സംസ്കൃതത്തിൽ നപുംസകലിംഗമത്രേ. ഹിന്ദിഭാഷയിൽ നപുംസകലിംഗശബ്ദങ്ങൾ തന്നെയില്ല!

അഭ്യാസം ൨൪

(എ) ഭാഷയിൽ ലിംഗഭേദം കുറിക്കുവാനുള്ള മാർഗ്ഗങ്ങൾ ഏതെല്ലാം?

(ബി) ഓരോ ലിംഗത്തിലും പെട്ട പദങ്ങളെ വേർതിരിച്ചെഴുതുക.

- (i) ആലസ്യമാണ്ട മുഖമൊട്ടു കുനിച്ചു വേർത്ത ഫാലസ്ഥലം മുദുകരത്തളിർകൊണ്ടു താങ്ങി ചേലഞ്ചി മിന്നുമൊരു വെൺകുളിർകൽത്തറയ്ക്കു മേലങ്ങു ചാരുമുഖി ചാരിയിരുന്നിടുന്നു
- (ii) കൊമ്പിന്റെ തുമ്പാൽ കലമാൻ തലോടി.
- (iii) ചേട്ടത്തിയുമനജത്തിയും തങ്ങളിൽ ചട്ടി കലങ്ങളും കൂടിപ്പകത്തുപോൽ.
- (iv) അനന്തമജ്ഞാതമവർണ്ണിയ- മീലോകഗോളം തിരിയുന്ന മാർഗ്ഗം; അതികലങ്ങൊണ്ടൊരിടത്തിരുന്ന നോക്കുന്ന മർത്യൻ കഥയെന്തു കണ്ടു!
- (v) ഉടൻ മഹാദേവിയിടത്തു കൈയാ- ലഴിഞ്ഞ വാർപ്പുങ്കഴലൊന്നൊതുക്കി ജ്വലിച്ച കൺകൊണ്ടൊരു നോക്കുനോക്കി- പ്പാർശ്വസ്ഥനാകും പതിയോടുരച്ചാൾ.

വചനം

1. വസ്തു ഏകമോ അനേകമോ എന്നു വ്യക്തമാക്കാൻ നാമത്തിൽ ചെയ്യുന്ന രൂപഭേദമാണ്, വചനം. മരം, മരങ്ങൾ; മനുഷ്യൻ, മനുഷ്യർ; പുരുഷൻ, പുരുഷന്മാർ; സ്ത്രീ, സ്ത്രീകൾ; ഈ പദയുഗളത്തിലെ രൂപഭേദം നോക്കുക. മരം, മനുഷ്യൻ, പുരുഷൻ, സ്ത്രീ ഈ നാമങ്ങളിൽ ഓരോന്നും ഓരോ വസ്തുവിനെക്കുറിക്കുന്നു. മരങ്ങൾ, മനുഷ്യൻ, പുരുഷന്മാർ, സ്ത്രീകൾ, ഇവ ബഹുത്വം സൂചിപ്പിക്കുന്നവയാണ്. സംഭാഷണവിഷയമായ വസ്തുവിന്റെ അനേകത്വം കുറിക്കാൻ അർ, മാർ, കൾ എന്നീ പ്രത്യയങ്ങളാണ് ചേർത്തിരിക്കുന്നത് എന്നു ശ്രദ്ധിച്ചുനോക്കിയാൽ സ്പഷ്ടമാകും. ഒന്നിനെ വചിക്കുന്നത് ഏകവചനവും അനേകത്തെ വചിക്കുന്നതു ബഹുവചനവുമാകുന്നു. ഏകവചനത്തിനു പ്രത്യയം വേണ്ട. ബഹുവചനത്തിനാണ് പ്രത്യയങ്ങൾ ഉള്ളത്. അർ, ആർ, കൾ, മാർ ഇവ വസ്തുവിന്റെ ബഹുത്വം ദ്യോതിപ്പിക്കുന്ന പ്രത്യയങ്ങളാകുന്നു.

ഉദാ:-

	<u>ഏകവചനം</u>	<u>ബഹുവചനം</u>
(i)	പീടിക ആന	പീടികകൾ ആനകൾ
(ii)	മനുഷ്യൻ ബ്രാഹ്മണൻ	മനുഷ്യർ ബ്രാഹ്മണർ
(iii)	പുരുഷൻ പണ്ഡിതൻ	പുരുഷന്മാർ പണ്ഡിതന്മാർ

കൾ, അർ, മാർ, എന്നീ പ്രത്യയങ്ങളാണ്, ബഹുവചനരൂപം നിഷ്കാദിപ്പിക്കുവാൻ, മുകളിൽ കൊടുത്തിട്ടുള്ള ഉദാഹരണങ്ങളിൽ ചേർത്തിരിക്കുന്നത്. നപുംസകവസ്തുക്കളുടെ ബഹുത്വം ദ്യോതിപ്പിക്കുവാൻ 'കൾ' പ്രത്യയം ഉപയോഗിക്കുന്നു എന്നു പൊതുവെ പറയാം. ചേരനങ്ങളോടും ആ പ്രത്യയം ചേരും. കവികൾ, സ്ത്രീകൾ, വിദ്യാർത്ഥികൾ, മുതലായി അതിന് അനേകം ഉദാഹരണങ്ങളുണ്ട്. എന്നാൽ, ഭാര്യകൾ, നമ്പൂതിരികൾ, എന്നൊന്നും പ്രയോഗിക്കരുത്. അങ്ങനെ ചെയ്യുന്നത് അനാദരദ്യോതകമായിത്തീരും. 'ആർ' എന്ന ബഹുവചനപ്രത്യയം ചേരുന്ന നാമങ്ങളില്ലെന്നു തന്നെ പറയാം. 'നമ്പൂരാൻ' എന്നു സംഭാഷണഭാഷയിൽ പ്രയോഗിക്കാറുണ്ട്. ആഖ്യാതപദങ്ങളായ ക്രിയകൾക്കും ആഖ്യയ്ക്കും തമ്മിൽ പൊരുത്തം വരുവാൻവേണ്ടി കവിതകളിൽ ഈ പ്രത്യയം ചേർത്തുകാണാം. 'വന്നാർ സുരന്മാർ വസുദേവപുത്രനായ്—വളർന്ന ലക്ഷ്മീപതിയെപ്പകുഴുവാൻ', എന്ന പദ്യാർദ്ധത്തിലെ ആഖ്യ 'സുരന്മാർ' ആണല്ലോ. ആ പദം ബഹുവചനമാകുന്നു. അതിനാൽ പൊരുത്തത്തിനുവേണ്ടി ആഖ്യാതത്തിൽ 'ആർ' എന്ന ബഹുവചനപ്രത്യയം ചേർത്തിരിക്കുന്നു. ഈ വ്യവസ്ഥ നമ്മുടെ ഭാഷയിൽ പദ്യത്തിലും നിയതമല്ല. ഗദ്യത്തിലും വാമൊഴിയിലും ഇല്ലെന്നുതന്നെ പറയാം.

2. 'വേടർ', 'വേടന്മാർ', ഈ രണ്ടു ബഹുവചനരൂപങ്ങളുടെ അർത്ഥസ്വഭാവത്തിൽ അല്പം അന്തരമുണ്ട്. ആദ്യത്തേതു 'വേട'വർഗ്ഗത്തിലെ സ്ത്രീപുരുഷന്മാരെ വേർതിരിക്കാതെ പറയുന്നതാണ്. രണ്ടാമത്തേതിൽ ആ വർഗ്ഗത്തിലെ പുരുഷന്മാരെ മാത്രമേ പെടുത്തുന്നുള്ളൂ. സ്ത്രീകളുടേയോ പുരുഷന്മാരുടേയോ മാത്രം അനേകത്വം കുറിക്കുന്നതു സലിംഗ ബഹുവചനം. സ്ത്രീപുരുഷന്മാരെ ഉൾപ്പെടുത്തിക്കൊണ്ട് അനേകത്വം ദ്യോതിപ്പിക്കുന്നത് അലിംഗ ബഹുവചനം.

ഉദാ:-

- (i) അലിംഗബഹുവചനം
വേടർ, ബ്രാഹ്മണർ, ക്ഷത്രിയർ, വൈശ്യർ, മുക്കുവർ, മക്കൾ
- (ii) സലിംഗബഹുവചനം
വേടന്മാർ, പുരുഷന്മാർ, നമ്പൂതിരിമാർ, പണ്ഡിതന്മാർ, നാഗരികന്മാർ, ഗ്രാമീണന്മാർ, സ്ത്രീകൾ.

'അർ', അലിംഗബഹുവചനപ്രത്യയമാണെന്നും 'മാർ' സലിംഗബഹുവചന പ്രത്യയമാണെന്നും സാമാന്യമായി പറയാം. ഈ വിധി അനുസരിക്കാത്ത ഉദാഹരണങ്ങൾ ഉണ്ട്. ദമ്പതിമാർ അലിംഗബഹുവചനമാണല്ലോ. 'പുരുഷരിളകിടും പണം, പ്രതാപം' എന്ന പദ്യപാദത്തിലെ 'പുരുഷർ' സലിംഗബഹുവചനം തന്നെയാണ്.

3. അ, ഇ, എ, എന്നീ സർവ്വനാമശബ്ദങ്ങളിൽ നപുംസകബഹുവചനപ്രത്യയമായി വരുന്നത് 'അ' എന്ന അക്ഷരമാണ്. അവ, ഇവ, എവ, ഏവ, ഈ ശബ്ദങ്ങൾ ഉദാഹരിക്കാം. അവകൾ, ഇവകൾ എന്നെല്ലാം പ്രയോഗിക്കുന്നത് അസാധുവാകുന്നു. ബഹുത്വം കാണിക്കാൻ രണ്ടു പ്രത്യയം വേണ്ടല്ലോ.

4. ശങ്കരാചാര്യർ, ഭീഷ്മർ, ദ്രോണർ, തന്ത്രികൾ, എന്നൊക്കെ ബഹുത്വവിവക്ഷയില്ലാത്ത പദങ്ങളിൽ ബഹുവചനപ്രത്യയം ചേർക്കാറുണ്ട്. അനേകത്വമല്ല, ആദരാർഹത്വമാണ്, ഈമാതിരി ബഹുവചനരൂപങ്ങൾ പ്രകാശിപ്പിക്കുന്നത്. ബഹുമാനം ദ്യോതിപ്പിക്കുവാൻ മാത്രമായി പ്രയോഗിക്കുന്ന ബഹുവചനം പൂജകം ആകുന്നു. അലിംഗം, സലിംഗം, പൂജകം എന്നിങ്ങനെ ബഹുവചനങ്ങളെ മൂന്നിനുമായി വേർതിരിക്കാം എന്ന് ഇപ്പോൾ വ്യക്തമായിരിക്കുമല്ലോ. 'മിത്രമേ, നിങ്ങൾ എനിക്കു ചെയ്തു ഉപകാരം ഞാൻ മറക്കുകയില്ല'—ഈ വാക്യത്തിലെ 'നിങ്ങൾ' എന്ന സർവ്വനാമബഹുവചനം ബഹുത്വമല്ല, പൂജ്യത്വമാണ് ദ്യോതിപ്പിക്കുന്നത്. 'വിദ്യാർത്ഥികളേ, നിങ്ങളുടെ കൈകളിലാണ് രാജ്യത്തിന്റെ ഭാവീ'—ഈ വാക്യത്തിലാകട്ടെ, 'നിങ്ങളുടെ' എന്ന സർവ്വനാമം ശ്രോതാക്കളുടെ ബഹുത്വമേ കാണിക്കുന്നുള്ളൂ.

അഭ്യാസം ൨൫

- എ. താഴെകൊടുക്കുന്ന ബഹുവചനരൂപങ്ങൾ സലിംഗം, അലിംഗം, പൂജകം, ഈ മൂന്നു വിഭാഗങ്ങളുള്ളതിൽ ഏതിൽ പെടുന്നു എന്നു പരിശോധിക്കുക.
 - (i) ശിശുക്കൾ, തമ്പുരാക്കൾ, താങ്കൾ, മക്കൾ, കുരുകൾ.
 - (ii) വൈശ്യർ, അവർ, അവർകൾ, വാര്യർ, നമ്പൂരാർ, മഹാദേവർ, വാദ്ധ്യാർ, സ്വാമിയാർ.
 - (iii) ദമ്പതിമാർ, ജ്യേഷ്ഠത്തിമാർ, പണ്ഡിതന്മാർ, ഭാഗ്യവാന്മാർ.
- ബി. നാം, നിങ്ങൾ, അവർ, ഈ പദങ്ങൾ ബഹുത്വം ദ്യോതിപ്പിക്കുന്നവയായും ബഹുമാനം ദ്യോതിപ്പിക്കുന്നവയായും വരാം എന്ന് ഉദാഹരണങ്ങൾകൊണ്ട് തെളിയിക്കുക.
- സി. 'കൾ' പ്രത്യയം കേവലബഹുത്വവും അനാദരവും ആദരവും ദ്യോതിപ്പിക്കുന്നതിനു ഭാഷയിൽ പ്രയോഗിക്കാറുണ്ടെന്ന് ഉദാഹരണങ്ങളാൽ സ്പഷ്ടമാക്കുക.

വിഭക്തി

1. ലിംഗവും വചനവും കുറിക്കുന്നതിനു നാമത്തിൽ ചെയ്യുന്ന രൂപഭേദത്തെപ്പറ്റി പ്രതിപാദിച്ചുകഴിഞ്ഞിട്ടുണ്ട്. നാമത്തിനു ക്രിയകളോടും നാമത്തോടുമുള്ള ബന്ധം പ്രകാശിപ്പിക്കുവാൻ അതിൽ വരുന്ന മാറ്റത്തെക്കുറിച്ചാണ് ഇവിടെ വിവരിക്കുന്നത്. 'പൂക്കൾ', 'പരിമളം' എന്നു രണ്ടു പദങ്ങൾ പറഞ്ഞാൽ അവയ്ക്കു തമ്മിലുള്ള സംബന്ധം സ്പഷ്ടമാവുകയില്ല. 'പൂക്കളുടെ പരിമളം', 'സൂര്യന്റെ പ്രകാശം', 'വഴിയുടെ വടക്ക്', ഇങ്ങനെ പ്രസ്താവിച്ചാൽ പദങ്ങൾ തമ്മിലുള്ള ബന്ധം ബോധ്യമാവുകയും ചെയ്യും. 'പൂക്കൾ', 'വഴി', ഈ നാമപദങ്ങളോടു 'ഉടെ' എന്ന പ്രത്യയം ചേർത്താൽ, യഥാക്രമം പരിമളത്തിനും വടക്കിനും അവയോടുള്ള ബന്ധം വിശദമാക്കിയിരിക്കുന്നത്. 'സൂര്യൻ' എന്ന പദത്തിലും ആ പ്രത്യയം തന്നെ ചേർന്നിരിക്കുന്നു. ഉദാഹരണമായി 'ടെ' യുടെ ധ്വനി മാറ്റുകയും ചെയ്തിട്ടുണ്ട് എന്നു മാത്രമേ അന്തരമുള്ളൂ. 'പിതാവു് പുത്രൻ സ്നേഹിക്കുന്നു' എന്നു പറഞ്ഞാൽ ആരാണ്, ആരെയെന്ന്, സ്നേഹിക്കുന്നതെന്നു സുഗ്രഹമാവുകയില്ല. സ്നേഹപാത്രമാകുന്നതു പുത്രനാണെങ്കിൽ 'പുത്രനെ' എന്നു രൂപഭേദം വരുത്തി വേണം വാക്യത്തിൽ പ്രയോഗിക്കുവാൻ. പിതാവാണ് സ്നേഹവിഷയമെങ്കിൽ, ആ നാമത്തിലാണ് 'എ' എന്ന പ്രത്യയം ചേർക്കേണ്ടതു്.

ഈ ഉദാഹരണങ്ങളിൽ നിന്നു എന്തു മനസ്സിലാവുന്നു? നാമപദങ്ങൾക്കു ക്രിയകളോടും മറ്റു നാമങ്ങളോടും ഉള്ള ബന്ധങ്ങൾ വെളിപ്പെടുത്തുവാൻ ചില പ്രത്യയങ്ങൾ വേണമെന്നല്ലേ? ഇങ്ങനെ അന്യപദങ്ങളോടുള്ള സംബന്ധം ദ്യോതിപ്പിക്കുവാൻ നാമത്തിൽ ചെയ്യുന്ന രൂപഭേദമാണ്, വിഭക്തി. പ്രത്യയങ്ങൾ ചേർത്താണ് വിഭക്തികൾ വ്യക്തമാക്കുന്നത്.

2. ഭാഷയിൽ ഏഴു വിഭക്തികളുണ്ട്. കേവലം വസ്തുക്കളെ നിർദ്ദേശിക്കുന്ന നാമരൂപങ്ങൾ ആണല്ലോ ആഖ്യയായി വാക്യങ്ങളിൽ പ്രയോഗിക്കപ്പെടുന്നത്. അവയിൽ ലിംഗവചനപ്രത്യയങ്ങൾ മാത്രമേ ചേർന്നിരിക്കയുള്ളൂ. ആ രൂപം നിർദ്ദേശിക്കാവിഭക്തിയാണ്. അതിനു വേറെ പ്രത്യയം വേണ്ട. ഏഴു വിഭക്തികളും വിഭക്തി പ്രത്യയങ്ങളും സിദ്ധരൂപത്തോടു കൂടി താഴെ ചേർക്കാം.

വിഭക്തി	പ്രത്യയം	സിദ്ധരൂപം	
(1) നിർദ്ദേശിക	"	ഏ: വഃ	ബഃ വഃ
(2) പ്രതിഗ്രാഹിക	എ	മല	മലകൾ
(3) സംയോജിക	ഒടു	മലയൊടു	മലകളൊടു
(4) ഉദ്ദേശിക	ക്ക്	മലയ്ക്ക്	മലകൾക്ക്
(5) പ്രയോജിക	ആൽ	മലയാൽ	മലകളാൽ
(6) സംബന്ധിക	ഉടെ	മലയുടെ	മലകളുടെ
(7) ആധാരിക	ഇൽ, കൽ	മലയിൽ	മലകളിൽ

(മല + എ, മല + ഒടു, എന്നിങ്ങനെ പ്രകൃതിയും പ്രത്യയവും തമ്മിൽ ചേരുമ്പോൾ യകാരം ആഗമമായി വരുന്നു. അതിനാലാണ്, മലയെ, മലയൊടു, എന്നിങ്ങനെ രൂപം സിദ്ധിക്കുന്നത്. കൽപ്രത്യയത്തിനു മുൻപ് 'ഇൻ' ഇടനിലയായി വന്നിരിക്കുന്നു.)

3. നിർദ്ദേശികാരൂപത്തിലുള്ള നാമപദങ്ങൾ അകാരാന്തങ്ങളാണെങ്കിൽ, ആ അന്ത്യസ്വരം ലോപിപ്പിച്ച് 'എ' എന്നു പ്രത്യയം ചേർത്താൽ സംബോധികാ വിഭക്തിയാവും. ക്രിയയോടോ നാമങ്ങളോടോ നേരിട്ടു സംബന്ധം ദ്യോതിപ്പിക്കുന്നതല്ല ഈ പ്രത്യയം. അതിനാലാണ് സംബോധികയെ ഒരു പ്രത്യേക വിഭക്തിയായി പരിഗണിക്കാത്തതു്.

സംബോധികയുടെ പ്രത്യയം 'എ' ആണെങ്കിലും അത് എല്ലാ നാമങ്ങളിലും ചേരുകയില്ല. പദം ഉകാരത്തിലോ ഇകാരത്തിലോ ആണ് അവസാനിക്കുന്നതെങ്കിൽ, അന്ത്യസ്വരം ദീർഘിപ്പിച്ചാൽ മതി. 'ദേവി!' 'വേലു' മുതലായ സംബോധനാരൂപങ്ങൾ സുപരിചിതങ്ങളാണല്ലോ. 'അൻ' എന്ന ലിംഗപ്രത്യയം ചേർന്ന നാമങ്ങളുടെ സംബോധികാരൂപം ഉണ്ടാക്കുന്നതിന്, പദാന്തവ്യഞ്ജനം ലോപിപ്പിച്ചിട്ടു സ്വരം വ്യത്യസ്തമായി ഗണിക്കപ്പെടേണ്ടിയിരിക്കുന്നു. അതിന്റെ സംബുദ്ധി 'മകനേ!' എന്നാണ്.

ഉദാ:-

നിർദ്ദേശിക	സംബോധിക
രാമൻ	രാമാ
കണ്ണൻ	കണ്ണാ
ദേവൻ	ദേവാ

(പദാന്ത്യനകാരം ലോപിപ്പിച്ച് അകാരം ദീർഘിപ്പിച്ചിരിക്കുന്നു.)

4. പ്രയോജികാവിഭക്തിയുടെ പ്രത്യയം 'ആൽ' എന്നാണെന്ന് പഠിച്ചിട്ടുണ്ടല്ലോ. ആ അർത്ഥം കുറിക്കുന്നതിന് 'കൊണ്ടു്' എന്നൊരു ദ്യോതകശബ്ദം പ്രയോഗിക്കാറുണ്ട്. അതു നേരിട്ടു പ്രകൃതിയോടു ചേരുന്നില്ല. പ്രതിഗ്രാഹികാപ്രത്യയമായ 'എ' ചേർത്തതിനുശേഷമാണ് 'കൊണ്ടു്' എന്ന ദ്യോതകം ഈ അർത്ഥത്തിൽ പ്രയോഗിക്കുന്നത്. 'രാമനെക്കൊണ്ടു്', 'അവളെക്കൊണ്ടു്' ഇത്യദി രൂപങ്ങൾ നോക്കുക. നപുംസകമാണെങ്കിൽ, 'എ' പ്രത്യയം കൂടാതെതന്നെ 'കൊണ്ടു്' പ്രയോജികാർത്ഥത്തിൽ ചേർക്കാം. അതു നമ്മുടെ ഭാഷാശൈലിക്കു യോജിച്ചതാണ്. 'വടികൊണ്ടു്', 'വാൾകൊണ്ടു്', എന്നൊക്കെയാണു പ്രയോഗിക്കേണ്ടതു്; 'വടിയെക്കൊണ്ടു്' 'വാളിനെക്കൊണ്ടു്' എന്നു പറയുന്നതു ശൈലിക്ക് ഇണങ്ങാത്തതിനാൽ അനുചിതവും അസുന്ദരവും ആകുന്നു.

സംസ്കൃതഭാഷയിൽ 'വൃക്ഷാൽ' എന്ന പഞ്ചമി വിഭക്തി രൂപത്തിനു 'വൃക്ഷത്തിൽ നിന്ന്' എന്നാണ് അർത്ഥം. ഈ പഞ്ചമിക്കു തുല്യമായി മലയാളത്തിൽ വിഭക്തിയില്ല. 'രാജാവിൽ', 'വൃക്ഷത്തിൽ', 'രാമനിൽ', ഇവയെല്ലാം ആധാരികാ രൂപങ്ങളല്ലേ? ആധാരികാ രൂപത്തോടു കൂടി 'നിന്ന്' എന്ന ദ്യോതക ശബ്ദം ചേർത്താണ് സംസ്കൃതപഞ്ചമിയുടെ അർത്ഥം നാം പ്രകാശിപ്പിക്കുന്നത്. 'കൊണ്ടു്', 'നിന്ന്', മുതലായവപോലെ വിഭക്തികളുടെ അർത്ഥത്തെ പരിഷ്കരിക്കുന്ന ദ്യോതകശബ്ദങ്ങൾ 'ഗതി' കളാകുന്നു. 'അടിമുതൽ മുടിയോളം' എന്ന വാക്യഭാഗത്തിൽ അടി, മുടി, ഇവയോടുചേർന്നു നിൽക്കുന്ന 'മുതൽ', 'ഓളം', ഈ ദ്യോതകങ്ങൾ ഗതികളാണ്.

5. പ്രകൃതിക്കും പ്രത്യയത്തിനും ഇടയ്ക്കു രൂപസൗഭാഗ്യത്തിനുവേണ്ടി ചിലപ്പോൾ ചേർക്കേണ്ടിവരുന്ന 'ഇടനില'യെക്കുറിച്ചു മുൻപു പ്രസ്താവിച്ചിട്ടുണ്ടല്ലോ. നാം വ്യഞ്ജനാന്തമാണെങ്കിൽ 'ഇൻ' എന്ന ഇടനില വന്നതിനുശേഷമേ സംബന്ധികാപ്രത്യയവും ഉദ്ദേശികാപ്രത്യയവും അതിനോടിണങ്ങുകയുള്ളൂ.

ഉദാഹരണം:-

	സംബന്ധിക
രാജാവു് + ഇൻ + ഉടെ	[രാജാവിനുടെ; രാജാവിന്റെ]
രാജാവു് + ഇൻ + ക്ക്	[രാജാവിന്, രാജാവിന്നു്]

('ഇൻ' എന്ന ഇടനിലയ്ക്കു ശേഷം വരുന്ന ഉദ്ദേശികാപ്രത്യയത്തിലെ വ്യഞ്ജനം സന്ധിയിൽ ലോപിക്കും. ഉ് എന്ന സംവൃതോകാരം മാത്രമേ അവശേഷിക്കൂ. അങ്ങനെയാണ്, രാജാവിന് എന്ന രൂപം സിദ്ധിക്കുന്നത്. രാജാവിന്നു് എന്ന രൂപവും സാധുവാണ്.)

(i) 'അൻ' എന്ന പുല്ലിംഗപ്രത്യയത്തിനുശേഷം ഈ 'ഇടനില' വരികയില്ല. ഉദാ:- രാമൻ + ക്ക് = രാമൻ + ഉ് = രാമൻ, രാമന്നു്.

(ii) 'ഇൽ' എന്ന ആധികാരികാപ്രത്യയം ഈ ഇടനില കൂടാതെതന്നെയാണ് നാമരൂപത്തോടു ചേർക്കേണ്ടതു്.

ഉദാ:-
നേതാവു് + ഇൽ = നേതാവിൽ
രാജാവു് + ഇൽ = രാജാവിൽ
ഉലകു് + ഇൽ = ഉലകിൽ

(iii) പ്രതിഗ്രാഹിക, സംയോജിക, പ്രയോജിക, ഈ വിഭക്തികളുടെ പ്രത്യയം വ്യജ്ഞനാന്തങ്ങളായ നാമങ്ങളോടു ചേരുമ്പോൾ 'ഇടനില' വരുന്നതു വൈകല്പികമാണ്. വരികയോ വരാതിരിക്കയോ ചെയ്യാമെന്നർത്ഥം.

ഉദാ:- നേതാവു്

പ്രതിഗ്രാഹിക
നേതാവു് + എ = നേതാവെ
നേതാവു് + ഇൻ + എ = നേതാവിനെ

സംയോജിക
നേതാവു് + ഒടു = നേതാവൊടു, നേതാവോടു
നേതാവു് + ഇൻ + ഒടു = നേതാവിനൊടു, നേതാവിനോടു

പ്രയോജിക
നേതാവു് + ആൽ = നേതാവാൽ
നേതാവു് + ഇൻ + ആൽ = നേതാവിനാൽ

6.

(i) ആധാരികയ്ക്ക് 'കൽ' എന്ന പ്രത്യയം ഏകവചനത്തിൽ മാത്രമേ വരികയുള്ളൂ. 'അൻ' പ്രത്യയാന്തമല്ലാത്ത ചേതനനാമങ്ങളോടു 'കൽ' പ്രത്യയം ചേർക്കുമ്പോൾ 'ഇൻ' എന്ന ഇടനില വേണം.

ഉദാ:- സീത + ഇൻ + കൽ = സീതയിങ്കൽ.
(ദേവിയിങ്കൽ, മുനിയിങ്കൽ, ഗുരുവിങ്കൽ മുതലായ രൂപങ്ങളും ഉദാഹരിക്കാവുന്നവയാണ്.)

(ii) അചേതന നാമങ്ങളോടു 'കൽ' നേരെ ചേരുമ്പോൾ ആ പ്രത്യയത്തിനു ദ്വിത്വം വരുന്നു.

ഉദാ:-
തല + കൽ = തലയ്ക്കൽ. (യകാരം സന്ധികാര്യത്താൽ വരുന്ന ആഗമമാണ്.)
നട + കൽ = നടയ്ക്കൽ.
പടി + കൽ = പടിയ്ക്കൽ.

(ഇൽ, കൽ, ഈ പ്രത്യയങ്ങളുടെ പ്രയോഗത്തിൽ ശ്രദ്ധിക്കേണ്ട ഒരു തത്ത്വമുണ്ട്. പടിയിൽ, പടിയ്ക്കൽ, ഈ രണ്ടു രൂപങ്ങളുടേയും അർത്ഥത്തിൽ സൂക്ഷ്മമായ അന്തരം കാണാം. ആദ്യത്തേതിനു പടിയുടെ മീതെയെന്നും രണ്ടാമത്തേതിനു പടിയുടെ അടുത്തു് എന്നുമാണ് അർത്ഥം. തലയിൽ നിൽക്കുന്നു; തലയ്ക്കൽ നില്ക്കുന്നു, ഇവയുടെ അർത്ഥത്തിൽ ഈ വ്യത്യാസം കാണാം.

എന്നാൽ ഈ അർത്ഥവിശേഷം വിവക്ഷിക്കാതെയുള്ള പ്രയോഗങ്ങളും സുലഭമാകുന്നു.)

7. കാലത്തു്, സമയത്തു്, നിലാവത്തു് മുതലായ രൂപങ്ങൾ ആധാരികയുടെ തന്നെ അർത്ഥം ഉൾക്കൊള്ളുന്നവയാണ്. 'ഇൽ' എന്ന പ്രത്യയം ഇവയിൽ ഇല്ലെന്നുവേണ്ട. ഈ മാതിരിയുള്ള പദങ്ങൾ 'ആധാരികാഭാസ'ങ്ങളാണ്. മുറ്റത്തു്, വെയിലത്തു്, നിലത്തു് മുതലായ പദങ്ങളും ഈ വിഭക്ത്യഭാസത്തിന് ഉദാഹരണങ്ങളത്രെ. മുക്കളിലേയ്ക്കു്, താഴേയ്ക്കു് ഇത്യദി രൂപങ്ങളിൽ ഉദ്ദേശികാപ്രത്യയമായ 'ക്ക്' ചേരുന്നണ്ടെങ്കിലും കേവലം ആ വിഭക്തിയുടെ അർത്ഥമല്ല അവയ്ക്കുള്ളതു്. 'ഞാൻ മുക്കളിലേയ്ക്കു നോക്കി', 'താഴേയ്ക്കു ചാടി' എന്നിങ്ങനെയുള്ള വാക്യങ്ങളുടെ അർത്ഥത്തിൽനിന്ന് ഈ വിശേഷം ഗ്രഹിക്കാം. ആധാരികയുടെ അർത്ഥംകൂടി ഇവയിൽ കലർന്നിരിക്കുന്നു. ഇവ 'ഉദ്ദേശികാഭാസ'ങ്ങൾ ആണ്.

വേറെ ഉദാഹരണം:

(i) രാജാവു് നഗരത്തിലേയ്ക്കു തിരിച്ചുപോയി.
ആശ്രമത്തിലേയ്ക്കു പരിജനങ്ങളെ അയച്ചില്ല.

(ii) പുഴയിലേയ്ക്കു ചാടിയ മനുഷ്യൻ അടിയിലേയ്ക്കു താണുപോയി. പിന്നെ മുക്കളിലേയ്ക്കു വരികയുണ്ടായില്ല. ജനങ്ങൾ കരയിലേയ്ക്കു് ഓടി. ആറ്റിലേയ്ക്കു സസംഭ്രമം നോക്കിനിന്നു.

അഭ്യാസം ൨൬

(i) വിഭക്തി, വചനം, ലിംഗം, ഇവയെ കുറിക്കുന്ന പ്രത്യയങ്ങൾ ഏതു ക്രമത്തിലാണ് പ്രകൃതികളിൽ ചേരുന്നതെന്ന് സോദാഹരണം വിവരിക്കുക.

(ii) സംബോധികയെ പ്രത്യേകമൊരു വിഭക്തിയായി ഗണിക്കാത്തതെന്തുകൊണ്ടു്?

(iii) രാജാവു്, രാമൻ, തല, മുനി, ഈ നാമങ്ങളുടെ ഉദ്ദേശികാരൂപവും സംബന്ധികാരൂപവും എഴുതുക.

(iv) തലയ്ക്കൽ, തലയിൽ; കാൽക്കൽ, കാലിൽ; ഈ ആധാരികാരൂപങ്ങളുടെ അർത്ഥങ്ങളിലുള്ള അന്തരം വിശദമാക്കുക.

(v) ഗതികൾ വിഭക്ത്യർത്ഥം പരിഷ്കരിക്കുന്നതെങ്ങനെയെന്നു സോദാഹരണം വിവരിക്കുക.

(vi) ഞാൻ, നി, ഈ സർവ്വനാമങ്ങളുടെ ഉദ്ദേശികാരൂപമെഴുതുക.

(vii) സംബോധികാരൂപമെഴുതുക:-

ഈശ്വരൻ, ദേവി, നാണ, അമ്മ, അനുജത്തി, രമ, മരം, വേലു, കണ്ണു്.

അക്ഷരമാല

൧. വർണ്ണം, അക്ഷരം, ലിപി

1. അവിഭാജ്യമായ ധ്വനിയാണല്ലോ, വർണ്ണം. ചില വർണ്ണങ്ങൾ അനുവർണ്ണങ്ങളുടെ യോഗം കൂടാതെ സൂടമായി ഉച്ചരിക്കാവുന്നവയാണ്; ശ്വാസം അനുവദിക്കുന്നിടത്തോളം നീട്ടുകയും ചെയ്യാം. അ, ആ, ഇ, ഇഴ, ഉ, ഉഴ, ഋ, ഈ, എ, ഏ, ഐ, ഒ, ഓ, ഔ ഈ പതിനാറു വർണ്ണങ്ങൾ ഈ ഇനത്തിൽ പെടുന്നു. ഇവയാണ്, സ്വരങ്ങൾ. മറ്റു വർണ്ണങ്ങൾ സ്വരസഹായം കൂടാതെ സൂടമാവുകയില്ല; അവയ്ക്കു വ്യഞ്ജനങ്ങൾ എന്നു പേരാണ്.

Table with 5 columns: ക്, ഖ്, ഗ്, ഘ്, ങ്, ച്, ഛ, ജ്, ഝ, ഞ, ട്, റ്, ഡ്, ണ്, ത്, ഡ്, ദ്, ധ്, ന്, പ്, ഫ്, ബ്, ഭ്, മ്, യ്, റ്, ല്, വ്, ശ്, ഷ്, സ്, ഹ്, ള്, ഴ്, റ്, ന്

ഇവയാണ്, ഈ വിഭാഗത്തിൽ ചേരുന്ന വർണ്ണങ്ങൾ. സ്വരങ്ങളും സ്വരങ്ങളോടു ചേർന്ന വ്യഞ്ജനങ്ങളും അക്ഷരങ്ങളാകുന്നു. കേവല വ്യഞ്ജനങ്ങൾ അക്ഷരങ്ങളല്ല; വർണ്ണങ്ങൾ മാത്രമാണ്. വ്യഞ്ജനങ്ങളുടെ മുകളിൽ 'മീ'ത്തൽ' ഇട്ടിരിക്കുന്നത് അവയോടു സ്വരങ്ങൾ ചേർന്നിട്ടില്ലെന്നു സൂചിപ്പിക്കുവാൻ ആണ്. നമ്മുടെ ഭാഷയ്ക്കു വർണ്ണമാലയല്ല, അക്ഷരമാലയാണ്, ഉള്ളതു്.

2. വർണ്ണങ്ങളും അക്ഷരങ്ങളും ധ്വനികളാണല്ലോ. അവയെ സൂചിപ്പിക്കുന്ന രേഖകളാണ്, ലിപികൾ. ക-ഈ ലിപിസങ്കേതം കാണുമ്പോൾ നമുക്ക് ഒരു ധ്വനി ഓർമ്മ വരുന്നില്ലേ? എല്ലാ ധ്വനികളും ഇങ്ങനെ എഴുതിക്കാണിക്കുക സുഖകരമല്ല. എങ്കിലും സംസ്കൃതത്തിലേയും മലയാളത്തിലേയും വർണ്ണങ്ങളോ അക്ഷരങ്ങളോ കുറിക്കുന്നതിനു വേണ്ടിടത്തോളം ലിപികൾ നമ്മുടെ ഭാഷയിലുണ്ട്. 'ജ' എന്ന ധ്വനിയെ സൂചിപ്പിക്കുന്ന രേഖാസങ്കേതം, ഇല്ലാതിരുന്ന കാലത്തു് നമ്മുടെ പൂർവ്വികന്മാർ 'രാചാവ്' എന്നാണ് എഴുതിപ്പോന്നിരുന്നതു്. ഇന്നു നമുക്ക് ഉച്ചരിക്കുന്ന വർണ്ണങ്ങളെല്ലാം തന്നെ എഴുതിക്കാണിക്കാൻ കഴിയും. 'ന' പദത്തിന്റെ ആദിയിൽ വരുമ്പോഴുച്ചരിക്കുന്നതുപോലെല്ല മറ്റു സ്ഥാനങ്ങളിൽ വരുമ്പോൾ ഉച്ചരിക്കേണ്ടതു്. 'നഗരം', 'നാമം', 'നില', 'നീലം', 'നകം', 'നൂല്' ഈ പദങ്ങളിലും ആന, അനാരോഗ്യം, ഇനി മുതലായ പദങ്ങളിലും ആ ലിപി ഒരേ ധ്വനിയല്ല കുറിക്കുന്നതെന്ന് അറിയാമല്ലോ. ഈ ഒരു ലിപി സ്ഥാനഭേദം അനുസരിച്ച് രണ്ടു ധ്വനിയെ കുറിക്കുന്നുവെന്നു സാരം. ഇതുപോലെ തന്നെ റകാരം ഇരട്ടിക്കുമ്പോൾ, അതു് മറ്റൊരു ധ്വനിയെയാണു സൂചിപ്പിക്കുന്നതെന്നും ധരിക്കണം.

ഉദാ:- കറ, കറ്റ; മുറം, മുറ്റം

൨. സ്വരം, വ്യഞ്ജനം

3. നമ്മുടെ ഭാഷയിലെ അക്ഷരങ്ങളെ സ്വരമെന്നും വ്യഞ്ജനമെന്നും രണ്ടായി തിരിക്കാമെന്നു വെളിപ്പെടുവെല്ലോ. സ്വരങ്ങളും സ്വരം ചേർന്ന വ്യഞ്ജനങ്ങളും ആണ് താഴെ എഴുതുന്നതു്.

സ്വരാക്ഷരങ്ങൾ

- (i) അ, ഇ, ഉ, ഋ, ഈ, എ, ഒ,
(ii) ആ, ഇഴ, ഉഴ, ള്, ഞ, ഏ, ഓ, ഐ, ഔ.

(മുകളിലെ വരിയിൽ ഹ്രസ്വസ്വരങ്ങൾ മാത്രം ചേർത്തിരിക്കുന്നു. മറ്റുള്ളവ ദീർഘങ്ങളാണ്. ഹ്രസ്വസ്വരത്തിന് ഒരു മാത്രം, ദീർഘസ്വരത്തിന് രണ്ടു മാത്രം, എന്നാണ് നിയമം.)

വ്യഞ്ജനാക്ഷരങ്ങൾ

- (i) ക, ഖ, ഗ, ഘ, ങ, - ക വർഗ്ഗം
(ii) ച, ഛ, ജ, ഝ, ഞ, - ച വർഗ്ഗം
(iii) ട, റ, ഡ, ണ, - ട വർഗ്ഗം
(iv) ത, ഡ, ദ, ധ, ന, - ത വർഗ്ഗം
(v) പ, ഫ, ബ, ഭ, മ, - പ വർഗ്ഗം

(ആദ്യത്തെ ഇരുപത്തഞ്ചു വ്യഞ്ജനങ്ങളെ ഇങ്ങനെ അഞ്ചു വർഗ്ഗമായി തരം തിരിച്ചിരിക്കുന്നു. ഇവയ്ക്കു വർഗ്ഗാക്ഷരങ്ങൾ എന്നു പേരുണ്ട്.)

- (vi) യ, ര, ല, വ, - മധ്യങ്ങൾ
(vii) ശ, ഷ, സ, - ഊഷ്ഠാവ്
(viii) ഹ, - ഘോഷി
(ix) ള, ഴ, റ, - ദ്രാവിഡമധ്യം

4. ഓരോ വർഗ്ഗത്തിലേയും ആദ്യത്തെ അക്ഷരം ഖരം; രണ്ടാമത്തേതു്, അതിഖരം; മൂന്നാമത്തേതു്, മുദ്ര; നാലാമത്തേതു്, ഘോഷം; അഞ്ചാമത്തേതു്, അനുനാസികം. ഈ വിഭജനവും സന്ധികാര്യങ്ങൾ ഗ്രഹിക്കണമെങ്കിൽ, അറിഞ്ഞിരിക്കേണ്ടതാണ്.

- (i) ഖരം - ക, ച, ട, ത, പ
(ii) അതിഖരം - ഖ, ഛ, റ, ഡ, ണ
(iii) മുദ്ര - ഗ, ജ, ഡ, ദ, ബ
(iv) ഘോഷം - ഘ, ഝ, ഞ, ധ, ഭ
(v) അനുനാസികം - ങ, ഞ, ണ, ന, മ

5. മരം, വനം, മുതലായ ശബ്ദങ്ങളുടെ ഒടുവിൽ കേൾക്കുന്ന ധ്വനി അനുസ്വാരമാണ്. അന്തഃകരണം, ദഃഖം, ഇവയിൽ അന്തഃ, ദഃ, ഈ ശബ്ദങ്ങളുടെ അവസാനത്തിലുള്ള ധ്വനി വിസർഗ്ഗമാകുന്നു. സംസ്കൃതത്തിൽ നിന്നു ഭാഷയിലേയ്ക്കു സ്വീകരിച്ചിട്ടുള്ള ചില പദങ്ങളിൽ മാത്രമേ ഈ ധ്വനിവിശേഷം ഉള്ളൂ. തനി മലയാളത്തിൽ വിസർഗ്ഗമില്ല.

6. വേലു, വേലു്; താണു, താണു്; ഈ ശബ്ദങ്ങൾ വായിക്കുമ്പോൾ തുറന്നു് ഉച്ചരിക്കുന്നതും സംവരണം ചെയ്തുകൊണ്ടിരിക്കുന്നതുമായ ഉകാരങ്ങൾ മലയാളഭാഷയിലുണ്ടെന്നു വ്യക്തമാവും. ആദ്യത്തേതു വിവൃതവും രണ്ടാമത്തേതു സംവൃതവും ആകുന്നു.

വേറെ ഉദാഹരണം:-

Table with 2 columns: വിവൃതോകാരം, സംവൃതോകാരം. Rows: നിന്നു, നിന്നു്, കണ്ടു, കണ്ടു്, ആളുകൾ, ആളു്, കൂണുകൾ, കൂണു്

(ഉകാരത്തിന്റെ മുകളിൽ 'ചന്ദ്രക്കല' എന്ന ലിപി ചേർത്തു കണ്ടാൽ അതു സംവൃതമായിട്ടാണ്, ഉച്ചരിക്കേണ്ടതെന്നു ഗ്രഹിക്കാം. വാക്യത്തിന്റെ അവസാനത്തിലോ സ്വരത്തിനു മുൻപിലോ സംവൃതോകാരാന്തമായ പദം വന്നാൽ മുകളിൽ ചന്ദ്രക്കല ഇടാതിരിക്കരുതു്.)

ഉദാ:-

- 1. വ്യാകരണം, ഭാഷയുടെ ശാസ്ത്രമാണ്.
2. എനിക്ക് അലങ്കാരദ്രവ്യം ഇല്ല.

അല്പവിരാമാമുള്ള വാക്യഭാഗം സംവൃതോകാരാന്തമാണെങ്കിൽ, അവിടേയും മുകളിൽ ഈ ചിഹ്നം ചേർക്കുന്നതു സമുചിതമാകുന്നു.

ഉദാ:-

ഞാൻ പാഠശാലയിൽചെന്ന്, രാമൻ എടുക്കാൻ മറന്നുപോയ പുസ്തകം എടുത്തുകൊണ്ടുവരാം.

7. 'മ' എന്ന അക്ഷരം ഉച്ചരിച്ചുനോക്കൂ. ചുണ്ടിന്റെ സഹായം കൂടാതെ ആ ധ്വനി പുറപ്പെടുവിക്കാൻ കഴിയുകയില്ല. 'ത' കാരം ഉച്ചരിക്കുമ്പോൾ രസനാഗ്രം ദന്തത്തിൽ സ്पर्ശിക്കുന്നുണ്ടെന്നു ശ്രദ്ധിച്ചാൽ ഗ്രഹിക്കാം. ഇങ്ങനെ ഓരോ വർണ്ണം ഉച്ചരിക്കുവാൻ കണ്ഠം, ദന്തം, ഓഷ്ഠം, മുതലായ അവയവങ്ങളിൽ ചിലതു് അധികം ഉപകരിക്കുന്നുണ്ട്. അതിനാൽ, ആ അവയവങ്ങളെ ആ അക്ഷരങ്ങളുടെ സ്ഥാനങ്ങളെന്നു ഗണിക്കുന്നു. സ്ഥാനഭേദം അനുസരിച്ച് സ്വരവ്യഞ്ജനങ്ങൾക്കു ചെയ്തിട്ടുള്ള വിഭാഗവും ഗ്രഹിച്ചിരിക്കണം.

- കണ്ഠ്യം - അ, ആ, ക വർഗ്ഗം, ഹ.
താലവ്യം - ഇ, ഇഴ, ച വർഗ്ഗം, യ, ശ.
ഓഷ്ഠ്യം - ഉ, ഉഴ, പ വർഗ്ഗം, വ.
മുർദ്ധന്യം - ള്, ട വർഗ്ഗം, ര, ഷ, ള്, ഴ, റ.
ദന്ത്യം - ഞ, ത വർഗ്ഗം, ല, സ.
കണ്ഠ്യതാലവ്യം - എ, ഏ, ഐ.
കണ്ഠോഷ്ഠ്യം - ഒ, ഓ, ഔ.

8. അകാരം കണ്ഠ്യമാണെങ്കിലും, ഭാഷയിൽ അതിന്റെ ഉച്ചാരണം ഉദാസീനതകൊണ്ടും മറ്റും എകാരച്ഛായ കലർന്നതായിത്തീർന്നിട്ടുണ്ട്. ഇങ്ങനെ ദൃഷ്ടിച്ച അകാരം താലവ്യമാകുന്നു. ശുദ്ധകണ്ഠ്യമായ 'അ' കാരം പദാന്തത്തിൽ വളരെ ദുർലഭമാണെന്നുതന്നെ പറയാം. എങ്ങനെയാണ്, താലവ്യാകാരം തിരിച്ചറിയുന്നതു്? സന്ധിചെയ്യുമ്പോൾ യകാരം കൂടിവരുന്നതു് താലവ്യാകാരമാണ് എന്നു ഗ്രഹിക്കുക മാത്രമേ അദ്ധ്യേതാക്കൾ ചെയ്യേണ്ടതുളളൂ.

Table with 2 columns: താലവ്യാകാരം:-, ശുദ്ധാകാരം:-. Rows: മറയ്ക്കുന്നു, മറക്കുന്നു, ഉടയ്ക്കുന്നു, ഉടക്കുന്നു, തിളയ്ക്കുന്നു, തിളക്കുന്നു

തല, അമ്മ, ആശ, മുതലായ പദങ്ങളുടെ അന്ത്യസ്വരമായ അകാരം താലവ്യമാണെന്ന്, ഒരു സ്വരം പിന്നാലെ വരുമ്പോൾ സന്ധിയിൽ വരുന്ന യകാരം വ്യക്തമാക്കും.

- തല + ഇൽ = തലയിൽ.
അമ്മ + ഉടെ = അമ്മയുടെ.
ആശ + ഇല്ല = ആശയില്ല.

9. ഗ, ജ, ഡ, ദ, ബ, യ, ര, ല, ഈ ശിഥില വ്യഞ്ജനാക്ഷരങ്ങൾ പദത്തിന്റെ ആദിയിൽ വരുമ്പോൾ ഏകാരച്ഛായ കലർന്ന അകാരമാണ് നാം ഉച്ചരിക്കുന്നതു്. ഗജം, ജയം, ദയ, ബന്ധു എന്നൊക്കെയാണ് എഴുതുന്നതെങ്കിലും, നാം വായിക്കുന്നതു് ഗെജം, ജെയം, ദെയ, ബെന്ധു, എന്നിങ്ങനെയാണ്. അകാരം ദൃഷ്ടിച്ച താലവ്യമായിപ്പോയതുകൊണ്ടാണ്, ഉച്ചാരണത്തിൽ ഈ മാറ്റം വന്നതു് എന്നോർമ്മിക്കണം.

10. സ്വരസഹായം കൂടാതെ ഉച്ചരിക്കാവുന്ന വ്യഞ്ജനങ്ങളുണ്ട്. അവ അക്ഷരങ്ങളല്ല; വർണ്ണങ്ങളാണ്. വൻ, കൺ, വാൾ, മലർ, മുതൽ, ഈ ശബ്ദങ്ങളിലെ, ന്, ണ്, ശ്, ര്, ൾ ഇവ ചില്ലുകളാകുന്നു.

അഭ്യാസം ൨൭

- 1. വർണ്ണവും അക്ഷരവും തമ്മിലുള്ള അന്തരം സോദാഹരണം വെളിപ്പെടുത്തുക.
2. സ്വരം, വ്യഞ്ജനം, ഈ വിഭജനത്തിനുള്ള ഉപാധി സൃഷ്ടിക്കുക.
3. സംവൃതോകാരം എന്നാലെന്ത്? എങ്ങനെ അതു് എഴുതിക്കാണിക്കാം.
4. സംവൃതോകാരചിഹ്നം വേണ്ട സ്ഥലത്തു മാത്രം ചേർക്കുക.

എനിക്കു നിങ്ങളെ കാണണമെന്നു എത്രനാളായി ആഗ്രഹം തുടങ്ങിയിട്ടു്! ഇന്നു കണ്ടുമുട്ടിയതു വലിയ ഭാഗ്യമായെന്നു ഞാൻ കരുതുന്നു. എന്താണു, എവിടെന്നാണു, എപ്പോഴാണു.

5. എഴുതുക:-
ക വർഗ്ഗത്തിലെ മുദ്ര. ച വർഗ്ഗത്തിലെ ഘോഷം. ട വർഗ്ഗത്തിലെ അതിഖരം. എല്ലാ വർഗ്ഗത്തിലേയും അനുനാസികങ്ങൾ.

6. താഴെ തരുന്ന പദങ്ങളിൽ എത്ര വർണ്ണങ്ങളുണ്ട്? എത്ര അക്ഷരങ്ങളുണ്ട്?
മലയാളത്തിൽ; താമരപ്പൂവ്; ഇലഞ്ഞിക്കൊമ്പ്.

7. ചില്ലുകൾക്കും മറ്റു വ്യഞ്ജനങ്ങൾക്കും തമ്മിലെന്താണന്തരം?

8. താലവ്യമായ അകാരം ഭാഷയിലുണ്ടെന്ന് എങ്ങനെ അറിയാം?

വിശേഷണം

1. മറ്റു പദങ്ങളുടെ അർത്ഥത്തെ ഭേദിപ്പിക്കുന്ന, അഥവാ വിശേഷിപ്പിക്കുന്ന ശബ്ദമാണല്ലോ ഭേദകം. അല്ലെങ്കിൽ വിശേഷണം. വിശേഷണങ്ങൾ ഏതു ശബ്ദത്തെ വിശേഷിപ്പിക്കുന്നുവോ അത് വിശേഷ്യം.

‘വെളുത്ത താമരയേക്കാൾ ചുവന്ന താമര മനോഹരമാണ്’, എന്ന വാക്യത്തിലെ ‘വെളുത്ത’, ‘ചുവന്ന’ എന്നീ പദങ്ങൾ ‘താമര’ എന്ന പദത്തിന്റെ അർത്ഥത്തെയാണ് വിശേഷിപ്പിക്കുന്നത്. ‘വെളുത്ത’, ‘ചുവന്ന’ ഈ രണ്ടുപദങ്ങളും വിശേഷണങ്ങൾ തന്നെ.

വിശേഷണം	വിശേഷ്യം
നല്ല	കുതിര
വേഗത്തിൽ	ഓടുന്നു
വിദഗ്ദ്ധയായ	ഗായിക
ഉറക്കെ	പാടുന്നു
വിരിഞ്ഞ	മുല്ല
വല്ലാതെ	വാടി
ഏറ്റവും	നല്ല

ഈ ഉദാഹരണങ്ങളിൽ നിന്ന്, വിശേഷ്യങ്ങളുടെ കൂട്ടത്തിൽ നാമങ്ങളും ക്രിയകളും വിശേഷണങ്ങളുമുൾപ്പെട്ട മെന്റ മനസ്സിലാകുന്നു. ഇങ്ങനെ വിശേഷ്യത്തിന്റെ സ്വഭാവമനുസരിച്ച് വിശേഷണങ്ങളെ മൂന്നായി തരംതിരിക്കാം. നാമത്തെ വിശേഷിപ്പിക്കുന്നതു നാമവിശേഷണം, ക്രിയയെ വിശേഷിപ്പിക്കുന്നതു ക്രിയാവിശേഷണം, വിശേഷണത്തെ വിശേഷിപ്പിക്കുന്നതു ഭേദകവിശേഷണം.

മേൽ ഉദാഹരിച്ച പദങ്ങളിൽ ‘നല്ല’, ‘വിദഗ്ദ്ധയായ’, ‘വിരിഞ്ഞ’ എന്നിവ നാമവിശേഷണങ്ങളും, ‘വേഗത്തിൽ’, ‘ഉറക്കെ’, ‘വല്ലാതെ’ എന്നിവ ക്രിയാവിശേഷണങ്ങളും ആകുന്നു. ‘ഏറ്റവും’ എന്ന പദം ‘നല്ല’ എന്ന വിശേഷ്യത്തെ വിശേഷിപ്പിക്കുന്നു. അതു ഭേദകവിശേഷണമാണ്.

2. പ്രകൃതിപ്രമാണിച്ച്, വിശേഷണങ്ങളെ ഏഴായി തരംതിരിക്കാം.

A. ശുദ്ധം. പ്രത്യയമൊന്നും ചേരാതെ പ്രകൃതി രൂപമായിത്തന്നെ നില്ക്കുന്ന ഭേദകങ്ങളാണ്, ശുദ്ധഭേദകങ്ങൾ. ചെമ്മ്, ചെറു, വൻ, വെൺ, നറു, കാർ, നൽ മുതലായവ ഇക്കൂട്ടത്തിൽ പെടുന്നു.

- ഉദാ:-
- ചെമ്മ് + താമര = ചെമ്മതാമര.
 - ചെമ്മ് + പരുത്തി = ചെമ്മപരുത്തി.
 - ചെറു + വഴുതിന = ചെറുവഴുതിന.
 - ചെറു + പയറ് = ചെറുപയറ്.
 - വൻ + കടലാടി = വൻകടലാടി.
 - വെൺ + തേൻ = വെൺതേൻ.
 - വെൺ + താമര = വെൺതാമര.
 - തു + മതി = തുമതി.
 - നറു + നെയ്യ് = നറുനെയ്യ്.
 - നൽ + മുത്തു = നൽമുത്തു.
 - വാർ + കൂത്തൽ = വാർകൂത്തൽ.
 - കാർ + മോലം = കാർമോലം.
 - നറും + പുഞ്ചിരി = നറുംപുഞ്ചിരി.

B. സാർവ്വനാമികം. ഭേദകമായിട്ടുപയോഗിക്കുന്ന സർവ്വനാമം തന്നെയാണിത്. സർവ്വനാമത്തിൽനിന്നുണ്ടായത് എന്ന് അവയവാർത്ഥം. എൻ എന്ന ഉത്തമസർവ്വനാമം, നിൻ എന്ന മധ്യമസർവ്വനാമം, ആർ എന്ന ചോദ്യസർവ്വനാമം എന്നിവയൊഴികെ മറ്റെല്ലാ സർവ്വനാമങ്ങളെയും ഭേദകങ്ങളായിട്ടുപയോഗിക്കാം.

- ഉദാ:-
- അ - അക്കാലം, അവിടം.
 - ഇ - ഇക്കാലം, ഇവിടം.
 - ഈ - ഈ മരം, ഈ വടി.
 - എ - എവിടം.
 - ഏത് - ഏതു പുസ്തകം.
 - എന്ത് - എന്തു കാര്യം.
 - എല്ലാ - എല്ലാ മനുഷ്യരും.
 - ചില - ചില പുസ്തകങ്ങൾ.
 - പല - പല വീടുകൾ.
 - വല്ല - വല്ല വഴിപോക്കരും.
 - മിക്ക - മിക്ക കാര്യങ്ങളും.

C. സാംഖ്യം. വിശേഷണമായി പ്രയോഗിക്കുന്ന സാംഖ്യവാചകംതന്നെ സാംഖ്യം.

- ഉദാ:-
- ഒരു - ഒരു പുസ്തകം.
 - ഇരു - ഇരു കുരങ്ങൾ.
 - നാൽ - നാല്പാലികൾ.
 - ഐ - ഐയമ്പൻ.
 - അറു - അറുമുഖൻ, അറു പഴം.
 - ഏഴ് - എഴുപത്, ഏഴുലകം.
 - എൺ - എട്ടുകാലി.

സാംഖ്യയെ കുറിക്കുന്ന ശബ്ദങ്ങൾ നാമങ്ങളായിട്ടും വിശേഷണങ്ങളായിട്ടും വരുമെന്നു മനസ്സിലാക്കണം. ‘എനിക്ക് പത്തു പുസ്തകങ്ങൾ ഉണ്ട്’-‘പത്തു’ അഞ്ചിനേക്കാൾ വലുതാകുന്നു. ആദ്യവാക്യത്തിൽ പത്തു എന്ന പദം പുസ്തകങ്ങളെ വിശേഷിപ്പിക്കുന്നതിനാൽ വിശേഷണമാകുന്നു. രണ്ടാമത്തേതിൽ അതു നാമമായിട്ടാണ് പ്രയോഗിക്കപ്പെട്ടിരിക്കുന്നത്.

D. പാരിമാണികം. പരിമാണത്തെ (അളവിനെ) കാണിക്കുന്ന ഭേദകം.

- ഉദാ:-
- ഇടങ്ങൾ ഇടങ്ങൾപ്പാൽ.
 - പറ പത്തുപറ നെല്ല്.
 - നാഴി നാഴി എണ്ണ.
 - എത്ര എത്ര ദിവസം.

അളവിനെ കാണിക്കുന്ന നാമങ്ങളെത്തന്നെയാണ് ഭേദകങ്ങളായി ഉപയോഗിക്കാറുള്ളത്. അർത്ഥത്തിലല്ലാതെ രൂപത്തിൽ അവയ്ക്കു വ്യത്യാസമില്ല. പറ എന്നതിന് ലോഹംകൊണ്ടോ മരംകൊണ്ടോ ഉണ്ടാക്കിയ അളവുപാത്രമെന്നും, അത്രയും അളവുള്ള എന്നും രണ്ടർത്ഥമുണ്ട്. ആദ്യത്തേതു്, നാമം; രണ്ടാമത്തേതു്, വിശേഷണം.

E. വിഭാവകം. വസ്തുവിന്റെ സൗന്ദര്യാദിഗുണങ്ങളെ കുറിക്കുന്ന വിശേഷണമാണ് വിഭാവകം. ഇതിനു ലിംഗഭേദം കൂടിയുണ്ട്. വിശേഷണവിശേഷ്യങ്ങൾക്കു തമ്മിലുള്ള ബന്ധത്തെക്കാണിക്കാൻ ‘ആയ’ എന്ന ദ്രോതകശബ്ദം പ്രയോഗിക്കുന്നു.

- ഉദാ:-
- തടിയനായ മനുഷ്യൻ.
 - തടിച്ചിയായ സ്ത്രീ.
 - സമർത്ഥനായ വിദ്യാർത്ഥി.
 - സമർത്ഥയായ വിദ്യാർത്ഥിനി.
 - സമർത്ഥമായ ബുദ്ധി.
 - വിദൂഷിയായ അദ്ധ്യാപിക.
 - വിദ്യാനായ അദ്ധ്യാപകൻ.

F. നമാംഗജം. നാമംഗജത്തെ (പേരച്ചത്തെ) ഭേദകമാക്കി പ്രയോഗിക്കുന്നത്.

- ഉദാ:-
- വിരിഞ്ഞ പുവ്.
 - ഉദിച്ച സൂര്യൻ.
 - കുടിച്ച വെള്ളം.

G. ക്രിയാംഗജം. ക്രിയാംഗത്തെ (വിനയച്ചത്തെ) വിശേഷണമാക്കി പ്രയോഗിക്കുന്നത്.

- ഉദാ:-
- ഉറക്കെച്ചിരിക്കുന്നു.
 - പതുക്കെപ്പറയുന്നു.
 - ചാടിക്കയറുന്നു.
 - മുറുകെനടക്കുന്നു.
 - കൂടെപ്പോകുന്നു.

3. ശുദ്ധം, സാർവ്വനാമികം, സാംഖ്യം, പാരിമാണികം, നാമംഗജം എന്നിവ നാമവിശേഷണങ്ങളായിട്ടേ വരൂ. ക്രിയാംഗജം ക്രിയാവിശേഷണവും, ഭേദകവിശേഷണവുമാകും. വിഭാവകം, നാമത്തേയും ക്രിയയേയും വിശേഷിപ്പിക്കും.

4. വിശേഷണങ്ങൾ കഴിയുന്നതും വിശേഷ്യത്തിന് അടുത്തു മുൻപുതന്നെ പ്രയോഗിക്കണം. ‘വളവുള്ള മര’ത്തെ പറ്റിപ്പറയാൻ ഉദ്ദേശിക്കുന്നുണ്ടെങ്കിൽ മാത്രമേ ‘വളഞ്ഞ മരത്തിന്റെ കൊമ്പ്’ എന്നു പറയാൻ പാടുള്ളൂ. വളഞ്ഞതു കൊമ്പാണെങ്കിൽ ‘മരത്തിന്റെ വളഞ്ഞ കൊമ്പ്’ എന്നു പറയുകയാണു നല്ലത്.

അചേതനവസ്തുക്കളായ വിശേഷ്യങ്ങളുടെ മുൻപിൽ സാംഖ്യഭേദകം പ്രയോഗിച്ചാൽ നാമത്തിൽ ബഹുവചന പ്രത്യയം ചേർക്കണ്ട. ‘രണ്ടു കണ്ണു’, ‘നാലു കാല്’, ‘ഏഴുലകം’ എന്നൊക്കെയല്ലാതെ ‘രണ്ടു കണ്ണുകൾ’, ‘നാലു കാലുകൾ’, ‘ഏഴുലകങ്ങൾ’ എന്നൊക്കെ പ്രയോഗിക്കുന്നത് ഭാഷാശൈലിക്കു യോജിച്ചതല്ല. വിശേഷ്യം അചേതനവസ്തുവല്ലെങ്കിൽ ബഹുവചനപ്രത്യയം ചേർക്കണം. ‘പത്തു പുരുഷന്മാർ’, ‘രണ്ടു സ്ത്രീകൾ’ ഇത്യാദിദാഹരണങ്ങൾ നോക്കുക.

വിഭാവകഭേദങ്ങളിൽ വിശേഷ്യത്തിനനുസരിച്ച് ലിംഗഭേദവും കൂടിക്കാണിക്കണമെന്ന് മുൻപു പറഞ്ഞിട്ടുണ്ടല്ലോ. ചേതനവസ്തുക്കളെ വിശേഷിപ്പിക്കുമ്പോൾ ഭേദകങ്ങളിൽ ലിംഗഭേദത്തിനു പുറമെ വചനഭേദവും കൂടി കാണിക്കേണ്ടതുണ്ട്.

- സമർത്ഥനായ ആൺകുട്ടി.
- സമർത്ഥന്മാരായ ആൺകുട്ടികൾ.
- സമർത്ഥയായ പെൺകുട്ടി.
- സമർത്ഥകളായ പെൺകുട്ടികൾ.

എന്നാൽ വിശേഷ്യം അചേതനമോ അമൂർത്തമോ ആയിരിക്കുമ്പോൾ വിശേഷണത്തിന് വചനഭേദം ചെയ്തേ കഴിയൂ എന്നില്ല. ‘മധുരമായ വാക്കുകൾ’, ‘മനോഹരമായ പ്രവൃത്തികൾ’, ‘അബദ്ധമായ ഉത്തരങ്ങൾ’ എന്നും മറ്റും പ്രയോഗിക്കുന്നതും ഭാഷാശൈലിക്കു യോജിക്കാത്തതല്ല. സംസ്കൃതത്തിലെ ലിംഗവ്യവസ്ഥയനുസരിച്ച് ‘സരസയായ കഥ’, ‘മനോഹരയായ മാല’, ‘കുടിയായ നീതി’ എന്നും മറ്റും പ്രയോഗിക്കുന്നത്, ചൈതന്യാരോപമില്ലെങ്കിൽ, ആക്ഷേപാർഹമാണ്.

അഭ്യാസം ൨൮

1. താഴെ കാണുന്ന പദങ്ങളിൽനിന്ന് ഭേദക പദങ്ങൾ മാത്രം തിരഞ്ഞെടുത്ത് അവ ഏതു വിഭാഗത്തിൽ പെടുന്നുവെന്നു പറയുക.

- (a) ‘തികഞ്ഞ പാണ്ഡിത്യവും സഹജമായ വാസനയും ഉള്ള ഒരാൾക്ക് എളുപ്പത്തിൽ കവിയാകാൻ കഴിയും. വികാരം, വിചാരം, ഭാവന എന്നിവയുടെ സമഞ്ജസമായ സമ്മേളനത്തിൽ നിന്നാണല്ലോ നല്ല കവിയുണ്ടാകുന്നത്. എത്രമാത്രം ബുദ്ധിശക്തിയുണ്ടായാലും വാസനയില്ലാതെ പോയാൽ ഉത്തമമായ കവിത അങ്കരിക്കുമോ എന്നു സംശയമാണ്’.
- (b) ‘വാരുറ്റചില്ലി, വിരിവേറിയ നെറ്റി, ധീരചാരുക്കളോം രുചിരദൃഷ്ടികളെന്തിതെല്ലാം താരണ്യലക്ഷ്മിയെ നന്നത്തുകറ്റത്ത മീശചേരും തദാസ്യനളിനത്തിൽ വളർത്തിരുന്ന്’.
- (c) പാമ്പർ പെരുവഴിയമ്പലംതന്നിലെ താന്തരായ്ക്കി വിയോഗംവരുമ്പോലേ നദ്യാമൊഴുകുന്ന കാഷ്ടങ്ങൾ പോലെയുമെത്രയും ചഞ്ചലമാലയസംഗമം.

2. തെറ്റുണ്ടെങ്കിൽ തിരുത്തുക:-

- (i) സഹൃദയനായ എന്റെ ചങ്ങാതിയുടെ മരണം എനിക്കു മാത്രമല്ല, സാഹിത്യലോകത്തിനും വലിയ ഒരു നഷ്ടമാണെന്നുവേണം പറയാൻ.
- (ii) ആ കുട്ടി എഴുതിയ ഉത്തരങ്ങളെല്ലാം അബദ്ധങ്ങളായിരുന്നു.
- (iii) ഗഹനമായ കമാരാശാന്റെ തത്വചിന്ത വിശിഷ്ടമായ അദ്ദേഹത്തിന്റെ കവിതയ്ക്ക് മാറ്റു കൂട്ടുന്നു.
- (iv) ആ മുഖങ്ങളെല്ലാം ഒരുപോലെ ആകർഷകമായിരുന്നു.

3. (ഒന്നിലധികം വിശേഷണങ്ങൾ ഒരു വിശേഷ്യത്തിനുണ്ടെങ്കിൽ അവയെ ‘ഉ’ എന്ന ഘടകംകൊണ്ട് സമുച്ചയിക്കണം. ‘പ്രതിഭാശാലിയായ കവി, പണ്ഡിതനായ കവി’, ഈ പദസമൂഹങ്ങളിൽ ‘കവി’യാണല്ലോ വിശേഷ്യം. ‘പ്രതിഭാശാലി’, ‘പണ്ഡിതൻ’, ഇവ ആ വിശേഷ്യത്തിൽത്തന്നെ അന്വയിക്കുന്ന വിശേഷണങ്ങളുമാണ്. അതിനാൽ ‘പ്രതിഭാശാലിയും പണ്ഡിതനും ആയ കവി’ എന്നു വിശേഷണങ്ങളെ സമുച്ചയിച്ചു ചേർക്കുന്നതാണ് യുക്തം.)

വിശേഷണങ്ങളെ സമുച്ചയിച്ച് വിശേഷ്യത്തോടു ചേർക്കുക.

- (i) ധീരമായ ഭാഷണം, ഉജ്ജ്വലമായ ഭാഷണം.
- (ii) മധുരമായ കഥ, സരളമായ കഥ.
- (iii) പ്രസന്നമായ ഹൃദയം, സതുഷ്ടമായ ഹൃദയം.

സംഖ്യ

1. വർണ്ണങ്ങൾ തമ്മിൽ ചേരുമ്പോൾ ഉണ്ടാകുന്ന വികാരങ്ങൾ നാലു തരത്തിലാണെന്നും തന്മൂലം ആഗ്രഹം, ലോപം, ദ്വിത്വം, ആദേശം എന്നു കണ്ടുപ്രകാരത്തിൽ ആണ് സന്ധിക്കുള്ളിനം ഭേദം ചെയ്യാം. കഴിഞ്ഞിട്ടുണ്ടല്ലോ. അതായത് സന്ധിക്കുള്ളി വിസ്തരിച്ച പ്രതിപാദിക്കുകയാണ് ഈ പ്രകാരത്തിൽ ചെയ്യുന്നത്.

A ആഗ്രഹം

2. (a) ഒരു താലവ്യസ്വരത്തിനു പരമായി മറ്റൊരു സ്വരം വന്നാൽ 'യ' കാരം ആഗ്രഹം.
ഉദാ:-
കഥ + അല്പ = കഥ + യ് + അല്പ = കഥയല്പ.
പന + ഓല = പന + യ് + ഓല = പനയോല.
മേശ + ഇല്പ = മേശ + യ് + ഇല്പ = മേശയില്പ.
നീ + ആത് = നീ + യ് + ആത് = നീയാത്.

(b) താലവ്യമായ അകാരത്തിനുശേഷം പ്രത്യയത്തിന്റെ ആദിയിലുള്ള 'ക' കാരം വന്നാലും 'യ' കാരം ആഗ്രഹം.
ഉദാ:-
ആശ + ക് = ആശ + യ് + ക് = ആശയ്.
ഭാഷ + ക് = ഭാഷ + യ് + ക് = ഭാഷയ്.
തല + കൽ = തല + യ് + കൽ = തലയ്കൽ.
കട + കൽ = കട + യ് + കൽ = കടയ്കൽ.

3. (a) ഒരു ഓഷ്ഠസ്വരത്തിനു പിന്നിലായി മറ്റൊരു സ്വരം വന്നാൽ 'വ' കാരമായിരിക്കും ആഗ്രഹം.
ഉദാ:-
തിരു + ഓണം = തിരു + വ് + ഓണം = തിരുവോണം.
കരു + ഇല്പ = കരു + വ് + ഇല്പ = കരുവില്പ.
മു + അന്തി = മു + വ് + അന്തി = മുവന്തി.

(b) ധാതുവിന്റെ അന്ത്യമായ ഓഷ്ഠസ്വരത്തിനു പിന്നിൽ മറ്റൊരു സ്വരം വരുന്നെങ്കിൽ 'വ' കാരമോ 'ക' കാരമോ വികല്പന ആഗ്രഹം.
ഉദാ:-
പോ + ഉന്ന = പോവുന്ന, പോകുന്ന.
ചാ + ഉം = ചാവു, ചാകും.
ആ + അട്ട = ആവട്ട, ആകട്ട.

4. ഭാഷയിൽ സാധാരണമായി കാണുന്ന പ്രയോഗങ്ങളിൽ നിന്നാണ് വൈയാകരണന്മാർ നിയമങ്ങൾ സൃഷ്ടിക്കാറുള്ളത്. അധികം പ്രയോഗങ്ങളിൽ കാണുന്നതനുസരിച്ച് സാമാന്യവിധി നിർമ്മിക്കുന്നു. സാമാന്യവിധിക്ക് ഉത്തർഗ്ഗം എന്നും പേരുണ്ട്. സാമാന്യവിധി അനുസരിക്കാത്ത പല ദൃഷ്ടാന്തങ്ങളും കാണാം. അവയ്ക്കു കൊടുത്തിരിക്കുന്ന പേർ അപവാദം എന്നാണ്. ആഗ്രഹസന്ധിയുടെ സാമാന്യനിയമങ്ങളെ അതിലുംപിടിക്കുന്ന ചില അപവാദങ്ങൾ താഴെ കാണിക്കാം.

(a) ആ, ഓ, എന്നീ നിപാതങ്ങൾക്കുശേഷം ഒരു സ്വരം വന്നാൽ യകാരമോ വകാരമോ 'ആഗ്രഹ'മായി വരില്ല.
ഉദാ:-
നാലോ + അഞ്ചോ = നാലോ അഞ്ചോ.
അതാ + ആകാശം = അതാ ആകാശം.
ഏതോ + ഒരു = ഏതോ ഒരു.

(b) സംബോധനാന്ത്യത്തിനു പരമായി മറ്റൊരു സ്വരം വന്നാൽ ആഗ്രഹസന്ധിനിയമം പ്രവർത്തിക്കുന്നില്ല.
ഉദാ:-
കഞ്ഞേ + ഇവിടെ വരൂ = കഞ്ഞേ, ഇവിടെ വരൂ.
ഒരുമേ + ആരോളം = ഒരുമേ, ആരോളം.
കട്ടി + ഓടരുത് = കട്ടി, ഓടരുത്.
ഗുരോ + അങ്ങു = ഗുരോ, അങ്ങു.
രാമാ + ഉറങ്ങരുത് = രാമാ, ഉറങ്ങരുത്.

(c) വിരിഞ്ഞ, വീണ, പോയ എന്നു തുടങ്ങിയ നാമാംഗങ്ങളുടെ ഒടുവിലുള്ള 'അ' കാരത്തിനു പിന്നിൽ സ്വരം വന്നാലും സന്ധിയില്ലാതെ എഴുതുകയാണ് വിഹിതം.
ഉദാ:-
വിരിഞ്ഞ + ആമ്പൽ = വിരിഞ്ഞ ആമ്പൽ.
വീണ + ആൾ = വീണ ആൾ.
പോയ + ആന = പോയ ആന.
വീണ + ഇല = വീണ ഇല.
പറഞ്ഞ + ഉത്തരം = പറഞ്ഞ ഉത്തരം.

വിരിഞ്ഞയാമ്പൽ, വീഞ്ഞയാൾ, പോയയാന എന്നൊക്കെ സന്ധി ചേർത്തേഴുന്നതു് അസുന്ദരമാകുന്നു.

5. പദ്യങ്ങളിൽ സന്ധിവിരുദ്ധ സ്ഥലങ്ങളിലൊക്കെ വർണ്ണങ്ങൾ ചേർന്നു നില്ക്കുന്നു. ഗദ്യത്തിൽ വൈയാകരണ വിവക്ഷ അനുസരിച്ചാണ് പദ്യങ്ങൾ സന്ധിവിരുദ്ധം അല്ലാതെയാക്കിയിരിക്കുന്നത്. 'പതിയായി അപ്പോൾ ഒരരം അണയ്ക്കേണ്ടതു്' ഇതാണ്. ഈ പദ്യങ്ങൾ പദ്യത്തിൽ 'പതിയാതെപ്പൊഴൊരാളണഞ്ഞിരുത്തി' എന്നു ചേർന്നു നില്ക്കുകയുള്ളൂ. 'അതു് അമ്പലം ആണ് എന്ന് എനിക്ക് ഉടനെ തോന്നി' എന്ന വാക്കുകൾ ഒരു പദ്യത്തിൽ 'അതമ്പലമാണെന്നെനിക്കുടനെതോന്നി' എന്നു പ്രയോഗിക്കാനേ സാധിക്കൂ. ഗദ്യത്തിൽ 'അതു് അമ്പലമാണെന്ന് എനിക്ക് ഉടനെ തോന്നി' എന്നു പ്രയോഗിക്കുകയായിരിക്കും ഭംഗം.

B ലോപം

1. സന്ധിയിൽ ഒരു വർണ്ണം ഇല്ലാതാക്കുന്നതാണല്ലോ ലോപം. പൂർവ്വപദത്തിന്റെ അവസാനത്തിലുള്ള സ്വരമാണ് സാധാരണമായി ലോപിക്കുക. ഒരു സ്വരം പരമാകുമ്പോൾ മാത്രമേ ഇതു സംഭവിക്കുകയുള്ളൂ.

2. ഒരു സ്വരം പിന്നിൽ വന്നാൽ താഴെ പറയുന്നവ ലോപിക്കും.
(a) സംവൃതോകാരം.
ഉദാ:-
വിശപ്പ് + ഉണ്ണു = വിശപ്പുണ്ണു.
മനസ്സ് + ഇല്പ = മനസ്സില്പ.
കാറ്റ് + എങ്കിലും = കാറ്റെങ്കിലും.

(b) മുറുവിനയുടെ ഒടുവിലുള്ള ഉകാരവും അകാരവും സദൃശം പോലെ.
ഉദാ:-
പഠിച്ചു + ഇല്പ = പഠിച്ചില്പ.
ഇല്പ + എങ്ങും = ഇല്പെങ്ങും.
വയ്യ + ഏവം = വയ്യേവം.
കാണുന്നു + ഇതാ = കാണുന്നിതാ.
അപവാദം: വന്നു + അവൻ; ഉപദേശിച്ചു + ആചാര്യൻ ഈ മാതിരിയുള്ള പദങ്ങളുടെ സന്ധിയിൽ മുറുവിനയുടെ അന്ത്യസ്വരം ലോപിക്കുകയില്ല. അതിനാലാണ് 'സദൃശംപോലെ' എന്നു പറഞ്ഞതു്. പിന്നിൽ വരുന്നതു് ഒരു ദ്രോതകശബ്ദത്തിലെ സ്വരമാണെങ്കിൽ ലോപം വികല്പമായിട്ടേ വരൂ.
ഉദാ:-

ചെന്നു + എങ്കിൽ = $\begin{cases} \text{ചെന്നുവെങ്കിൽ} \\ \text{ചെന്നെങ്കിൽ} \end{cases}$
കണ്ടു + എന്ന് = $\begin{cases} \text{കണ്ടുവെന്ന്} \\ \text{കണ്ടെന്ന്} \end{cases}$
വായിച്ചു + ഓ = $\begin{cases} \text{വായിച്ചുവോ} \\ \text{വായിച്ചോ.} \end{cases}$

(c) വിനയച്ചത്തിന്റെ ഒടുവിലെ 'എ' കാരം വികല്പന ലോപിക്കും.
ഉദാ:-
പഠിക്കാതെ + ഇന്നു = $\begin{cases} \text{പഠിക്കാതെയിന്നു} \\ \text{പഠിക്കാതിന്നു} \end{cases}$
വരാതെ + ആയി = $\begin{cases} \text{വരാതെയായി} \\ \text{വരാതായി} \end{cases}$

അഭ്യാസം ൨൯

I സന്ധികാര്യങ്ങൾ ചെയ്യുക:-
(a) (1) ആത് + ആകിൽ + എത്തു
മിഴി + ഉള്ള + അർ + നിന്ന് + ഇരിക്കും.
(2) നില + അറ + ഉം + ഇത് + ഏറ് + തോന്നും.
(3) തിരു + അടി + അടിയിലുള്ളിടത് + എന്നും + ആധാരം + അമ്മേ.
(b) (1) പുവേ, അതിൽ പുതിയ ഭംഗികൾ സഞ്ചരിച്ചു.
(2) പ്രഭോ, അവിടെത്തെ ആജ്ഞ ഞാൻ അനുസരിക്കുന്നു.
(3) എന്തോ, ഏതോ! ഞാൻ ഒന്നും അറിഞ്ഞു ഇല്ലേ.

II (a) പോകട്ടെ, പോവട്ടെ; ആവട്ടെ, ആകട്ടെ; ഇങ്ങനെ രണ്ടുരൂപം വരുവാനെന്താണ് കാരണം?
(b) (1) കണ്ടു + എങ്കിൽ; (2) പോയി + എങ്കിൽ, - സന്ധിചെയ്യുമ്പോൾ, ആദ്യത്തേതിൽ വകാരവും രണ്ടാമത്തേതിൽ യകാരവും ആഗ്രഹമാവുന്നതെന്തുകൊണ്ടു്?
(c) കണ്ടെങ്കിൽ, കണ്ടുവെങ്കിൽ, പറഞ്ഞുവെന്നാൽ, പറഞ്ഞെന്നാൽ, ഇങ്ങനെ ഈരണ്ടു രൂപം വരുവാൻ കാരണമെന്തു്?

III ഉത്തർഗ്ഗം, അപവാദം, ഈ സംജ്ഞകളുടെ അർത്ഥം വിശദമാക്കുകയും, രണ്ടിനും ഉദാഹരണം എഴുതുകയും ചെയ്യുക.

C ആദേശം

1. സന്ധിയിൽ ഒരു വർണ്ണം പോയി അതിന്റെ സ്ഥാനത്തു് മറ്റൊരു വർണ്ണം വരുന്നതാണ് ആദേശം. " 'ത' കാരത്തിന് 'ട' കാരം ആദേശം " എന്നുപറഞ്ഞാൽ 'ത' കാരം പോയി ആ സ്ഥാനത്തു് 'ട' കാരം വരും എന്നർത്ഥം.

2. തവർഗ്ഗം, ചവർഗ്ഗത്തോടു ചേർന്നാൽ ചവർഗ്ഗമായും, ടവർഗ്ഗത്തോടു ചേർന്നാൽ ടവർഗ്ഗമായും മാറും. ആദേശം പൊരുത്തമനുസരിച്ചു വരികയുള്ളൂ. ഖരത്തിനു ഖരവും അനുനാസികത്തിന് അനുനാസികവും ആയിരിക്കും ആദേശം.
ഉദാ:- തേൻ + ചോരം = തേന്ത് + ചോരം = തേഞ്ചോരം (തവർഗ്ഗ നകാരത്തിനു പകരം ചവർഗ്ഗ ഞകാരം ആദേശം)
വിൻ + തലം = വിന്ത് + ടലം = വിണ്ടലം (തവർഗ്ഗ ഖരത്തിനു പകരം ടവർഗ്ഗ ഖരം ആദേശം)

കൻ + നീട് = കന്ത് + നീട് = കണ്ണീട് (തവർഗ്ഗാനുനാസികത്തിനു പകരം ടവർഗ്ഗാനുനാസികം ആദേശം)

3. പ്രത്യയ തകാരമകാരങ്ങൾക്കുമുമ്പ് ഉകാരത്തിന് യഥാക്രമം ട്, ണ് ഇവ ആദേശം വരും.
ഉദാ:-
കേൾ + തു = കേട് + തു = കേട് + ടു = കേട്ടു.
വേൾ + തു = വേട് + തു = വേട് + ടു = വേട്ടു.
ഉൾ + മ = ഉന്ത് + മ = ഉന്മ.
വെൾ + മ = വെന്ത് + മ = വെന്മ.

(ഒന്നും രണ്ടും ഉദാഹരണങ്ങളിൽ ആദ്യം ഉകാരത്തിന് ടകാരവും പിന്നീടു് തകാരത്തിന് ടകാരവും ആദേശം വരുന്നുണ്ട്.)

4. ലകാരത്തിന് മകാരത്തിനുമുമ്പ് നകാരം ആദേശം വരും.
ഉദാ:-
നെല് + മണി = നെന് + മണി = നെന്മണി
കല് + മതിൽ = കന് + മതിൽ = കന്മതിൽ

5. (a) 'കൽ' എന്ന ബഹുവചനപ്രത്യയത്തിനും 'കായ്' എന്ന ശബ്ദത്തിനും മുമ്പു ന കാരത്തിന് ഒര കാരം ആദേശം വരും.
(b) 'കൽ' പ്രത്യയമോ ടകാരമോ ഒഴിച്ചുള്ള പ്രത്യയ ദിയായ ഖരം അനുനാസികത്തിനു പിന്നിൽ വന്നാൽ അനിനാസികമായി മാറും.
ഉദാ :-
നിൻ + കൾ = നിന്ത് + കൾ = നിന്ത് + ഒൾ = നിങ്ങൾ.
മാനിൻ + കാ = മാന്ത് + കാ = മാന്ത് + ഒാ = മാങ്ങാ.
ഖരം 'കൽ' പ്രത്യയമോ ടകാരമോ ആയാൽ ഈ ആദേശം ഇല്ല.
ഉദാ:-
രാമൻ + കൽ = രാമന്ത് + കൽ = രാമങ്കൽ
എൻ + കൽ = എന്ത് + കൽ = എങ്കൽ
കൻ + തു = കന്ത് + ടു = കണ്ടു
ഉൻ + തു = ഉന്ത് + ടു = ഉണ്ടു

(ഈ സന്ധിവിധിക്ക് ആറ്റിങ്ങൽ, ആലിങ്ങൽ എന്നെല്ലാമുള്ള സ്ഥലസംജ്ഞാരൂപങ്ങൾ അപവാദങ്ങളാണ്.)

6. (a) അനുസ്വാരത്തിന് 'ഊ' എന്ന സമച്ചയ നിപാതം പരമായാൽ വകാരം ആദേശം,
ഉദാ:-
ഗുണം + ഊ = ഗുണന് + ഊ = ഗുണവും
ദോഷം + ഊ = ദോഷന് + ഊ = ദോഷവും
(b) വിഭക്തിപ്രത്യയസ്വരത്തിനു മുൻപ് അനുസ്വാരത്തിന് 'ത്ത' കാരമാണ് ആദേശം.
ഉദാ:-
മരം + ഇൽ = മരത്തു് + ഇൽ = മരത്തിൽ
ധനം + എ = ധനത്തു് + എ = ധനത്തെ
കോപം + ഓടു = കോപത്തു് + ഓടു = കോപത്തോടു്

(c) കൾ പ്രത്യയത്തിനുമുമ്പ് അനുസ്വാരത്തിന് ഒര കാരം ആദേശം.
ഉദാ:-
ഫലം + കൾ = ഫലന്ത് + കൾ = ഫലന്ത് + ഒൾ = ഫലങ്ങൾ.
പുഷ്പം + കൾ = പുഷ്പന്ത് + കൾ = പുഷ്പന്ത് + ഒൾ = പുഷ്പങ്ങൾ.

7. ദൃശാക്ഷരത്തിനു മുമ്പ് 'തിരു' എന്ന ഭേദകത്തിനു 'തു' എന്നാദേശം.
ഉദാ:-
തിരു + കാർത്തിക = തുകാർത്തിക
തിരു + ചേരടി = തുകാർത്തിക
(ശിഥിലമാണ് പരമാർത്ഥവരുന്നതെങ്കിൽ)
തിരു + നാൾ = തിരുനാൾ
തിരു + മുറ്റം = തിരുമുറ്റം

അഭ്യാസം ൩൦

I സന്ധി ചെയ്യുക:- (സന്ധികാര്യം വിവരിക്കണം)
(a) തിരു + അടി, തിരു + പാദം, തിരു + പടി
(b) ഉൾ + മ, വേൾ + തു, നെൽ + മണി, നൽ + മ
(c) ധനം + എ, പട്ടണം + ഇൽ, കോപം + ആൽ
(d) വിൻ + തലം, കൻ + തു, ഉൻ + തു
II (1) കായ്കൾ, മരങ്ങൾ, തണ്ടാർ, ഈ പദങ്ങളുടെ രൂപനിഷ്ഠത്തി വിവരിക്കുക.
(2) കാവ്യവും, കാവ്യവും; ഭാഗ്യവും, ഭാഗ്യവും; - ഏതാണ് ശരിയായ മലയാളരൂപം?
ഓർമ്മിക്കുക:- (വിണ്ടലം, തണ്ടാർ, ഈ പദങ്ങളിൽ തകാരത്തിനു ടവർഗ്ഗയോഗം കൊണ്ടു ടകാരം ആദേശം വരുന്നുണ്ട്. എന്നാലും പ്രകൃതിപ്രത്യയയോഗത്തിൽ മാത്രമേ ഈ ആദേശവിധി സാർവ്വത്രികമായി പ്രവർത്തിക്കുകയുള്ളൂ. വിൻതടം, കൻതടം, വെൻതികൾ, മൻതിട്ടു്, മുതലായ പദങ്ങളിൽ ഈ നിയമമനുസരിച്ചു സന്ധികാര്യം ചെയ്യേണ്ടതില്ല. വിണ്ടടം, കണ്ടടം, വെണ്ടികൾ എന്നൊക്കെ ആധുനിക മലയാളത്തിൽ പ്രയോഗിച്ചാൽ തെറ്റായിരിക്കും അതു്.)

III നിയമം കാണിച്ച് കൂട്ടിച്ചേർക്കുക.
മരം + കൾ നെൽ + മണി
ധനം + എ കേൾ + തു
നിൻ + കൾ തൻ + താർ
കൻ + തു നൽ + മുത്തു്
ധനം + ഊ തിരു + കാർത്താർ

D ദ്വിത്വം

1. പൂർവ്വാത്തരപദങ്ങൾ വിശേഷണവിശേഷ്യങ്ങളായി വരുന്ന സമാസത്തിൽ ഉത്തരപദത്തിന്റെ ആദി വർണ്ണമായ ദൃശം ഇരട്ടിക്കും. അനുനാസികങ്ങളും മദ്ധ്യമങ്ങളും ശിഥിലങ്ങളാണ്. അവ ഇരട്ടിക്കയില്ല.
ഉദാഹരണം:-
പച്ച + പുല്ല് = പച്ചപുല്ല്
താമര + കളം = താമരകളം
കൈ + തൊഴിൽ = കൈത്തൊഴിൽ
പട + ചട്ട = പടച്ചട്ട
(ഉത്തരപദദിവർണ്ണം ശിഥിലമായാൽ)
ഉദാഹരണം:-
മുല്ല + മാല = മുല്ലമാല
തല + വേദന = തലവേദന
വാഴ + നാത് = വാഴനാത്
പിച്ചള + മൊന്ത = പിച്ചളമൊന്ത

2. (a) പൂർവ്വപദം ധാതുവാണെങ്കിൽ മുൻവിധിച്ച ദ്വിത്വം വരികയില്ല.
ഉദാഹരണം:-
ഉര + കല്ല് = ഉരകല്ല്
നീറ + കടം = നീറകടം
എരി + തീയ് = എരിതീയ്
(b) 'ർ' എന്ന ചില്ലിനു പിന്നിൽ വരുന്ന ദൃശത്തിന് ചിലപ്പോൾ ദ്വിത്വം വരും.
ഉദാഹരണം :-
ഉമ്പർ + കോൻ = ഉമ്പർകോൻ
അലർ + ശരൻ = അലർശരൻ, അലർശൂരൻ
(മലർപ്പൊടി, മലർപൊടി; തളിർക്കരം, തളിർകരം, കളിർകാറ്റ്, കളിർക്കാറ്റ്.)
തേർത്തട്ടു്, പാർത്തലം, പോർക്കളം മുതലായ ഉദാഹരണങ്ങളിൽ ദ്വിത്വം നിതമാകുന്നു.

(c) പ്രത്യയാംഗമായ 'ള' കാര ചില്ലിനു പിന്നിൽ വരുന്ന ദൃശം ഇരട്ടിക്കയില്ല.
ഉദാഹരണം:-
മലമകൾ + പതി = മലമകൾപതി
താർമകൾ + ചരണം = താർമകൾചരണം
ഉകാരചില്ലി പ്രത്യയാംഗമല്ലെങ്കിൽ-
കവിൾ + തടം = കവിൾത്തടം
ഇരുൾ + കഴി = ഇരുൾകഴി
എന്നിങ്ങനെ ദ്വിത്വം വേണം.

3. അ, ഇ, എ, എന്നീ സർവ്വനാമങ്ങൾക്കു പിന്നിൽ വരുന്ന വ്യഞ്ജനം ഇരട്ടിക്കും.
ഉദാഹരണം:-
അ + കഥ = അക്കഥ
ഇ + പലി = ഇപലി
എ + കലം = എകലം
അ + മാതിരി = അമാതിരി
ഇ + വണ്ണം = ഇവണ്ണം
അ + താമര = അത്താമര
ഇ + ചിന്ത = ഇച്ചിന്ത

(ആ വ്യഞ്ജനം ശിഥിലമാണെങ്കിൽ അ, ഇ, എന്നീ സർവ്വനാമങ്ങൾ ദീർഘിപ്പിച്ചാൽ മതി. അമാതിരി, ആമാതിരി; ഇമ്മട്ടു്, ഈട്ടു്, ഈ രണ്ടു രൂപങ്ങളും സുബദ്ധമാകുന്നു.)

4. 'എ' എന്ന വിഭക്തിപ്രത്യയത്തിനും, എ, ഇ, എന്നീ വിനയച്ചപ്രത്യയങ്ങൾക്കും പിന്നിൽ വരുന്ന ദൃശം ഇരട്ടിക്കും.
എന്നെ + പറ്റി = എനെപ്പറ്റി
കട്ടിയെ + തന്നെ = കട്ടിയെത്തന്നെ
രാജ്യത്തെ + കുറിച്ചു് = രാജ്യത്തെക്കുറിച്ചു്
പോയി + കളിച്ചു = പോയിക്കളിച്ചു
ഓടി + ചാടി = ഓടിചാടി

അഭ്യാസം ൩൧

I സന്ധികാര്യം വിവരിക്കുക:-
1. മരപ്പട്ടി, പച്ചത്ത, ഓലക്കട.
2. അമ്മാല, ആ മാല, ഇമ്മട്ടു്, ഈ മട്ടു്, ഇവണ്ണം, ഈ വണ്ണം.
3. അരിപ്പൊടി, അരിമലർ, വിൽപ്പാടു്, വിൽമു.
4. തേൾക്കണ്ണു്, മലമകൾപതി.

II സന്ധികാര്യം വേണ്ട ദിക്കിൽ ചെയ്യുക:-
1. എനെപറ്റി നിങ്ങൾക്കു് എന്തെന്നെ തോന്നി തുടങ്ങിയൊന്നും എന്നൊക്കെ നിങ്ങളെക്കുറിച്ചു് വിരോധം തോന്നി കഴിഞ്ഞിട്ടില്ല.
2. നാളെ കലത്തു കാണ്മം അലർമകളുടെ തുകാലടിത്താർ വണങ്ങാം.
3. പഞ്ച തിനാൽ പനയും തിന്നാം.
4. ആ കേളി പൂന്തമല. ഈ കേരളാഖ്യവിഷയം.

III ആഗ്രഹം, ദ്വിത്വം, ആദേശം, ലോപം, - ഈ സന്ധികളുടെ സ്വഭാവം വിവരിച്ചു നാലിനുമുള്ള അന്തരം വിശദമാക്കുക.
ഓർമ്മിക്കുക: (ഭാഷാപദങ്ങളുടെ തുടയിൽ, ഖ, ഘ, ഫ, ഭ, ഡ, ധ, ഈ അക്ഷരങ്ങളിൽ തുടങ്ങുന്ന സംസ്കൃതപദങ്ങളും പ്രയോഗിച്ചാകണം. ഈ അക്ഷരങ്ങൾക്കു ദ്വിത്വം വരുമ്പോൾ ക് ഖ, ഴ, ഴ, ഴ, ഴ, ഴ, ഴ, ഇങ്ങനെയായിരിക്കും രൂപം.
ഉദാഹരണം: ആ + ഖേദം = ആക്ഖേദം
ഇ + ഘട്ടം = ഇഘട്ടം
ആ + ഫലം = ആഫലം
ഇ + ധരം = ഇധരം
ഇ + ഭൂമി = ഇബ്ഭൂമി
ഇ + ഡംഷം = ഇജ്ജഡംഷം)

സംസ്കൃത സന്ധിപ്രകരണം

ഭാഷാസന്ധികൾ ചുരുക്കി വിവരിച്ചുകഴിഞ്ഞു. മലയാളത്തിലെ സാഹിത്യഭാഷയിൽ മാത്രമല്ല, സംഭാഷണ ഭാഷയിലും സംസ്കൃതശബ്ദങ്ങൾ ധാരാളം കടന്നുകൂടിയിട്ടുണ്ട്. അത്തരം ശബ്ദങ്ങളുടെ വർണ്ണ വികാരങ്ങളാണ് ഇവിടെ സംസ്കൃതസന്ധിയിൽ പ്രതിപാദിക്കുന്നത്. മലയാളസാഹിത്യപഠനത്തിന് അവശ്യം അറിഞ്ഞിരിക്കേണ്ട സംസ്കൃതസന്ധികൾ മാത്രമേ ഇവിടെ ചേർക്കുന്നുള്ളൂ. രണ്ടു സംസ്കൃതപദം ചേരുമ്പോൾ സംസ്കൃതസന്ധി നിയമവും, സംസ്കൃതപദവും ഭാഷാപദവും ചേരുമ്പോൾ ഭാഷാസന്ധി നിയമവുമാണ് ആദരിക്കേണ്ടത്.

ഉദാ:-

1. മുനി + അഗ്രന്ദ്ര = മുനിഗ്രന്ദ്രൻ (സം. സന്ധി)
2. മുനി + അല്ല = മുനിയല്ല (ഭാ. സന്ധി)

മുനി + അഗ്രന്ദ്ര എന്നീ സംസ്കൃത പദങ്ങൾ ചേർന്നുണ്ടായതാണദ്യത്തേത്.

മുനി + അല്ല എന്നതിൽ പ്രഥമപദം സംസ്കൃതവും ദ്വിതീയപദം ഭാഷയുമാകുന്നു.

I. സ്വരസന്ധി

1. സവർണ്ണസന്ധി

- (a) 1. അ + അ = ആ
ജന + അധിപൻ = ജനാധിപൻ
2. അ + ആ = ആ
ദേവ + ആലയം = ദേവാലയം
3. ആ + അ = ആ
വിദ്യ + അർത്ഥി = വിദ്യാർത്ഥി
4. ആ + ആ = ആ
പ്രജാ + ആധിപത്യം = പ്രജാധിപത്യം
- (b) 1. ഇ + ഇ = ഇൗ - മുനി + ഇന്ദ്രൻ = മുനീന്ദ്രൻ
2. ഇ + ഇൗ = ഇൗ - രതി + ഇൗശ്വരൻ = രതീശ്വരൻ
3. ഇൗ + ഇ = ഇൗ - മഹി + ഇന്ദ്രൻ = മഹീന്ദ്രൻ
4. ഇൗ + ഇൗ = ഇൗ - സതീ + ഇൗശ്വരൻ = സതീശ്വരൻ
- (c) 1. ഉ + ഉ = ഉൗ - ഗുരു + ഉപദേശം = ഗുരൂപദേശം
2. ഉ + ഉൗ = ഉൗ - തന + ഉൗർദ്ധഭാഗം = തനുർദ്ധഭാഗം
3. ഉൗ + ഉ = ഉൗ - വധു + ഉദ്യാഹം = വധുദ്യാഹം
4. ഉൗ + ഉൗ = ഉൗ - വധു + ഉൗഹം = വധുഹം

2. ഗുണസന്ധി

അ, ആ എന്നിവയുടെ പിന്നിൽ ഹ്രസ്വങ്ങളോ ദീർഘങ്ങളോ ആയിട്ടുള്ള ഇ, ഉ, ഋ ഇവയിലേതെങ്കിലും ഒന്നു വന്നാൽ രണ്ടിനും കൂടി എ, ഒ, അർ ഇവ യഥാക്രമം ആദേശമായിവരും. ഈ സന്ധിക്ക് ഗുണസന്ധിയെന്നു പേർ.

- (a) 1. അ + ഇ = ഏ - നര + ഇന്ദ്രൻ = നരേന്ദ്രൻ
2. അ + ഇൗ = ഏ - ഗണ + ഇൗശൻ = ഗണേശൻ
- (b) 1. അ + ഉ = ഓ - അരുണ + ഉദയം = അരുണോദയം
2. അ + ഉൗ = ഓ - നവ + ഉൗഡ = നവോഡ
- (c) അ + ഋ = അർ - ദേവ + ഋഷി = ദേവർഷി
- (d) 1. ആ + ഇ = ഏ - മഹാ + ഇന്ദ്രൻ = മഹേന്ദ്രൻ
2. ആ + ഇൗ = ഏ - രമാ + ഇൗശൻ = രമേശൻ
- (e) 1. അ + ഉ = ഓ - സമര + ഉത്സുകൻ = സമരോത്സുകൻ
2. ആ + ഉ = ഓ - മഹാ + ഉത്സവം = മഹോത്സവം
- (f) ആ + ഋ = അർ - മഹാ + ഋഷി = മഹർഷി

3. വൃദ്ധിസന്ധി

അ, ആ, ഇവയുടെ പിന്നിൽ എ, ഓ, ഐ, ഔ, - ഈ അക്ഷരങ്ങൾ വന്നാൽ രണ്ടിനും കൂടി ഐ, ഔ ഇവ യഥാക്രമം ആദേശമായിവരും. ഇതിന് വൃദ്ധിസന്ധിയെന്നുപേർ.

- (a) 1. അ + ഏ = ഐ - ലോക + ഏകവീരൻ = ലോകൈകവീരൻ.
2. ആ + ഏ = ഐ - സദാ + ഏവ = സദൈവ.
- (b) 1. അ + ഓ = ഔ - വന + ഓഘം = വനഘം.
2. ആ + ഓ = ഔ - മഹാ + ഓഷധി = മഹഘഷധി.
- (c) 1. അ + ഐ = ഐ - ജന + ഐക്യം = ജനൈക്യം.
2. ആ + ഐ = ഐ - പ്രജാ + ഐശ്വര്യം = പ്രജൈശ്വര്യം.
- (d) 1. അ + ഔ = ഔ - കവന + ഔചിത്യം = കവനഔചിത്യം.
2. ആ + ഔ = ഔ - മഹാ + ഔത്യക്യം = മഹഔത്യക്യം.

4. യൺസന്ധി

ഹ്രസ്വങ്ങളോ ദീർഘങ്ങളോ ആയ ഇ, ഉ, ഋ ഇവയ്ക്കു പരമായി സ്വരങ്ങൾ വന്നാൽ ആദ്യത്തേതവയുടെ സ്ഥാനത്ത് യ്, വ്, റ്, ഇവ യഥാക്രമം വരും.

- (a) ഇ - അതി + അധികം = അത്യധികം.
അഭി + അർത്ഥന = അഭ്യർത്ഥന.
ഇതി + ഏവം = ഇത്യേവം.
അതി + ഉൽക്കടം = അത്യൽക്കടം.
- (b) ഉ -
1. ഗുരു + അർത്ഥം = ഗുർവർത്ഥം.
 2. ലഘു + ഇഷ്ടം = ലഘുഷ്ടം.
 3. വധു + ഇഷ്ടിതം = വധുഷ്ടിതം.
- (c) ഋ -
1. പിതൃ + ആജ്ഞ = പിത്രാജ്ഞ.
 2. കർത്തൃ + അർത്ഥം = കർത്രർത്ഥം.

II. വ്യഞ്ജനസന്ധി

ഈ പ്രകരണത്തിൽ സമാസത്തിൽ വരുന്ന സന്ധി മാത്രമേ വിവരിക്കുവാനുദ്ദേശിക്കുന്നുള്ളൂ. ക്, ങ്, ട്, ത്, പ്, മ്, റ്, സ് എന്നീ വ്യഞ്ജനങ്ങളിലാണ് പ്രായേണ സംസ്കൃതപദം അവസാനിക്കുന്നത്. ഇവയിൽ രേഫവും സകാരവും വിസർഗ്ഗമാകും. മകാരത്തിന് പകരം അനുസ്വാരമെഴുതുകയാണ് പതിവ്. അനുസ്വാരത്തിന്റെ പിന്നിൽ സ്വരം വരികയാണെങ്കിൽ മകാരം പിന്നേയും വരും.

ഉദാ:-

- സം + ആസം = സമാസം.
കിം + അർത്ഥം = കിമർത്ഥം.

ശ, ഷ, സ, ഹ പിന്നിൽ വന്നാൽ മകാരം അനുസ്വാരമായിരിക്കും. 1. സംശയം, 2. സംഹാരം, 3. സംസാരം.

അന്ത്യവ്യഞ്ജനങ്ങളായ ക, ച, ട, ത, പ, എന്നിവയുടെ പിന്നിൽ സ്വരമോ, ക, ച, ട, ത, പ, ഖ, ഛ, ഞ, റ, ഡ, ണ, ശ, ഷ, സ ഇവയല്ലാത്ത വ്യഞ്ജനങ്ങളോ വന്നാൽ അന്ത്യവ്യഞ്ജനം മുദ്രവായി മാറും.

- (a) 1. വാക് + ഇൗശ്വരൻ = വാഗീശ്വരൻ.
2. ദിക് + ജയം = ദിഗ്ജയം.
- (b) സ്വരാട് + ജയം = സ്വരാഡ്ജയം.
- (c) ചിത് + രൂപം = ചിദ്രൂപം.

പിന്നാലെ വരുന്ന വ്യഞ്ജനം അനുനാസികമായാൽ മുദ്രവിനപകരം അനുനാസികവും വരാം.

ഉദാ:-

- ദിക് + നാഗം = ദിങ്നാഗം. (ദിഗ്നാഗം)
വാക് + മാധുര്യം = വാങ്മാധുര്യം. (വാമാധുര്യം)

മാത്രം, മയം, എന്നിവ പിന്നിൽ വന്നാൽ അനുനാസികം മാത്രമെ വരികയുള്ളൂ; മുദ്ര വരികയില്ല.

- വാക് + മാത്രം = വാങ്മാത്രം.
ചിത് + മയം = ചിന്മയം.

സകാര ത വർഗ്ഗങ്ങളോട് ശകാര ച വർഗ്ഗങ്ങൾ ചേർന്നാൽ സകാര ത വർഗ്ഗങ്ങൾക്ക് ശകാര ച വർഗ്ഗവും, ഷകാര ട വർഗ്ഗം ചേർന്നാൽ ഷകാര ട വർഗ്ഗവും ആദേശമായി വരും.

1. മനസ് + ശക്തി = മനശ്ശക്തി.
2. സത് + ചരിതം = സച്ചരിതം.
3. ഉത് + ട്കിതം = ഉട്ട്കിതം.
4. ശ്രേയസ് + ഷട്കം = ശ്രേയഷ് ഷട്കം.

തകാരത്തിന് പരമായിരിക്കുന്ന ശകാരം ഛകാരമാകും.

1. മഹത് + ശക്തി = മഹച്ശക്തി.
2. ഹൃത് + ശല്യം = ഹൃച്ശല്യം.

തകാരത്തിനുശേഷം ലകാരം വന്നാൽ തകാരം ലകാരമായി മാറും.

1. മരുത് + ലീല = മരുല്ലീല.
2. തത് + ലാഭം = തല്ലാഭം.

അനുനാസികങ്ങളൊഴിച്ച് ക മുതൽ മ വരെയുള്ള അക്ഷരങ്ങളുടെ പിന്നിൽ വരുന്ന ഹകാരത്തിന് അതതു വർഗ്ഗത്തിലെ ചതുർത്ഥാക്ഷരം യഥാക്രമം ആദേശമായിവരും.

1. തത് + ഹിതം = തദ്ധിതം.
2. ദിക് + ഹസ്തി = ദിലസ്തി.

പദത്തിന്റെ അന്ത്യത്തിൽ വരുന്ന സകാരവും രേഫവും വിസർഗ്ഗമാകും.

1. മനസ് = മനഃ
2. പുനർ = പുനഃ

വിസർഗ്ഗത്തിന്റെ പിന്നിൽ ക, ഖ, പ, ഫ ഇവ വന്നാൽ വിസർഗ്ഗം മാറുകയില്ല.

1. അന്തഃ + കരണം = അന്തഃകരണം
2. മനഃ + പാഠം = മനഃപാഠം
3. മനഃഖഗം = മനഃഖഗം
4. ശ്രേയഃ + ഫലം = ശ്രേയഃഫലം

ശ, ഷ, സ ഇവയുടെ മുമ്പിലിരിക്കുന്ന വിസർഗ്ഗം ചിലപ്പോൾ വിസർഗ്ഗമായിത്തന്നെയിരിക്കും. അല്ലെങ്കിൽ യഥാക്രമം ശ്, ഷ്, സ് എന്നായി മാറും.

1. അന്തഃശക്തി (അന്തശ്ശക്തി)
2. മനഃസാക്ഷി (മനസ്സാക്ഷി)

വർഗ്ഗപ്രഥമദ്വിതീയാക്ഷരങ്ങളോ ശ്, ഷ്, സ് എന്നിവയോ പിന്നിൽ വരുന്ന ശ, ഷ, സ കളുടെ മുമ്പിലിരിക്കുന്ന വിസർഗ്ഗത്തിനു വികല്പേണ ലോപംവരും.

1. അന്തഃ + സ്ഥാനം = അന്തസ്ഥാനം (അന്തഃസ്ഥാനം)
2. മനഃ + സ്തോഭം = മനസ്തോഭം (മനഃസ്തോഭം)

അഃ എന്നതിനുശേഷം അകാരമോ ഓരോ വർഗ്ഗത്തിലേയും പ്രഥമ ദ്വിതീയാക്ഷരങ്ങളൊഴിച്ചുള്ള അക്ഷരങ്ങളോ വന്നാൽ 'അ' എന്നത് 'ഓ' ആയി മാറുന്നതാണ്.

1. മനഃ + അർത്ഥം = മനോർത്ഥം.
2. ചേതഃ + ഗുണം = ചേതോഗുണം.
3. യശഃ + രാശി = യശോരാശി.

ഇകാരത്തിന്റേയും ഉകാരത്തിന്റേയും പിന്നിൽ വരുന്ന വിസർഗ്ഗത്തിനുശേഷം മുൻപറഞ്ഞ അക്ഷരങ്ങൾ വന്നാൽ വിസർഗ്ഗത്തിന്റെ സ്ഥാനത്ത് രേഫം വരും.

1. നിഃ + അർത്ഥം = നിരർത്ഥം.
2. ദുഃ + ഗതി = ദുർഗതി.

വിസർഗ്ഗത്തിന്റെ പിന്നിൽ ശ്, ച്, ഛ്, എന്നിവ വന്നാൽ വിസർഗ്ഗത്തിന്റെ സ്ഥാനത്ത് ശ് വരും.

1. മനഃ + ശക്തി = മനശ്ശക്തി.
2. അന്തഃ + ചിന്ത = അന്തച്ചിന്ത.

സ്, ത് എന്നിവ വന്നാൽ സകാരം വരും.

1. മനഃ + സാക്ഷി = മനസ്സാക്ഷി.
2. അന്തഃതാപം = അന്തസ്താപം

രേഫത്തിന്റെ പിന്നിൽ വരുന്ന രേഫം ലോപിക്കുകയും ആദ്യരേഫത്തിന്റെ മുമ്പിലിരിക്കുന്ന സ്വരം ഹ്രസ്വമായാൽ ദീർഘീകരിക്കുകയും ചെയ്യും.

1. സ്വർ + രാജ്യം = സ്വരാജ്യം.
2. നിര് + രവം = നിരവം.

വൈയാകരണന്മാർ വിസർഗ്ഗസന്ധിയെ പ്രത്യേകം പ്രതിപാദിക്കുകയാണ് പതിവ്. രേഫവും സകാരവും പദാന്തമായി വിസർഗ്ഗമായി മാറുക പതിവുള്ളതുകൊണ്ട് വിസർഗ്ഗസന്ധിയെ വ്യഞ്ജനസന്ധിയിൽ ഉൾപ്പെടുത്തുകയാണ് ഇവിടെ ചെയ്തിട്ടുള്ളത്.

സംസ്കൃത സന്ധികളുടെ അനുക്രമമായി അനേകം സന്ധികൾ മലയാളത്തിൽ വന്നിട്ടുണ്ട്. അനേകായിരം മുതലായവ സംസ്കൃതസന്ധ്യനുക്രമത്തിന് ഉദാഹരണമാണ്.

അഭ്യാസം നറ

1. സന്ധികാര്യം ചെയ്യേണ്ട ദിക്കിൽ ചെയ്യുക:-

- (1) പ്രഥമ അദ്ധ്യായപകന്റെ സ്റ്റേപ്പറ ഔദര്യം എല്ലാവരുടേയും പ്രശംസയ്ക്കു വിഷയമായി.
- (2) അതി ആഗ്രഹം അരുത്.
- (3) സൂര്യ ഉദയം നയന ആകർഷകമായിരുന്നു.
- (4) ലോക ഏക വിരനാണ് അലക്സാൻഡർ.

സന്ധിചെയ്യുക.

- | | |
|----------------------|------------------|
| (1) മനഃ + രാജ്യം. | മനഃ + ദോഷം. |
| അന്തഃ + സുഖം. | മനഃ + സുഖം. |
| മനഃ + ശക്തി. | മനഃ + വേദന. |
| (2) ഗതി + അന്തരം. | ഗുരു + അനുഗ്രഹം. |
| മഹാ + ഋഷ. | വസന്ത + ഋതു. |
| (3) ജഗത് + ഏകനാഥൻ. | ലോക + ഏകനാഥൻ. |
| തത് + ഇച്ഛ. | ഹൃത് + അന്തരം. |
| ദിക് + അംഗന. | ത്വക് + രോഗം. |
| (4) വാക് + മാധുര്യം. | വാക് + മയം. |
| ദിക് + നായകൻ. | അവാക് + മുഖം. |
| (5) പുനഃ + അപി. | പുനഃ + പുനഃ. |
| അന്തഃ + കരണം. | അന്തഃ + ദർശനം. |

പരാവർത്തനം

മറ്റുള്ളവരുടെ വാക്യങ്ങളിലെ ആശയം സ്വന്തം വാക്യത്തിൽ പ്രകാശിപ്പിക്കുന്നതാണ് പരാവർത്തനം. അന്യ വാക്യങ്ങളുടെ അർത്ഥം പറയുകമാത്രം ചെയ്താൽ പോരാ; അത് വിവർത്തനമേ ആകയുള്ളൂ. അർത്ഥം വിശദീകരിക്കുക, വിവരണത്തിൽ അപൂർണ്ണതയുണ്ടെങ്കിൽ പരിഹരിക്കുക, ഭാഷ ലളിതമാക്കുക, മൂലവാക്യത്തിന്റെ ബന്ധം ദുർഗ്രഹമാണെങ്കിൽ അത് സുഗമമാക്കുക, ഇതെല്ലാം പരാവർത്തനത്തിന്റെ ധർമ്മമാകുന്നു. മൂലവാക്യത്തിലെ അലങ്കാരം അതുപോലെ പകർത്തുകയല്ല, ഹാനിതട്ടാത്തവിധത്തിൽ വാക്യഭംഗിയോടുകൂടി ആശയം വരുത്തുകയാണ് വേണ്ടത്. സ്വാതന്ത്ര്യം അനുവദിക്കാത്തതാണെങ്കിലും മൂലത്തിൽ ഇല്ലാത്ത ആശയങ്ങൾ അസംഗതമായ രീതിയിൽ കൂട്ടിക്കലർത്തുകയോ കഠിനമായ ഭാഷ ഉപയോഗിക്കുകയോ ചെയ്യുന്നത് ഒരിക്കലും ആശാസ്യമായിരിക്കയില്ല.

പരാവർത്തനം ചെയ്യണമെന്നുദ്ദേശിക്കുന്ന ഭാഗത്തിന്റെ ആശയം പൂർണ്ണമായി മനസ്സിലാക്കുകയാണ് പരാവർത്തകൻ ആദ്യമായി വേണ്ടത്. അതിനുവേണ്ടി ഉദൃഷ്ട ഭാഗം പല തവണ വായിക്കേണ്ടിവന്നേക്കാം. ആശയം മനസ്സിലായിക്കഴിഞ്ഞാൽ, അർത്ഥം പറയുന്ന രീതിയിൽ, അതു സ്വന്തം വാക്യത്തിലെഴുതണം. പിന്നീട് അതു വേണ്ടവിധം പരിഷ്കരിച്ച് ലളിതമായ ഭാഷയിൽ വിശദീകരിച്ചാൽ പരാവർത്തനമായി. മൂലവാക്യത്തിലെ ആശയകേന്ദ്രം ഇന്നതാണെന്ന് ആദ്യം തന്നെ കണ്ടുപിടിക്കുന്നത് പരാവർത്തനത്തിനു വലിയ സഹായമായിരിക്കും.

“കണ്ണേ, മടങ്ങുക; കരിഞ്ഞമലിഞ്ഞുമാശു മണ്ണാകുമീ മലര വിസ്മൃതമാകുമിപ്പോൾ; എണ്ണിടുകാർക്കുമിതുതാൻ ഗതി; സാധ്യമെന്തു കണ്ണിരിനാൽ? അവനിവാഴ്കു കിനാവുകഷ്ടം!”
(വീണപുവ്)

ഈ പദ്യം പരാവർത്തനം ചെയ്തുന്നോക്കാം. ലോകത്തിന്റെ നശ്വരതയാണ്—ജീവിതത്തിന്റെ ക്ഷണികതയാണ്—പദ്യത്തിൽ പ്രതിപാദ്യമായ പ്രധാനാംശം. അതിനെ മറ്റംശങ്ങളെക്കൊണ്ട് ഉന്നിപ്പറയുകയാണു കവി ചെയ്യുന്നത്. ആദ്യമായി പദ്യത്തിന്റെ അർത്ഥം എഴുതാം.

“കണ്ണേ, പിൻതിരിയുക; ഈ പൂവു കരിഞ്ഞും അലിഞ്ഞും വേഗത്തിൽ മണ്ണായിത്തീരും. ഇതിന്റെ കഥ വിസ്മരിക്കപ്പെടുകയും ചെയ്യും. എല്ലാവരുടേയും ഗതി ഇതുതന്നെയാണ്. കരഞ്ഞതുകൊണ്ട് പ്രയോജനമില്ല. ലോകജീവിതം സ്വപ്നപ്രായമത്രെ.”

ഇതു പദ്യത്തിന്റെ പദാനുപദമായ ഒരു വിവർത്തനമേ ആകുന്നുള്ളൂ. പരാവർത്തനത്തിനു വേണ്ട ജീവൻ ഇതിൽ വന്നിട്ടില്ല താഴെ കാണാംവിധം നമുക്കിതു പരാവർത്തനം ചെയ്യാം.

‘കഷ്ടം! ലോകജീവിതം എത്ര ക്ഷണികം? എന്തൊന്നാണ് ഈ ലോകത്തിൽ ശാശ്വതമായിട്ടുള്ളത്? ഒരു കാലത്ത് ലോകത്തെ മയക്കിയിരുന്ന ഈ പൂവ് ഇതൾ താഴെ വീണു കിടക്കുന്നു. എനിക്ക് ഇതിന്റെ നേരെ നോക്കാൻ തോന്നുന്നില്ല. നോക്കുംതോറും എന്റെ കണ്ണു നിറയുന്നു. ഏതാനും നിമിഷങ്ങൾക്കുള്ളിൽ ഈ പൂവു കരിഞ്ഞോ അലിഞ്ഞോ മണ്ണോടുചേരും; അപ്രത്യക്ഷമാകും. നല്ല കാലത്ത് ഇതിന്റെ സൗരഭ്യപുരത്തിലും സൗന്ദര്യധാരണിയിലും മനം മയങ്ങി ഇതിനെത്തന്നെ ഉറ്റുനോക്കിക്കൊണ്ട് നിന്നിരുന്ന ആളുകൾ, ഇതിന്റെ കഥ തന്നെ മറന്നു കളയും. ഈ പൂഷ്പത്തിന്റെ ജീവിതം മനുഷ്യന് ഒരു ഗുണപാഠമാണ്. എന്തുകൊണ്ടെന്നാൽ അവന്റെ നിലയും ഇതിൽനിന്നു ഭിന്നമല്ല. അവനും ഇന്നോ നാളെയോ മണ്ണോടു ചേരേണ്ടവനാണ്. മരണത്തിൽ അനുശോചിക്കുന്നതും, കണ്ണീർ പൊഴിക്കുന്നതും, വാസ്തവമാലോചിച്ചാൽ നിരർത്ഥതമാകുന്നു. ഇഹലോകജീവിതം സ്വപ്നതുല്യമെന്നു പറഞ്ഞാൽ പോരാ, ഒരു സ്വപ്നംതന്നെയാണ്. ആലോചിക്കുമ്പോൾ എത്ര ദുഃഖജനകം!’

മേൽകാണിച്ച പദ്യം ഇതുപോലെ മാത്രമേ പരാവർത്തനം ചെയ്യാവൂ എന്നില്ല; എല്ലാവരും പരാവർത്തനം ചെയ്യുന്നത് ഒരുപോലെയിരിക്കണമെന്നു നിർബന്ധവുമില്ല. ഒരു മാതൃകകാണിച്ചു എന്നു മാത്രമെയുള്ളൂ. രണ്ട് പദ്യങ്ങൾകൂടി പരാവർത്തനം ചെയ്തു കാണിക്കാം.

“ക്രിസ്തുദേവന്റെ പരിത്യാഗശീലവും സാക്ഷാൽ കൃഷ്ണനാം ഭഗവാന്റെ ധർമ്മരക്ഷോപായവും, ബുദ്ധന്റെ യഹിംസയും, ശങ്കരാചാര്യരുടെ ബുദ്ധിശക്തിയും, രന്തിദേവന്റെ ദയാവായ്പും, ശ്രീഹരിശ്വരനുള്ള സത്യവും, മുഹമ്മദിൻ-സ്വൈഥര്യുമൊരാളിൽച്ചേർന്നൊത്തുകാണണമെങ്കിൽ, ചെല്ലുവിൻ ഭവാന്മാരെൻ ഗുരുവിൻ നികടത്തിൽ അല്ലായ്കിലവിടുത്തെച്ചരിത്രം വായിക്കുവിൻ.”
(എന്റെ ഗുരുനാഥൻ)

പരാവർത്തനം

“എന്റെ ഗുരുപാദർ അസാധാരണമായ മാഹാത്മ്യത്തോടുകൂടിയ ഒരു ദിവ്യനാകുന്നു. ഉത്തമങ്ങളായ സകല ഗുണങ്ങളും ഇങ്ങനെ തികഞ്ഞ ഒരു മഹാപുരുഷൻ ഉണ്ടായിട്ടുണ്ടോ എന്നു സംശയമാണ്. മനുഷ്യന് പാപമോചനം നല്കുവാൻ ജീവിതം കരുശിൽ അർപ്പിച്ച ക്രിസ്തുദേവന്റെ ആത്മത്യാഗം പ്രസിദ്ധമാണ്; ധർമ്മത്തെ സംരക്ഷിക്കുവാൻ കർമ്മവും ഉപദേശവുംകൊണ്ട് യതിച്ച അഷ്ടൗശ്വര്യസിദ്ധിയോടുകൂടിയ ശ്രീകൃഷ്ണന്റെ ഉപായം അതുതന്നെ ജനകമത്രെ; ബുദ്ധന്റെ ജീവിതം മാനസികവും വാചികവും കായികവുമായ അഹിംസാവ്രത്തിന് ഉത്തമോദാഹരണമാകുന്നു; ശങ്കരാചാര്യർ മനുഷ്യബുദ്ധിശക്തിയുടെ മാനദണ്ഡമാണെന്നു ആരും സമ്മതിക്കും; സർവ്വജീവജാലങ്ങൾക്കും സുഖം ആശംസിക്കുകയും ലോകത്തിലെ ദുഃഖം മുഴുവനും സ്വാത്മാവിൽ അർപ്പിക്കുവാൻ പ്രാർത്ഥിക്കുകയും ചെയ്ത രന്തിദേവന്റെ ദയ അലോകസാധാരണം തന്നെ; ചണ്ഡാളദാസ്യംപോലും സ്വീകരിച്ച ഹരിശ്വരന്റെ സത്യനിഷ്ഠയെക്കുറിച്ച് എത്ര പ്രശംസിച്ചാലും അധികമാവുകയില്ല. നബിയുടെ ആത്മസ്വൈര്യവും എല്ലാവരുടേയും അതുതാദരങ്ങൾക്ക് പാത്രമായിട്ടുണ്ട്; എന്നാൽ ഈ ഗുണങ്ങളെല്ലാം തികഞ്ഞ ഒരാൾ ഇന്ന് ജീവിച്ചിരിപ്പുണ്ട്; എന്റെ വന്ദ്യഗുരു. ആ ആരാധ്യപുരുഷന്റെ സന്ദർശനത്തിന് ഭാഗ്യം സിദ്ധിച്ചിട്ടില്ലെങ്കിൽ, നിങ്ങൾ അദ്ദേഹത്തിന്റെ പുണ്യചരിത്രം വായിച്ചു നോക്കുവിൻ; ഞാൻ പറഞ്ഞത് പരമാർത്ഥമാണെന്നു ബോധ്യമാകും.”

മൂലം

“സാധിച്ചവേഗമഥവാ നിജ ജന്മകൃത്യം സാധിച്ചുർപോട്ടിഹ; സദാ നിശി പാന്നഥപദം ബാധിച്ചു രൂക്ഷശില വാഴ്ത്തിൽനിന്നു മേഘ-ജ്യോതിസ്സുതൻ ക്ഷണികജീവിതമല്ലീ കാമ്യം?”
(വീണപുവ്)

പരാവർത്തനം

“സജ്ജനങ്ങൾ ആയുസ്സിന്റെ ദൈർഘ്യത്തെ അളക്കുന്നത്, ജീവിച്ചിരിക്കുന്ന ദിവസങ്ങളെണ്ണിയിട്ടല്ല, ചെയ്തു തീർക്കുന്നപ്രവൃത്തികളെ കണക്കാക്കിയിട്ടാണ്. മറ്റുള്ളവർക്കു യാതൊരുപകാരവും ചെയ്യാതേയും, തങ്ങളുടെ ജീവിതത്തിന്റെ ഉദ്ദേശ്യത്തെപ്പറ്റി ചിന്തിക്കാതേയും ഭ്രമിക്കു ഭാരമായി വളരെക്കാലം ജീവിച്ചിരിക്കുന്നതെന്തിന്? കർത്തവ്യം യഥായോഗ്യം നിർവ്വഹിച്ചാൽ അകാലമരണത്തിൽപോലും ഖേദിക്കേണ്ട ആവശ്യമില്ല. ഇടയ്ക്കു മിന്നി മറയുന്ന മിന്നൽപ്പിണരിന്റെ ജീവിതം ക്ഷണികമാണെങ്കിലും, ഇരുട്ടത്തു വഴി തിരിച്ചറിയാതെ കിടന്നുഴലുന്ന യാത്രക്കാർക്കു രണ്ടടിയെങ്കിലും മുന്നോട്ടുനടക്കാൻ അത് സഹായമായിത്തീരുന്നു. നേരെമറിച്ച്, വഴിമദ്ധ്യത്തിൽ കാണുന്ന കൂർത്തകല്ല് വളരെക്കാലം കിടക്കുന്നുണ്ടെങ്കിലും, വഴിപോക്കരുടെ കാലടികളെ വേദനിപ്പിക്കുകയും അവരുടെ കാൽച്ചവിട്ടേൽക്കുകയും മാത്രമേ ചെയ്യുന്നുള്ളൂ. മറ്റുള്ളവരെ ഉപദ്രവിച്ചും സ്വയം അപമാനം സഹിച്ചും വളരെക്കാലം ജീവിക്കുന്നതിനേക്കാൾ, അല്പകാലത്തെ ജീവിതത്തിനിടയിൽ തന്നാലാവുന്നവിധം പരോപകാരം ചെയ്ത് ലോകത്തോടു യാത്രപറയുന്നതല്ലേ കാമ്യമായിട്ടുള്ളത്?”

അഭ്യാസം ൩൩

1. ‘നിത്യം ജ്വലിപ്പൊരു പരാർക്കനെ നേർത്തുനോക്കിക്കത്തിപ്പൊടിഞ്ഞമിഴിയിൽ പ്രഭതന്നെ കാണാം; അത്യന്തകോമളതയാർന്ന മതപ്രസൂനം കുത്തിച്ചതയ്ക്കിൽ മണമോ മധുവോ ലഭിക്കും’
2. ‘ഒരല്ലലില്ലെങ്കിലെന്നിങ്ങ കല്ലായിരിക്കുവാനാണിനിമേലിലിഷ്ടം; മരിച്ചിടും മർത്യതയെന്തിനാണു കരഞ്ഞിടാനും കരയിച്ചിടാനും.’
3. ‘ആത്മീയവും അനാത്മീയവുമായ രണ്ടു പ്രതികൂലശക്തികളുടെ ഒരു യുദ്ധരംഗമാണ് മനുഷ്യൻ. ഒന്ന്, ജീവിതത്തെ പ്രകാശത്തിലേയ്ക്കും മറ്റേത്, തമസ്സിലേയ്ക്കും വലിച്ചുകൊണ്ടുപോകുന്നു. ജീവിതമെന്നു പറയുന്നതുതന്നെ ഈ ഭിന്നശക്തികളുടെ അന്യോന്യമത്സരമാണെന്നു പറയാം.’
4. ‘പാരേ, നരർക്കഹേഹ! നീയൊരു നാകമായിത്തീരേണമെന്നു കരുതി ദ്രഹിണൻ ചമച്ചു; രേ രേ, മുരേ, കൊടിയരാക്ഷസി, നീ കടന്നു നേരേതുമറ്റുതിരുടൻ നിരയത്വമേകി.’

വാക്യവിഭാഗം

IV

മഹാവാക്യം

1. രണ്ടുതരത്തിലുള്ള വാക്യങ്ങളെക്കുറിച്ച് മുൻപു തന്നെ വിവരിച്ചു കഴിഞ്ഞിട്ടുണ്ട്: അംഗവാക്യമില്ലാത്ത ചുർണ്ണിക, അംഗവാക്യത്തോടുകൂടിയ അംഗിവാക്യമായ സങ്കീർണ്ണകം. 'ശാസ്ത്രം മനുഷ്യബുദ്ധിയെ വികസിപ്പിക്കുന്നു'— ഇതൊരു ചുർണ്ണികവാക്യമാണല്ലോ. ഒരാളെയും ആഖ്യാതനും മാത്രമേ ഇതിലുള്ള 'ശാസ്ത്രം മനുഷ്യബുദ്ധിയെ വികസിപ്പിക്കുന്നു' മനുഷ്യൻ ആ അനുഗ്രഹം വേണ്ടവിധത്തിൽ എപ്പോഴും വിനിയോഗിക്കുന്നില്ലെന്ന് ആക്ഷേപം ഉണ്ട്— ഈ വാക്യത്തിലാകട്ടെ, മുൻ ആഖ്യാതനും മുൻ ആഖ്യാതനും അടങ്ങിയിരിക്കുന്നു: 'ശാസ്ത്രം, വികസിപ്പിക്കുന്നു', 'മനുഷ്യൻ, വിനിയോഗിക്കുന്നില്ല', 'ആക്ഷേപം, ഉണ്ട്'. 'എങ്കിലും' എന്ന ഘടകം പ്രഥമവാക്യത്തെ ദ്വിതീയവാക്യത്തോടു ബന്ധിപ്പിച്ച് അതിന്റെ അംഗമാക്കിയിരിക്കുന്നു. 'എന്നു' എന്ന ഘടകം ദ്വിതീയവാക്യത്തെ തൃതീയവാക്യത്തോടു ഇണക്കി അതിന്റെ അംഗമാക്കിയിരിക്കുകയാണ്. ഒടുവിലെ വാക്യം മറ്റൊന്നിന്റെ അംഗമല്ല; അത് അംഗിയാകുന്നു. രണ്ടാംഗവാക്യം കലർന്ന ഈ അംഗിവാക്യം സങ്കീർണ്ണകമാണ്. അംഗിവാക്യത്തിലെ ആഖ്യാതം മാത്രമേ സങ്കീർണകത്തിൽ സ്വതന്ത്രമായി നിലുണുളളൂ; അംഗവാക്യവ്യാതങ്ങൾ അസ്വതന്ത്രങ്ങളാണ്, അന്യപദത്തിൽ അന്വയിക്കുന്നവയാണ്.

2. മറ്റൊരു തരത്തിലുള്ള വാക്യങ്ങളാണ് ഈ സന്ദർഭത്തിൽ നിങ്ങൾക്കു പരിചയപ്പെടാനുള്ളത്. 'പശു ചത്തു; പാലിലെ പുളി പോയില്ല'— 'ചത്തു', 'പോയില്ല', ഈ രണ്ടാഖ്യാതവും മുറ്റുവിനയാണല്ലോ. ഒന്ന് മറ്റൊന്നിൽ അന്വയിക്കുന്നില്ല. എന്നാലും അവിഭാജ്യമായ ഒരാശയത്തിന്റെ ഭാഗങ്ങളാണ് ഇവിടെ ചേർന്നിരിക്കുന്നത്. കാര്യം കഴിഞ്ഞിട്ടും അതിനോടുചേർന്നു നിൽക്കുന്ന ഹൃദയമല്ലാത്ത ഓർമ്മ അവശേഷിക്കുന്നു എന്ന ആശയമാണ് ഈ ശൈലി സൂചിപ്പിക്കുന്നതെന്നു ഗ്രഹിക്കുമ്പോൾ പശുവിനേയും പാലിനേയും സംബന്ധിക്കുന്ന വാക്യഭാഗങ്ങളുടെ അർത്ഥം പരസ്പരബദ്ധങ്ങളാണെന്നു നല്ല പോലെ വ്യക്തമാവും. പ്രഥമവാക്യത്തിലെ ആഖ്യാതം സ്വതന്ത്രക്രിയയാണെങ്കിലും, ആശയം പൂർണ്ണമായിക്കഴിഞ്ഞില്ലെന്നും, വാക്യം അവസാനിച്ചില്ലെന്നും, സൂചിപ്പിക്കുവാനാണ് പൂർണ്ണവിരാമചിഹ്നമായ 'ബിന്ദു' ചേർക്കുന്നത്. അർദ്ധവിരാമചിഹ്നം ആണ്, ക്രിയാ സ്വഭാവത്താൽ സ്വതന്ത്രമായിത്തോന്നിയാലും ആശയബന്ധത്താൽ അങ്ങനെയല്ലാത്ത വാക്യങ്ങളുടെ ഒടുവിൽ ചേർക്കേണ്ടത് എന്നു ഗ്രഹിക്കണം. മുകളിൽ ബിന്ദുവും താഴെ കോമയും ഇട്ടാൽ അർദ്ധവിരാമചിഹ്നമായി. ഉദാഹരണത്തിൽ നിന്ന് ഒരു തത്ത്വം മനസ്സിലാക്കാം. ജന്മജനകഭാവം, കാര്യകാരണഭാവം, മുതലായ ബന്ധങ്ങളാൽ അവിഭാജ്യമായിരിക്കുന്ന ആശയങ്ങളെ പ്രകാശിപ്പിക്കുന്ന വാക്യങ്ങൾ ക്രിയാസ്വഭാവംകൊണ്ടു സ്വതന്ത്രമായി നിന്നാലും ഏകമായി ഗണിക്കേണ്ടതാണ്. ഇങ്ങനെയുള്ളവ മഹാവാക്യങ്ങളാകുന്നു. 'പശു ചത്തു; പാലിലെ പുളിപോയില്ല'—എന്ന ഉദാഹരണം മഹാവാക്യമത്രെ.

3. മഹാവാക്യങ്ങളിലെ ഓരോ വാക്യവും അംഗിയാണ്; പ്രധാനമാണ്. അത് മുറ്റുവിനയാലാണല്ലോ അവസാനിക്കുന്നത്. ആകാംക്ഷ അവസാനിച്ചിട്ടില്ലെന്നു വ്യക്തമാക്കാൻ അർദ്ധവിരാമചിഹ്നം പൂർവ്വവാക്യത്തിന്റെ ഒടുവിൽ ചേർക്കുന്നതു വായനക്കാർക്കു സഹായമായിത്തീരും. ആശയബന്ധം ദ്വോതിപ്പിക്കുന്ന 'എന്നാൽ', 'എന്നാലും', 'എന്നിട്ടും', 'പക്ഷേ', 'എങ്കിലും' ഇത്യാദിശബ്ദങ്ങൾ സന്ദർഭോചിതം ചേർക്കുന്നതും അർത്ഥഗ്രഹണത്തിന് എളുപ്പമുണ്ടാക്കും. ഘടകപദങ്ങൾ പ്രയോഗിക്കാതെത്തന്നെ ആശയബന്ധം വ്യക്തമാവുന്ന ദിക്കിലൊന്നും അവ ചേർക്കണമെന്നില്ല. അടുത്തടുത്ത് ഘടകപദങ്ങളുടെ ആവർത്തനം അഭൈചിത്ര്യത്തിനു വഴിവെയ്ക്കും. 'പശു ചത്തു; എന്നിട്ടും പാലിലെ പുളി പോയില്ല', എന്ന് ഉദാഹരണവാക്യം തന്നെ ഘടകപദം ചേർത്തു വികസിപ്പിക്കാവുന്നതാണ്.

4. വ്യാപാരസാമ്യം, സംഗ്രഹണസൗകര്യം മുതലായ കാരണങ്ങളാൽ സ്വതന്ത്രവാക്യങ്ങൾ ചേർത്തു മഹാവാക്യങ്ങൾ രചിക്കുന്നതു സാധാരണമാണ്. 'കയിൽ പാടുന്നു', 'മയിൽ ആടുന്നു'. ഈ ചുർണ്ണികകളുടെ ആശയങ്ങൾക്ക് അവിഭാജ്യമായ ബന്ധമൊന്നുമില്ല. 'കയിലിനു പാട്ടിലാണു സാമർത്ഥ്യം; മയിലിന് ആട്ടത്തിലാണ്' എന്നു പറഞ്ഞാൽ ആ പക്ഷികളുടെ ഗുണങ്ങളിലുള്ള അന്തരം സൂചിപ്പിക്കുന്ന മഹാവാക്യമാകും. ഇങ്ങനെയല്ലാതെ 'കയിൽ പാടുകയും മയിൽ ആടുകയും ചെയ്യുന്നു' എന്നു പ്രസ്തുതവാക്യങ്ങളെ ഉദ്ഗ്രഹിച്ചാലും മഹാവാക്യംതന്നെ. വേറെ ഉദാഹരണം.

- i. ഒരിടത്തു സൂര്യൻ ഉദിക്കുകയും മറ്റൊരിടത്തു ചന്ദ്രൻ അസ്തമിക്കുകയും ചെയ്യുന്നു.
- ii. കവി പദങ്ങളാൽ ചിത്രം രചിക്കുകയും ആലേഖ്യകാരൻ രേഖകളാൽ കാവ്യം ചമയ്ക്കുകയും ചെയ്യുന്നു.

(ഈ മാതാരിലുള്ള മഹാവാക്യങ്ങൾ അപഗ്രഥിക്കുമ്പോൾ അവ സ്വതന്ത്രവാക്യങ്ങൾ ചേർന്നുണ്ടായവയാണെന്നു ബോധ്യമാവും. 'കവി—രചിക്കുന്നു', ആലേഖ്യകാരൻ—ചമയ്ക്കുന്നു', എന്നാണല്ലോ വാക്യരൂപങ്ങൾ. ഇവയെ, ഉദ്ഗ്രഥിക്കുന്നതിനു 'രചിക്കുക', 'ചമയ്ക്കുക', ഈ വ്യാപാരങ്ങളെ 'ചെയ്യുന്നു' എന്ന മുറ്റുവിനയിൽ അന്വയിക്കത്തക്കവണ്ണം സമുച്ചയിച്ചിരിക്കുകയാണ്. 'ഉ' എന്ന ഘടകമാണ് സമുച്ചയത്തിനു പ്രയോഗിക്കുന്നത്.)

അഭ്യസനം നർ

- I ചുർണ്ണികയ്ക്കും സങ്കീർണ്ണകത്തിനും തമ്മിലെന്താണ് അന്തരം? (ഉദാഹരണവും വിവരണവും വേണം).
- II സങ്കീർണ്ണകവും മഹാവാക്യവും തമ്മിൽ എന്താണ് വ്യത്യാസം? (ഉദാഹരണവും വിവരണവും വേണം)
- III സമുച്ചയിച്ച് മഹാവാക്യമാക്കുക:-
 - (i) ധർമ്മം വർദ്ധിക്കുന്നു. അധർമ്മം ക്ഷയിക്കുന്നു.
 - (ii) സമാധാനം ആശാസ്യമാണ്. സമരം അനാശാസ്യമാണ്.
 - (iii) മേഘസന്ദേശം മനോഹരമായ ഖണ്ഡകാവ്യമാകുന്നു. ശാകന്തളം വിശ്വോത്തരമായ നാടകമാകുന്നു.

IV ആശയങ്ങൾക്ക് അവിഭാജ്യബന്ധമുണ്ടെങ്കിൽ മാത്രം യഥാസ്ഥാനം അർത്ഥവിരാമചിഹ്നമിടുക. ഇല്ലെങ്കിൽ ബിന്ദുവും:-

- (i) പക്ഷികൾ പറക്കുന്നു പശുക്കൾ പൂല്ലു തിന്നുന്നു കൃഷിക്കാർ ഞാറ്റു നട്ടുന്നു.
- (ii) കൊട്ടാരക്കരത്തമ്പുരാൻ രാമനാട്ടത്തിന്റെ നിർമ്മാതാവുതന്നെ എന്നാൽ കോട്ടയത്തുതമ്പുരാനാണ് ആ പ്രസ്ഥാനത്തെ പരിഷ്കരിച്ചതും വികസിപ്പിച്ചതും.
- (iii) മഴ നിന്നു എന്നാലും മരത്തിൽനിന്നു വെള്ളം ഇറ്റിറ്റു വീഴുന്നുണ്ട്.

V സങ്കീർണ്ണകത്തേയും മഹാവാക്യത്തേയും * + ഈ ചിഹ്നങ്ങൾകൊണ്ടു യഥാക്രമം അടയാളപ്പെടുത്തുക:

- (i) ലോകത്തിൽ നിഷ്പ്രയോജനമായിട്ടു ഒന്നു മില്ലത്രെ; എന്നാൽ പണിയെടുക്കാത്ത കൈ വ്യർത്ഥം തന്നെയാണ്.
- (ii) ലോകത്തിൽ നിഷ്പ്രയോജനമായിട്ടൊന്നുമില്ലെന്നു പറയാറുണ്ടെങ്കിലും പണിയെടുക്കാത്ത കൈ വ്യർത്ഥം തന്നെയാണ്.
- (iii) അശോകൻ യൗവനാരംഭത്തിൽ ക്രൂരനും സാഹസികനും ആയിരുന്നു; അചിരേണ അദ്ദേഹം ദയാലുവും വിവേകിയും ആയിത്തീർന്നു.

5. മഹാവാക്യങ്ങൾ അപഗ്രഥിക്കുന്ന രീതിയാണു താഴെ കാണിക്കുന്നത്.

- (i) വ്യവസായം വർദ്ധിച്ചു; എന്നാലും, ദാരിദ്ര്യം കുറഞ്ഞില്ല.
 - A. വ്യവസായം വർദ്ധിച്ചു; സ്വതന്ത്രവാക്യം. വ്യവസായം—ആഖ്യ, കർത്താവ്. വർദ്ധിച്ചു—ആഖ്യാതം.
 - B. എന്നാലും, ദാരിദ്ര്യം കുറഞ്ഞില്ല. സ്വതന്ത്രവാക്യം. എന്നാലും—ഘടകം. പൂർവ്വവാക്യത്തിനും ഉത്തമവാക്യത്തിനും തമ്മിലുള്ള ആശയബന്ധം ദ്വോതിപ്പിക്കുന്നു. ദാരിദ്ര്യം—ആഖ്യ, കർത്താവ്. കുറഞ്ഞില്ല—ആഖ്യാതം.

[മഹാവാക്യം]

- (ii) A. നാം രാഷ്ട്രഭാഷയായ ഹിന്ദി ഉത്സാഹപൂർവ്വം പഠിക്കണം;
 - B. പക്ഷേ, മാതൃഭാഷയായ മലയാളത്തിന്റെ കാര്യം ഒരിക്കലും വിസ്മരിക്കരുത്.
 - A. (അംഗിവാക്യം) നാം—ആഖ്യ, കർത്താവ്. ഹിന്ദി—കർമ്മം. രാഷ്ട്രഭാഷയായ—കർമ്മപരിച്ഛേദം. പഠിക്കണം—ആഖ്യാതം. ഉത്സാഹപൂർവ്വം—ആഖ്യാതപരിച്ഛേദം.
 - B. (അംഗിവാക്യം) പക്ഷേ,—ഘടകം. പൂർവ്വോത്തരവാക്യങ്ങൾക്കു തമ്മിലുള്ള ആശയബന്ധം ദ്വോതിപ്പിക്കുന്നു. നാം—(പൂർവ്വവാക്യത്തിൽ നിന്ന് അദ്ധ്യാപരിക്കണം—ഈ പദം) ആഖ്യ, കർത്താവ്. മലയാളം—കർമ്മം. മാതൃഭാഷയായ—കർമ്മപരിച്ഛേദം. വിസ്മരിക്കരുത്—ആഖ്യാതം. ഒരിക്കലും—ആഖ്യാതപരിച്ഛേദം.

[മഹാവാക്യം]

- (iii) A. ക്രോധമല്ലോ യമനായതുനിർണ്ണയം;
 - B. ക്രോധം പരിത്യജിക്കേണം ബുദ്ധജനം.
 - A. (അംഗിവാക്യം) ക്രോധം—ആഖ്യ, കർത്താവ്. അല്ലോ—ആഖ്യാതം. യമനായത്—ആഖ്യാതപൂരകം. നിർണ്ണയം—ആഖ്യാതപരിച്ഛേദം.
 - B. (അംഗിവാക്യം) ബുദ്ധജനം—ആഖ്യ, കർത്താവ്. ക്രോധം—കർമ്മം. പരിത്യജിക്കേണം—ആഖ്യാതം.

[മഹാവാക്യം]

(പരിച്ഛേദം എന്നതിനുപകരം വിശേഷണം എന്നെഴുതിയാലും മതി.)

അഭ്യസനം നഠ

- I. അപോദ്ധരിക്കുക:-
 - (i) മനുഷ്യൻ കാത്തുനിൽക്കുന്നു; പക്ഷേ, കാലം കടന്നുപോകുന്നു.
 - (ii) കഷ്ടപ്പെട്ടപ്പുരുഷനെൊരു നാലഞ്ചുകൊല്ലം കഴിച്ചാൻ; ദിഷ്ടക്കേടാൽ വരവതു പരിഹാരമില്ലാത്തതല്ലോ.
 - (iii) പാരിച്ച വെയ്ലിൻ തണൽ പാനമനുത്സവം; പാരിത്യബത്തിന്നുഴലാദികാരണം.
 - (iv) അധിക കാലതാമസംകൂടാതെ, അയൽരാജ്യത്തിലെ ഒരു രാജാവ് രാജ്യം ആക്രമിക്കുകയും അന്നുണ്ടായ ഭയങ്കരയുദ്ധത്തിൽ അദ്ദേഹം മൃതനാകയും ചെയ്തു.
 - (v) ഒരല്ലലില്ലെങ്കിലെന്നിങ്ങ കല്ലായിരിക്കുവാനാണിനി മേലിലിഷ്ടം; മരിച്ചിട്ടും മർത്യ്യതയെന്തിനാണു കരഞ്ഞിടാനും കരയിച്ചിടാനും.
 - (vi) രാജാക്കളേയും പ്രജയായ് ഗണിക്കും രാജാവെരാജുണ്ടു;വിടത്തെ മുൻപിൽ കമ്പിട്ടു നിൽക്കേണ്ടിവരുന്ന പാരിൽ കനിഞ്ഞവനും കനിയിച്ചവനും.
 - (vii) വാക്യവൈചിത്ര്യത്തിൽ മനസ്സീരുത്തണം; അല്ലെങ്കിൽ ബന്ധിക വളരെ അസുന്ദരമായിത്തീരും.
 - (viii) അനുദിനം വർദ്ധിക്കുന്ന സാങ്കേതിക ജ്ഞാനത്താൽ വ്യവസായം പുരോഗതി പ്രാപിക്കുമ്പോൾ നാട്ടിലെ സാമ്പത്തികസ്ഥിതി നന്നാവുമെന്നും ദാരിദ്ര്യം തീരെ നശിക്കുമെന്നും അർത്ഥശാസ്ത്രപണ്ഡിതന്മാർ വിശ്വസിച്ചിരുന്നു; എന്നാൽ ദരിദ്രന്മാരുടെ നില പൂർവ്വാധികം ദയനീയമായിത്തീർന്നതേയുള്ളൂ.
- II. താഴെ എഴുതുന്ന ഘടകപദങ്ങളിൽ ഏതെങ്കിലും യഥാസ്ഥാനം ചേർക്കുക.
 - പക്ഷേ, എന്നാലും, നേരെമറിച്ച്, പ്രത്യേക, എന്നാൽ, പിന്നയോ, അല്ലാതെ.
 - (i) നമ്മുടെ കർഷകന്മാർ അഭ്യസ്തവിദ്യരല്ല;— അവർ സംസ്കാരശൂന്യരല്ല.
 - (ii) ധനം സമ്പാദിക്കുവാനല്ല വിഷമം; അതു യഥാഹം വിനിയോഗിക്കാനാണ്.
 - (iii) ശത്രുവാണെന്നു കരുതി ഒരാളെ ആപത്തിൽ ഉപദ്രവിക്കരുത്;—തന്നാൽ കഴിയുന്ന സഹായം ചെയ്യണം.
 - (iv) മഴവീലുകണ്ടപ്പോൾ മഴപെയ്യുമെന്നു കരുതിയ കർഷകൻ ആഹ്ലാദിച്ചു;—ഒരു തുള്ളി മഴ പെയ്യില്ല.
 - (v) കർമ്മത്തിൽ മാത്രമേ നിനക്കു് അധികാരമുള്ളു;—ഫലത്തിലില്ല.
 - (vi) ഗുരു ബുദ്ധിമാനും ബുദ്ധിഹീനനും ഒരുപോലെ വിദ്യ ഉപദേശിക്കുന്നു;—രണ്ടുപേരും അതു തുല്യമായി ഗ്രഹിക്കുന്നില്ല.

കാലം

1. ക്രിയയ്ക്ക് ആധാരമായ കാലം കുറിക്കുവാൻ കൃതിരൂപത്തിൽ ഭേദം വരുത്തുന്നതിനു ചില പ്രത്യയങ്ങളുണ്ട്. 'പാടും', 'പാടുന്നു', 'പാടി' ഇത്യാദി പദങ്ങൾ നോക്കുക. 'പാട്' എന്ന ധാതുവിൽ ഭാവി, വർത്തമാനം, ഭൂതം, ഈ കാല വിശേഷം ദ്യോതിപ്പിക്കുവാൻ യഥാക്രമം 'ഉം', 'ഉന്നു', 'ഇ' എന്നു പ്രത്യയം ചേർത്തിരിക്കുന്നു. 'ഉഴും', 'ഉഴുന്നു', 'ഉഴുത്ത്', ഈ കൃതികളുടെ ധാതു 'ഉഴ്' എന്നാണ്. ഭാവിയുടേയും വർത്തമാനത്തിന്റേയും അർത്ഥം കുറിക്കാൻ ചേർത്തിട്ടുള്ളത് യഥാക്രമം 'ഉം', 'ഉന്നു' ഈ പ്രത്യയങ്ങൾ തന്നെ. ഭൂതകാലപ്രത്യയമായി ഈ ധാതുവിൽ വരുന്നത് 'തു' ആകുന്നു. കാലപ്രത്യയങ്ങൾ താഴെ കാണിക്കുന്നവയാണ്.

<u>ഭൂതം</u>	<u>വർത്തമാനം</u>	<u>ഭാവി</u>
ഇ	ഉന്നു	ഉം
തു		

2. ധാതു വ്യഞ്ജനാന്തമാണെങ്കിൽ ഭൂതകാലദ്യോതകമായി 'ഇ' എന്ന പ്രത്യയമാണ് സാമാന്യമായി വരുന്നത്. (ചില്ലുകൾ വ്യഞ്ജനങ്ങളാണെങ്കിലും ചില്ലന്തങ്ങൾ ഈ നിയമത്തിനു വിധേയമല്ല.)

ഉദാ:-

<u>ധാതു</u>	<u>ഭൂതപ്രത്യയം</u>	<u>സിദ്ധരൂപം</u>
അനങ്	ഇ	അനങ്ങി
ഇളക്	ഇ	ഇളകി
പോ	ഇ	പോയി
പുക	ഇ	പുകി

3. ചില്ലന്തങ്ങളായ ധാതുക്കളോടു ഭൂതകാലാർത്ഥം കുറിക്കുവാൻ 'തു' പ്രത്യയം ചേർക്കുന്നു.

ഉദാ: കൺ + തു = കൺ + ടു = കണ്ടു. (സന്ധിയിൽ വരുന്നമാറ്റം)
 തിൻ + തു = തിൻ + നു = തിന്നു. " "
 കേൾ + തു = കേട് + തു = കേട് + ടു = കേട്ടു " "
 തോല് + തു = തോറ്റു. " "

4. സ്വരാന്തധാതുക്കളിലും ഭൂതകാല പ്രത്യയമായി ചേർക്കുന്നത് 'തു' ആണ്.

<u>ധാതു</u>	<u>പ്രത്യയം</u>	<u>സിദ്ധരൂപം</u>	
തൊഴു	തു	തൊഴുതു	
കൊടു	തു	കൊടുത്തു	(കാരിതധാതു വാക്യാൽ ദ്വിത്വം)
വര +	തു	വരച്ചു	(ചകാരമാദേശം)

ഇങ്ങനെ പ്രത്യയങ്ങളെ സംബന്ധിച്ച സാമാന്യജ്ഞാനം ജനിക്കുവാൻ ചില നിയമങ്ങളും ഉദാഹരണങ്ങളും കാണിച്ചുവെന്നേയുള്ളൂ. ഈ നിയമങ്ങൾക്കു വിധേയമാവാത്ത അനേകം ധാതുക്കളുണ്ട്. 'പുക' വ്യഞ്ജനാന്തമാണെങ്കിലും 'പുകു', എന്നാണ് ഭൂതകാലരൂപം. തു പ്രത്യയമാണിതിൽ. അതു ക കാരത്തിൽ ലയിക്കുകയും ആ അന്ത്യവ്യഞ്ജനം ഇരട്ടിക്കുകയും ചെയ്തിരിക്കുന്നു. 'അരുൾ', 'ഉരുൾ',—ഈ രണ്ടു ധാതുക്കളും ചില്ലന്തങ്ങളാണ്. 'അരുളി', 'ഉരുണ്ടു', എന്നു ഭൂതകാലരൂപം ഭിന്നമായിരിക്കുന്നു. ആദ്യത്തേതിൽ 'ഇ'യും രണ്ടാമത്തേതിൽ 'തു'വുമാണ് പ്രത്യയമെന്നു വ്യക്തമാണല്ലോ. വിദ്യാർത്ഥികൾക്കുള്ള ഈ വ്യാകരണത്തിൽ എല്ലാ നിയമങ്ങളും അവയ്ക്കുള്ള അപവാദങ്ങളും ഉത്സർഗ്ഗാപവാദവിധികളുടെ യുക്തികളും വിവരിക്കുന്നില്ല. ക്രിയകളുടെ കാലവും അതു ദ്യോതിപ്പിക്കുന്ന പ്രത്യയങ്ങളും ഗ്രഹിക്കുവാൻ ഇത്രമാത്രം മതി.

5. കാരിതം, അകാരിതം എന്നു കേവല ക്രിയകൾക്ക് രണ്ടു വിഭാഗമുണ്ടെന്നു പഠിച്ചിട്ടുണ്ടല്ലോ. ധാതു കാരിതമാണെങ്കിൽ സ്വരാദിയായ പ്രത്യയം ചേർക്കുന്നതിനു മുമ്പ് 'ക്ക്' ഇടനിലയായിവരും. വർത്തമാനത്തേയും ഭാവിയേയും കുറിക്കുന്ന പ്രത്യയങ്ങൾ സ്വരാദികളാകയാൽ, ഈ വിധി ഈ സന്ദർഭത്തിൽ ഗ്രഹിച്ചിരിക്കണം.

ഉദാ:-

<u>വർത്തമാനം</u>	<u>ഭാവി</u>
കേൾ + ക്ക് + ഉന്നു = കേൾക്കുന്നു.	കേൾ + ക്ക് + ഉം = കേൾക്കും.
കിട + ക്ക് + ഉന്നു = കിടക്കുന്നു.	കിട + ക്ക് + ഉം = കിടക്കും.

അകാരിതമാണെങ്കിൽ ഈ ഇടനില വേണ്ട.

ഉദാ:-

അനങ് + ഉന്നു = അനങ്ങുന്നു.	അനങ് + ഉം = അനങ്ങും.
കട + ഉന്നു = കടയുന്നു.	കട + ഉം = കടയും.

6. ഭാവിയെക്കുറിക്കുന്ന മറ്റൊരു പ്രത്യയമാണ് 'ഉ'. അവധാരണം മുതലായ അർത്ഥവിശേഷങ്ങൾകൂടി ഇതു സ്മരിപ്പിക്കും. പ്രത്യയ സ്വരം ഹ്രസ്വമാണെങ്കിലും ദീർഘലിപ്പിച്ചാണ് ക്രിയകളിൽ ചേർക്കുന്നത്.

ഉദാ:-

ധർമ്മമേ ജയിക്കൂ. സത്യമേ നിലനിൽക്കൂ.

7. ഭാവ്യർത്ഥ വിവക്ഷ കൂടാതെ ശീലാദികൾ സൂചിപ്പിക്കുന്നതിനു ഭാവിരൂപം പ്രയോഗിക്കും.

ഉദാ:-

കാലത്തു് ഉണരും; കാലും മുഖവും കഴുകും; ഈശ്വരനെ ധ്യാനിക്കും; ഇതെന്തു പതിവാണ്.

അഭ്യാസം നന്ന

- I ഭൂതകാലരൂപം എഴുതുക.
 - (i) വിള്ളുന്നു, തള്ളുന്നു, കൊള്ളുന്നു.
 - (ii) അലറുന്നു, അലയുന്നു, വളരുന്നു, ചിതറുന്നു.
 - (iii) തോല്ക്കുന്നു, പാർക്കുന്നു, കേൾക്കുന്നു.
 - (iv) പോകുന്നു, ആകുന്നു, വേവുന്നു.
- II വർത്തമാനകാലരൂപം എഴുതുക.
 - (i) ഉടച്ചു, കടഞ്ഞു, ഉടഞ്ഞു, ചടച്ചു.
 - (ii) വന്നു, തിന്നു, നിന്നു, കൊന്നു.
 - (iii) ആടി, ആട്ടി, പാടിച്ചു, പാടി.
- III ഉം, ഉ, ഈ രണ്ടു ഭാവി പ്രത്യയങ്ങളുടെ അർത്ഥത്തിലുള്ള അന്തരം സോദാഹരണം വ്യക്തമാക്കുക.
- IV ഭാവ്യർത്ഥവിവക്ഷകൂടാതെ 'ഉം' പ്രത്യയം പ്രയോഗിക്കുന്നതെന്തിനുവേണ്ടി? വിവരിച്ചു ഉദാഹരിക്കുക.

പ്രകാരം

1. ആദിലാഷികം എന്ന വിഭാഗത്തിൽപ്പെട്ട വാക്യങ്ങളെപ്പറ്റി വിവരിച്ചപ്പോൾ, ക്രിയകൾ അർത്ഥം കുറിക്കുന്ന രീതിയിലുള്ള അന്തരങ്ങൾ വെളിപ്പെടുത്തിയിട്ടുണ്ട്. നിർദ്ദേശകം, നിയോജകം, വിധായകം, അനുജന്തായകം, ആശംസകം, ഈ പ്രകാരങ്ങളാണ്, ആ അർത്ഥഭേദം കൊണ്ടു ജനിക്കുന്നത്. ഇവയെക്കുറിച്ചു കുറച്ചുകൂടി വിശദമായി ഇവിടെ വിവരിക്കാം.

(i) നിർദ്ദേശകം—ധാതുർത്ഥത്തെ മാത്രം കുറിക്കുന്നതാണ് നിർദ്ദേശകപ്രകാരം. പ്രാർത്ഥന, നിയോഗം മുതലായ അർത്ഥവിശേഷങ്ങൾ ഇതിൽ കലർന്നിരിക്കയില്ല.

ഉദാ:-

കാവ്യം ആലോചനാമൃതം ആകുന്നു.

ഗാനം ആപാതമധുരം ആണ്.

വിശേഷബുദ്ധിയും സംഭാഷണശക്തിയും മനുഷ്യനേ ഉള്ളു; ജന്തുക്കൾക്കും പക്ഷികൾക്കും ഇല്ല.

(ii) നിയോജകം—ധാതുവിന്റെ അർത്ഥത്തോടുകൂടി നിയോഗം കലർത്തുന്നതാണ്, നിയോജകപ്രകാരം.

ഉദാ:-

മദ്ധ്യമപുരുഷൻ	}	നി പോ.	[ബഹുവചനത്തിൽ മാത്രം]
		നിങ്ങൾ പോക.	
		നിങ്ങൾ പോകവിൻ.	
		താങ്കൾ പോക.	
പ്രഥമപുരുഷൻ	}	അവൻ പോകട്ടെ.	
		അവൾ പോകട്ടെ.	
		സേനാപതി യുദ്ധം	
		പ്രഖ്യാപിക്കട്ടെ.	

നിയോജകപ്രകാരത്തിൽ പ്രഥമപുരുഷനാണ് കർത്താവെങ്കിൽ 'അട്ടെ' എന്നാണ് ധാതുവിൽ ചേർക്കേണ്ട പ്രത്യയം. 'രാമൻ പോവട്ടെ' എന്ന രൂപം നോക്കുക. വക്താവു വക്താവിനെ തന്നെ നിയോഗിക്കാത്തതിനാൽ, ഉത്തമ പുരുഷനാണ് കർത്താവെങ്കിൽ 'അട്ടെ' എന്ന പ്രത്യയം അനുവാദം മാത്രമേ കുറിക്കുകയുള്ളൂ. 'ഞാൻ പോകട്ടെ', 'ഞങ്ങൾ പോകട്ടെ' ഇത്യാദി വാക്യങ്ങളുടെ അർത്ഥം ഗ്രഹിക്കുമ്പോൾ ഇതു വിശദമാകും. നിയോജകപ്രകാരത്തിൽ മദ്ധ്യമപുരുഷൈകവചനമാണ് കർത്താവെങ്കിൽ, ധാതു രൂപം, പ്രത്യയം കൂടാതെ പ്രയോഗിച്ചാൽ മതി. 'നീ പോ', 'നീ വാ' മുതലായവ ഉദാഹരണങ്ങൾ. ധാതുക്കൾ വ്യഞ്ജനാന്തങ്ങളാണെങ്കിൽ സംവൃതോകാരമോ വിവൃതോകാരമോ ചേർത്തും നിയോജകരൂപം നിർമ്മിക്കാം. നിൽക്കൂ, നിൽക്കുകേൾ, കേളൂ, കേൾക്കൂ, കേൾക്കുകേൾ, ഇത്യാദി ഉദാഹരണങ്ങൾ നോക്കുക. നീ പോ, നിങ്ങൾ പോക, നിങ്ങൾ പോകുക, നിങ്ങൾ പോയാലും, ഈ നാലു വാക്യവും നിയോജകപ്രകാരമാണ്. ആദ്യത്തേതിൽ ആജ്ഞ അതിന്റെ കേവലരൂപത്തിൽ സ്തുരിക്കുന്നു. രണ്ടാമത്തേതിലും മൂന്നാമത്തേതിലും അല്പം സൗമ്യത കലർന്നിട്ടുണ്ട്. ഒടുവിലത്തേതാകട്ടെ ആദരം കൂടി ദ്യോതിപ്പിക്കുന്നു. 'നിയോജക' പ്രകാരത്തിൽ കർത്താവ് ഏകവചനമോ പൂജകബഹുവചനമോ ആണെങ്കിലേ ആദരദ്യോതകമായ 'ആലും' എന്ന പ്രത്യയം വരികയുള്ളൂ. ഭൂതകാലരൂപത്തോടാണ് ഇതു ചേരുന്നത്. വന്നാലും, കേട്ടാലും, മുതലായ രൂപങ്ങൾ ഉദാഹരണങ്ങൾ.

നിയോജക മദ്ധ്യമപുരുഷനിൽ ബഹുവചനമാണ് കർത്തൃപദമെങ്കിൽ, ക്രിയാരൂപത്തിൽ ഇൻ പ്രത്യയം ചേർക്കണം.

ഉദാ:-

പൗരപ്രമുഖന്മാരേ, നിങ്ങൾ തിരിച്ചുപോവിൻ! സമാധാനമായിരിക്കുവിൻ! നീതിയിൽ വിശ്വസിക്കുവിൻ! ആയുധം എടുപ്പിൻ, ശത്രുസൈന്യത്തെ തടുപ്പിൻ, വിരോധികളെ മുടിപ്പിൻ!

(iii) വിധായകം—ശീലം, മുറ, ഉപദേശം മുതലായ അഭിപ്രായങ്ങളെ ധാതുർത്ഥത്തിൽ കലർത്തുന്നതു വിധായകപ്രകാരം. 'അണം' എന്ന പ്രത്യയമാണ് വിധായകക്രിയയിൽ ചേരുന്നത്. ('വേണം' എന്നതിന്റെ ലുപ്തരൂപമാണ് ഈ പ്രത്യയം. അതിനാൽ പദ്യത്തിൽ 'പോകവേണം' 'നമിക്കവേണം' ഇത്യാദി രൂപങ്ങൾ പ്രയോഗിക്കാറുണ്ട്.)

ഉദാ:-

ഊണുകഴിഞ്ഞാൽ ഒന്നു മുറുക്കണം; കുറച്ചുറങ്ങണം. (ശീലം)

സത്യം പറയണം, ധർമ്മം ആചരിക്കണം. (ഉപദേശം)

നായകന്റെ ആജ്ഞ പടയാളി അനുസരിക്കണം. (മുറ)

(iv) അനുജന്തായകം—ധാതുർത്ഥത്തിൽ അനുവാദം കൂടി ചേർക്കുന്നതാണ് അനുജന്തായകപ്രകാരം. 'ആം' എന്നു പ്രത്യയം.

ഉദാ:-

(1) നിങ്ങൾക്കു പോവാം, കളിക്കാം, കൂട്ടുകാരെ വിളിക്കാം.

(2) അവർക്കു യഥേഷ്ടം പ്രവർത്തിക്കാം.

(3) ഞാൻ പറയാം, ഞങ്ങൾ വരാം, കാത്തിരിക്കാം.

(v) ആശംസകം—ധാതുർത്ഥത്തിൽ പ്രാർത്ഥന മുതലായ അർത്ഥവിശേഷങ്ങൾ കലർന്നതാണ് ആശംസകപ്രകാരം. വിധായകപ്രകാരത്തിൽ 'ഏ' എന്ന പ്രത്യയം ചേർത്താൽ ആശംസകമാകും.

ഉദാ:-

ധർമ്മം ജയിക്കേണമേ, എന്റെ രാജ്യം ഉണരണമേ, ദൈവമേ, നീ അനുഗ്രഹിക്കണമേ.

വിധായകരൂപവും നിയോജകരൂപവും അങ്ങനെ തന്നെ ആശംസാർത്ഥത്തിൽ പ്രയോഗിക്കാം. വക്താവിന്റെ വിവക്ഷയനുസരിച്ചാണ് ആ മാതിരി ക്രിയകളുടെ പ്രകാരം നിർണ്ണയിക്കേണ്ടത്.

ഉദാ:-

'ഭഗവാൻ പാലിക്കണം നിങ്ങളെ'.

'ഉലകിനുടെപുരാൻ നിങ്ങളെക്കാത്തിടട്ടെ'.

ചിഹ്നം—ആശംസകപ്രകാരത്തിലുള്ള വാക്യങ്ങളുടെ അവസാനത്തിൽ 'വിക്ഷേപണി' എന്ന ചിഹ്നം ചേർക്കുന്നതു യുക്തമാകുന്നു.

ഉദാ:-

- 1. ഭഗവാൻ പാലിക്കണം നിങ്ങളെ!
- 2. പുരാൻ നിങ്ങളെക്കാത്തിടട്ടെ!
- 3. പാലിക്കണേ ഞങ്ങളെ ലോകനായകൻ
- 4. വരേണമേ നന്മ നമുക്കു മേന്മേൽ!

അഭ്യാസം ൩൭

I പ്രകാരം എന്നാലെന്ത്? അത് എത്രവിധം?
II 'അട്ടെ' എന്ന പ്രത്യയം ഏതു 'പ്രകാര'ത്തിൽ ഏതു 'പുരുഷ'നിൽ ധാതുവോടു ചേർക്കണം? ഉദാഹരണ പൂർവ്വം വിവരിക്കുക.

III അനുജന്തായകപ്രത്യയം എന്ത്? ഈ പ്രത്യയം ചേർന്ന നാലു ക്രിയാരൂപങ്ങൾ എഴുതുക.
IV 'ആലും' എന്ന പ്രത്യയത്തിന്റെ അർത്ഥത്തിലും പ്രയോഗത്തിലുമുള്ള വിശേഷം സോദാഹരണം തെളിയിക്കുക.

V ആശംസകപ്രകാരത്തിലുള്ള വാക്യത്തിന്റെ അവസാനത്തിൽ മാത്രം വിക്ഷേപണിചിഹ്നം ചേർക്കുക.

- (a) മനുഷ്യൻ പ്രയത്നിക്കണം.
- (b) ദൈവം നമ്മെ രക്ഷിക്കണം.
- (c) ഭഗവാൻ അനുഗ്രഹിക്കട്ടെ.
- (d) രാമൻ പോവട്ടെ.
- (e) അനുഗ്രഹിച്ചാലും ദയാലോ ഞങ്ങളെ.

പ്രയോഗം

1. കർത്താവിൽ നേരിട്ടുവ്യയിക്കുന്നത്, കർമ്മത്തിൽ നേരിട്ടുവ്യയിക്കുന്നത്, ഇങ്ങനെ ക്രിയകളെ രണ്ടായി തിരിക്കാം. ആദ്യത്തെ രീതിയിൽ വാക്യം രചിക്കുമ്പോൾ കർത്താവായിരിക്കും ആവ്യ. രണ്ടാമത്തെ രീതിയിലാണെങ്കിൽ ആവ്യ, കർമ്മം. ആവ്യ കർത്താവായാണെങ്കിൽ ക്രിയ കർത്തരി പ്രയോഗമാവണം. ആവ്യ കർമ്മമാണെങ്കിൽ ക്രിയകർമ്മണ പ്രയോഗമാക്കണം.

മലയാളത്തിലും മറ്റു ദ്രാവിഡഭാഷകളിലും കർത്തരി പ്രയോഗമാണ് സ്വാഭാവികമായിട്ടുള്ളത്. കർമ്മണി പ്രയോഗം കൃത്രിമമാണെന്നുതന്നെ പറയാം. ഇംഗ്ലീഷ്, സംസ്കൃതം മുതലായ ഭാഷകളിൽ കർമ്മണിപ്രയോഗം സ്വാഭാവികവും സുലഭവുമാണ്. ആ ഭാഷകളെ അനുകരിച്ച്, മലയാളത്തിലും സാഹിത്യ ഭാഷയിൽ ഇന്നു കർമ്മണി പ്രയോഗത്തിനു പ്രചുരപ്രചാരം സിദ്ധിച്ചിട്ടുണ്ട്.

2. രണ്ടു പ്രയോഗങ്ങളുടേയും രീതി ഉദാഹരണങ്ങളാൽ വ്യക്തമാക്കാം.

‘വേടൻ പക്ഷിയെ കൊന്നു’—ഈ വാക്യത്തിൽ ആരു കൊന്നു എന്ന ജിജ്ഞാസയ്ക്കു സമാധാനം നൽകുന്നതു് ആ പ്രവൃത്തി ചെയ്യുന്ന ‘വേടൻ’ ആണല്ലോ. അതു കർത്തൃപദമാവുകുന്നു. അതിനാൽ കർത്തരിപ്രയോഗത്തിന് ഉദാഹരണമാണിതു്. ക്രിയാധാതുവിന്റെ രൂപത്തിൽ പ്രയോഗവിശേഷം കുറിക്കുന്ന പ്രത്യയമാനം കർത്തരിപ്രയോഗത്തിൽ വരുന്നില്ല. ഈ വാക്യം തന്നെ കർമ്മപ്രധാനമാക്കി മാറ്റാം. ‘പക്ഷി വേടനാൽ കൊല്ലപ്പെട്ടു’—എതു കൊല്ലപ്പെട്ടു എന്ന ആകാംക്ഷയ്ക്കു പൂർത്തിവരുത്തുന്നതു ആ ക്രിയയുടെ ഫലമനുഭവിക്കുന്ന ‘പക്ഷി’യാണ്. അതു കർമ്മപദവുമാണല്ലോ. കർമ്മമാണ് ആവ്യയെന്നും അതാണു മുഖ്യമെന്നും സൂചിപ്പിക്കുവാനാണ്, പക്ഷി എന്നു നിർദ്ദേശികാരൂപത്തിൽ പദപ്രയോഗിച്ചിരിക്കുന്നത്. കർത്താവു് ക്രിയയുടെ ഉപകരണംപോലെ പ്രസ്തുത വാക്യത്തിൽ അപ്രധാനമായിപ്പോയിരിക്കുന്നു. അതിനാലാണ്, പ്രയോജികാപ്രത്യയം ചേർത്തിരിക്കുന്നത്. ക്രിയാരൂപത്തിലും അന്തരം കാണാം. ‘കൊൽ + അ + പെട് + ഉന്നു’, എന്നു വേർതിരിച്ചു പരിശോധിക്കുക. ആദ്യത്തേതു ധാതുരൂപമാണ്. ‘അ’ കർമ്മണിപ്രയോഗത്തിന്റെ പ്രത്യയം ചേർക്കാൻ സൗകര്യത്തിനുവേണ്ടി ധാതുരൂപത്തിൽ ചേർത്തിരിക്കുന്ന ഇടനിലമാത്രമാകുന്നു. ‘പെട്’, ആണ്, കർമ്മണിപ്രയോഗസൂചകമായ പ്രത്യയം. അതിനുശേഷം കാലപ്രത്യയം ചേർത്തിരിക്കുന്നു. എല്ലാ കർമ്മണിപ്രയോഗക്രിയകളും ഈ വിധത്തിലാണ് നിഷ്കാദിപ്പിക്കുന്നത്. കൊല്ലപ്പെടും, കൊല്ലപ്പെടുന്നു, കൊല്ലപ്പെട്ടു, കൊല്ലപ്പെട്ടെട്ടെ, കൊല്ലപ്പെടണം മുതലായ രൂപങ്ങൾ മാതൃകയായി ഓർമ്മിച്ചിരിക്കുന്നത് വിദ്യാർത്ഥികൾക്ക് സഹായമായിത്തീരും.

വേറെ ഉദാഹരണം:—

<u>കർത്തരിപ്രയോഗം</u>	<u>കർമ്മണിപ്രയോഗം</u>
1. വാനരപ്പട സമുദ്രം കടന്നു.	സമുദ്രം വാനരപ്പടയാൽ കടക്കപ്പെട്ടു.
2. മനുഷ്യൻ സംസ്കാരം നേടണം.	സംസ്കാരം മനുഷ്യനാൽ നേടപ്പെടണം.
3. കർഷകൻ ധാന്യം വിതയ്ക്കുന്നു.	ധാന്യം കർഷകനാൽ വിതയ്ക്കപ്പെടുന്നു.
4. ഗാസിജി സത്യഗ്രഹം ശക്തിമത്തായ ഒരായുധമാക്കി.	സത്യഗ്രഹം ഗാസിജിയാൽ ശക്തിമത്തായ ഒരായുധം ആക്കപ്പെട്ടു.

3. കർമ്മണിപ്രയോഗം ഭാഷയിൽ കൃത്രിമമാണെന്നു പറഞ്ഞുവല്ലോ. സംസ്കൃതത്തിൽ നിന്നു സ്വീകരിച്ച ക്രിയാപദങ്ങൾ കർമ്മപ്രധാനങ്ങളാക്കിയാൽ അഭംഗി തോന്നുകയില്ല. ‘പാട്ടു പാടപ്പെട്ടു’, ‘കത്തു് എഴുതപ്പെട്ടു’ എന്നൊക്കെ പറയുന്നതും എഴുതുന്നതും അസുന്ദരമാകുന്നു. ‘ഗാനം ആലപിക്കപ്പെട്ടു’, ‘ലേഖനം രചിക്കപ്പെട്ടു’, എന്നൊക്കെയായാൽ അത്ര അഭംഗി തോന്നുകയില്ല. കർമ്മണി പ്രയോഗ വാക്യങ്ങൾ വളരെ കരുതലോടുകൂടി മാത്രമേ വിദ്യാർത്ഥികൾ ഉപന്യാസങ്ങളിൽ കലർത്താവൂ.

4. കർത്തൃപ്രധാനങ്ങളും കർമ്മപ്രധാനങ്ങളുമായ പ്രയോഗങ്ങളെപ്പറ്റി വിവരിച്ചു കഴിഞ്ഞു. ‘എനിക്കു വായിക്കണം’, ‘എനിക്കു കുറച്ചു നടക്കണം’, ഇത്യാദി വാക്യങ്ങളിൽ ആഖ്യാപദം ഉദ്ദേശികാവിഭക്തിയാണ്. അതിനു പ്രാധാന്യമില്ലെന്ന് അതുകൊണ്ടുതന്നെ സ്പഷ്ടമാകുന്നു. ‘ഉറങ്ങുക വേണം’, ‘നടക്കുക വേണം’, എന്നാണല്ലോ ആഖ്യാതത്തിന്റെ അർത്ഥം. ഉറങ്ങുക എന്ന കർത്തൃപദത്തെ ‘ഉറങ്ങണം’ എന്ന ക്രിയ നിഗീരണം ചെയ്തിരിക്കുന്നു. ഈമാതിരിയുള്ള ക്രിയയ്ക്കു നിഗീർണ്ണകർത്തൃകം എന്നു വൈയാകരണന്മാർ സംജ്ഞ നൽകിയിരിക്കുന്നു. സംസ്കൃതത്തിലെ ‘ഭാവപ്രയോഗ’ത്തിനു തുല്യമാണ് ഭാഷയിലെ നിഗീർണ്ണ കർത്തൃകപ്രയോഗം.

വേറെ ഉദാഹരണം:-

1. നിങ്ങൾക്കു പോകാം.
2. എനിക്കു വരാം.
3. എനിക്കു പ്രഭാതത്തിൽ ഉണരണം, കുറെ നേരം വായിക്കണം, എന്നിട്ടൊന്നു കളിക്കണം.

അഭ്യാസം നവ

I (a) കർമ്മപ്രധാനമായ ക്രിയയാക്കുക:-

1. വന്ദിക്കുന്നു.	ശ്ലാഘിക്കുന്നു.	സ്തുതിക്കുന്നു.
2. വർണ്ണിച്ചു.	വധിച്ചു.	നിന്ദിച്ചു.
3. പ്രശംസിക്കും.	സംഹരിക്കും.	ക്ഷണിക്കും.
4. വാഴ്ത്താൻ പറഞ്ഞു്.	കാണട്ടെ. കേൾക്കുമോ.	കൊന്നിട്ടു്. വന്ദിച്ചു.

(b) കർത്തൃപ്രധാനമായ ക്രിയയാക്കുക:-

- (1) രചിക്കപ്പെട്ടു, ഉപസംഹരിക്കപ്പെട്ടു, ആലപിക്കപ്പെട്ടു.
- (2) എതിർക്കപ്പെടുന്നു, രക്ഷിക്കപ്പെടുന്നു, ലാളിക്കപ്പെടുന്നു.
- (3) പാലിക്കപ്പെടും, പോഷിപ്പിക്കപ്പെടും, നടത്തപ്പെടും.
- (4) നിഹനിക്കപ്പെടാൻ, ആക്ഷേപിക്കപ്പെടുമോ, വണങ്ങപ്പെടുട്ടെ, പറയപ്പെട്ടിട്ടു്.

II (a) കർത്തരിപ്രയോഗമാക്കുക:-

- (1) രാമായണം വാല്മീകിയാലും ശാകന്തളം കാളിദാസനാലും രചിക്കപ്പെട്ടു.
- (2) കിരാതൻ മഹർഷിയാൽ ശപിക്കപ്പെട്ടു.
- (3) ആകർഷണസിദ്ധാന്തം ന്യൂട്ടനാൽ കണ്ടുപിടിക്കപ്പെട്ടതാണ്.
- (4) സംപേക്ഷതാവദം ഏതു ശാസ്ത്രജ്ഞനാൽ ആവിഷ്കരിക്കപ്പെട്ടു?

(b) കർമ്മണിപ്രയോഗമാക്കുക:-

- (1) ഭരതൻ നാട്യശാസ്ത്രം നിർമ്മിച്ചു.
- (2) ഞങ്ങൾ പ്രജാധിപത്യം രക്ഷിക്കും.
- (3) ഏകാധിപത്യം ഞങ്ങൾ സ്വീകരിക്കയില്ല.
- (4) ജനങ്ങൾ പിറന്ന നാടിനെ സ്നേഹിക്കട്ടെ.

III കർമ്മണിപ്രയോഗം, കർത്തരിപ്രയോഗം, നിഗീർണ്ണ കർത്തൃകപ്രയോഗം, ഇവയുടെ സ്വഭാവം സോദാഹരണം വിവരിക്കുക.

അനുപ്രയോഗം

1. 'നീ ആ രഹസ്യം പറഞ്ഞുവോ?' 'പറഞ്ഞു പോയി.' ആദ്യവാക്യം ചോദ്യരൂപമാണ്. ദ്വിതീയവാക്യം അതിന്റെ സമാധാനമാകുന്നു. 'ഞാൻ ഓർക്കാതെ പറഞ്ഞു; വ്യസനമുണ്ട്' എന്നാണല്ലോ രണ്ടാമത്തെ വാക്യത്തിനർത്ഥം. പറയുക എന്ന പ്രവൃത്തിയിൽ ഈ അഭിപ്രായവിശേഷം സ്പരിക്കാൻ 'പോ' എന്ന ധാതുവിന്റെ ഭൂതകാലരൂപം ചേർത്തിരിക്കയാണ്. ഇങ്ങനെ ധാതുവിന്റെ അർത്ഥത്തെ പരിഷ്കരിക്കുന്നതിനും മറ്റും വേണ്ടി അതിനു പരമായി പ്രയോഗിക്കുന്ന ധാതുവാണ് അനുപ്രയോഗം. ഏതു ധാതുവിനെ സഹായിക്കാൻ അനുപ്രയോഗം ചേർക്കുന്നുവോ വി, പ്ര, സം, ഈ ഉപസർഗ്ഗങ്ങൾ ഹരിക്കുക എന്ന ഒരേ ധാതുവിന് എത്ര വിഭിന്നങ്ങളായ അർത്ഥങ്ങൾ ഉളവാക്കുന്നു! ഭാഷയിലെ ഭേദകാനുപ്രയോഗങ്ങൾക്ക് ഇങ്ങനെ ധാതുർത്ഥത്തെ തീരെ മാറ്റുവാൻ ശക്തിയില്ല. ചില അർത്ഥവിശേഷങ്ങൾ കലർത്തി പരിഷ്കരിക്കാനേ അവയ്ക്കു കഴിയുകയുള്ളൂ.

2. ഏതാനും അനുപ്രയോഗങ്ങളും അവ പ്രാക് പ്രയോഗത്തിൽ കലർത്തുന്ന ചില അർത്ഥവിശേഷങ്ങളും ആണ് അടിയിൽ കൊടുത്തിരിക്കുന്നത്.

അനുപ്രയോഗം

1. അരുൾ
നാടുവാണരുളുന്ന രാജാവ്.
(വാഴുക എന്ന ക്രിയയിൽ ബഹുമാനാദരങ്ങൾ കൂടി സ്പരിക്കുന്നു.)
2. കളയ്
കൊന്നുകളഞ്ഞു, പറഞ്ഞുകളഞ്ഞു, വിട്ടുകളഞ്ഞു, പൊയ്ക്കളഞ്ഞു.
(സാഹസം, ലാഘവം, അനാസ്ഥ മുതലായ അർത്ഥങ്ങൾ സന്ദർഭാനുസാരം സ്പരിക്കും ഈ അനുപ്രയോഗധാതു.)
3. പോർ, വർ
യാഗം നടത്തിവന്നു. കരം കൊടുത്തുപോന്നു.
(പതിവ്, ശീലം, ഇത്യാദുർത്ഥവിശേഷം കുറിക്കുന്നു.)
4. കൂട്
(ആശ്വാസം, കഴിവ്, സമ്മതി മുതലായ അർത്ഥങ്ങൾ ദ്യോതിപ്പിക്കുന്നു.)
(1) ഒരു വിധത്തിലെല്ലാം കഴിഞ്ഞുകൂടി.
(2) തേടിക്കയർത്തു പടയിൽ പലർ കൂടി വന്നാൽ കൂടി കരുത്തുടയ കൈയിതു കൂസുകില്ല.
5. പോൽ, പോലും
(അതുതം, സന്ദേഹം, നിന്ദ, മുതലായ ഭാവങ്ങൾ പ്രാക് പ്രയോഗ ധാതുവിൽ കലർത്തുന്നു.)
(1) സത്യത്തിനുവേണ്ടി രാജ്യം ഉപേക്ഷിച്ചുപോൽ.
(2) എന്റെ വാക്കു കേട്ട് അവൻ കയർത്തുപോലും.
(3) രാവണന്റെ അപരാധം രാമൻ ക്ഷമിക്കും പോലും.
(4) വാല്മീകി ഒരു കിരാതനായിരുന്നുപോൽ.

പറഞ്ഞു തരിക, പറഞ്ഞുകൊടുക്കുക, കൊടുത്തുവിടുക, തിന്നുകഴിയുക മുതലായ ക്രിയാരൂപങ്ങളിൽ പ്രാക് പ്രയോഗത്തിന്റെ അർത്ഥത്തിൽ അനുപ്രയോഗം വരുത്തുന്ന ഈഷദ് ഭേദങ്ങൾ വ്യക്തമാണല്ലോ.

6. പ്രാക് പ്രയോഗത്തിനു പിൻപു തൊട്ട് അനുപ്രയോഗം ചെയ്യുകയാണു സാമാന്യവിധി. മുകളിലുദ്ധരിച്ച ദൃഷ്ടാന്തങ്ങളെല്ലാം ഈ നിയമം അനുസരിക്കുന്നുണ്ട്. എന്നാൽ പദ്യത്തിലും സംഭാഷണശൈലിയിലും അനുപ്രയോഗം പിരിച്ച് 'ഒന്നുണ്ടു ചെയ്യേണ്ടു നിങ്ങളെന്മക്കളേ', 'അവനുണ്ടോ എന്നെങ്കിലും സത്യം പറഞ്ഞിട്ടു' എന്നൊക്കെ പ്രയോഗിക്കാറുണ്ട്.

അഭ്യാസം നമ്പ

- I (a) പ്രാക് പ്രയോഗം, അനുപ്രയോഗം, ഇവ സോദാഹരണം വിവരിക്കുക:-
(b) പ്രാക് പ്രയോഗങ്ങളും അനുപ്രയോഗങ്ങളും തിരിച്ചെഴുതുക:-
(i) ആപത്തു വന്നു പോയി.
(ii) ചികിത്സകൾ ചെയ്തുപോന്നു.
(iii) ഉത്സവം നടത്തിക്കൊള്ളണം.
(iv) കുറ്റം പറഞ്ഞുകൊള്ളണം.
(v) ഉപക്ഷേപം സംസാരിച്ചു തീർത്തു.
(vi) ഞാൻ അതു പറയാൻ വിട്ടുപോയി.
- II അനുപ്രയോഗം എത്രവിധം? ഏതെല്ലാം? ഓരോന്നിനും ഉദാഹരണം എഴുതണം?
- III അർത്ഥഭേദം വിശദമാക്കുക:-
(1) ഇന്നുതന്നെ പോവൂ; ഇന്നുതന്നെ പൊയ്ക്കൊള്ളൂ; ഇന്നുതന്നെ പൊയ്ക്കയ്യുമോ?
(2) ഞാൻ വായിച്ചു; ഞാൻ വായിച്ചിട്ടുണ്ട്; ഞാൻ സ്നേഹിക്കുന്നു; ഞാൻ സ്നേഹിക്കുന്നുണ്ട്.
(3) രാഘവൻ വരും; രാഘവൻ വരുമായിരിക്കും; രാഘവൻ വരുമായിരുന്നു.
- IV കൊൾ, അരുൾ, പോൽ, പോലും, അത്രെ, പോ, വർ, ഇരി, ഈ അനുപ്രയോഗങ്ങൾ ചേർത്ത് ഓരോ വാക്യം എഴുതുക: പ്രാക് പ്രയോഗത്തിന്റെ അർത്ഥം എങ്ങനെ ഇവ ഭേദിപ്പിക്കുന്നു എന്നു വിശദമാക്കുക.
- V പ്രാക് പ്രയോഗത്തിനു തൊട്ടടുത്ത് അനുപ്രയോഗം എന്ന നിയമം സാർവ്വത്രികമല്ലെന്നു സോദാഹരണം തെളിയിക്കുക.
- VI (1) പറയാം, പറഞ്ഞുകൊടുക്കാം; (2) ചെയ്യാം, ചെയ്തുകൊള്ളാം; (3) കളഞ്ഞു, കളഞ്ഞുപോയി; (4) ഉപേക്ഷിച്ചു, ഉപേക്ഷിച്ചുകളഞ്ഞു; ഈ ഓരോ വകുപ്പിലും പെട്ട ക്രിയാപദങ്ങളുടെ അർത്ഥത്തിലുള്ള അന്തരം വിശദമാക്കുക.

നിഷേധം

1. അപ്രധാനങ്ങളോ പ്രധാനങ്ങളോ ആയ ക്രിയാപദങ്ങൾ അനുവാദരൂപത്തിലോ നിഷേധ രൂപത്തിലോ വരാം. 'സൂര്യൻ സ്വയം പ്രകാശിക്കുന്ന ഗോളമാകുന്നു; ചന്ദ്രൻ അങ്ങനെയുള്ള ഒന്നല്ല', എന്നീ വാക്യങ്ങളിലെ ആഖ്യാതങ്ങൾ നോക്കുക. 'ആകുന്നു', അനുവാദരൂപമാണ്. 'അല്ല', നിഷേധരൂപവും.

വേറെ ഉദാഹരണം:-

- (1) മനുഷ്യനു വിശേഷബുദ്ധിയുണ്ട്. (അനുവാദം)
ജന്തുക്കൾക്കു വിശേഷബുദ്ധിയില്ല. (നിഷേധം)
- (2) സാഹിത്യം പ്രചാരണപരമാവണം
സാഹിത്യം പ്രചാരണപരമാവരുത്.

അല്ല, ഇല്ല, അരുത്, ഈ ശബ്ദങ്ങൾ യഥാക്രമം, ആകുന്നു, ഉണ്ട്, ആവാം, ഈ ക്രിയകളുടെ നിഷേധരൂപങ്ങളാകുന്നു. ഇവയെ അനുപ്രയോഗങ്ങളാക്കിയാൽ പ്രാക് പ്രയോഗങ്ങളായിവരുന്ന മറ്റു ക്രിയകളും നിഷേധാർത്ഥകങ്ങളായിത്തീരും. 'ഒല്ല' എന്ന ശബ്ദവും നിഷേധാർത്ഥകമായ അനുപ്രയോഗം തന്നെ. 'പലരോടും നിനയാതെ യൊരു കാര്യം തുടങ്ങാല്ല, പണം മോഹിച്ചൊരുത്തനെ ചതിച്ചിടാല്ല' മുതലായ വാക്യങ്ങൾ നോക്കുക. മറ്റു നിഷേധാനുപ്രയോഗങ്ങൾ ചേർക്കുന്ന രീതി അടിയിൽക്കാണുന്ന ഉദാഹരണങ്ങളിൽ നിന്നു ഗ്രഹിക്കണം.

<u>അനുവാദം</u>	<u>നിഷേധം</u>
(1) ഞാൻ വായിക്കുകയാണ്.	ഞാൻ വായിക്കുകയല്ല.
(2) ശാസ്ത്രം പ്രകൃതിയെക്കുറിച്ചുള്ള വിസ്തൃതം വർദ്ധിപ്പിക്കുന്നു.	അന്ധവിശ്വാസം വർദ്ധിപ്പിക്കുന്നില്ല.
(3) ധർമ്മം ചെയ്യണം.	അധർമ്മം ചെയ്യരുത്.
(4) സത്യം പറയാം, പ്രിയം പറയാം.	അസത്യം പറയരുത്, അപ്രിയം പറയരുത്.

2. നിഷേധാർത്ഥം കുറിക്കാവാൻ അനുപ്രയോഗങ്ങൾ കുറുപുറമെ, 'ആ' എന്നൊരു പ്രത്യയം കൂടി ഉണ്ട്. ഇതു ധാതുവിനോടുകൂടിയാണ്, ക്രിയാപദത്തോടുകൂടിയല്ല, ചേരുന്നത്. 'വർ' എന്ന ധാതുവിനോടു് 'ആ' എന്ന പ്രത്യയം ചേർന്നാൽ 'വരാ' എന്ന നിഷേധാർത്ഥകരൂപം സിദ്ധിക്കും. വേറെ ഉദാഹരണം:-

<u>ധാതു</u>	<u>പ്രത്യയം</u>	<u>നിഷേധരൂപം</u>
പോർ	ആ	പോർ + ആ പോരാ
(പാപം ചെയ്തതുപോരും. പുണ്യം ചെയ്തതുപോരാ.)		അനുവാദം. നിഷേധം.)
കൂട്	ആ	കൂടാ
ചെയ്	ആ	ചെയ്യാ
വേൺ	ആ	വേണ്ടാ
(സന്ധിയിൽവരുന്ന ദ്വിത്വം, ആഗമം, ആദേശം മുതലായവ ഇവിടെ വിവരിക്കുന്നില്ല.)		
പോ	ആ	പോകാ

പോരാ, കൂടാ, ചെയ്യാ, വേണ്ടാ മുതലായ ശബ്ദങ്ങളും നിഷേധാനുപ്രയോഗങ്ങളായിവരും.

ഉദാ:-

<u>അനുവാദം</u>	<u>നിഷേധം</u>
ചെയ്തുപോരുന്ന	ചെയ്തുപോരാത്ത
നടന്നുവരുന്ന	നടന്നുവരാത്ത
കേട്ടു കൂട്ടുന്ന	കേട്ടു കൂടാത്ത
ക്ലേശം വേണ്ടുന്ന	ക്ലേശം വേണ്ടാത്ത

3. രണ്ടു നിഷേധങ്ങൾ ചേർന്നാൽ അനുവാദമാവും ക്രിയയുടെ അർത്ഥം— 'എനിക്കു കായിക വിനോദങ്ങളിൽ താല്പര്യമില്ലെന്നില്ല' എന്ന വാക്യത്തിൽ 'ഇല്ലെന്നില്ല' എന്നതിന് അർത്ഥം 'ഉണ്ട്' എന്നാണ്. 'അവൻ ബുദ്ധിമാനല്ലെന്നല്ല എന്റെ വിവക്ഷ' എന്ന വാക്യത്തിനർത്ഥം 'അവൻ ബുദ്ധിമാനാണെന്നാണ് ഞാൻ പറയാനാഗ്രഹിച്ചത്' എന്നാകുന്നു. ഇതുപോലെ മറ്റുദാഹരണങ്ങളും സ്വയം ഗ്രഹിക്കാമല്ലോ.

അഭ്യാസം ൪൦

- I അനുവാദരൂപമായ ക്രിയയെ നിഷേധരൂപമാക്കാനുള്ള രണ്ടു മാർഗ്ഗം വിവരിക്കുക. ഉദാഹരണങ്ങൾ കാണിക്കണം.
- II ആകുന്നു, ഉണ്ട്, ആം, ഇവയുടെ നിഷേധരൂപങ്ങൾ എഴുതുക.
- III അല്ല, ഇല്ല, അരുത്, കൂടാ, വഹിയാ, വേണ്ടാ ഇവ നിഷേധാനുപ്രയോഗങ്ങളായി വരുന്ന ഈരണ്ടു വാക്യമെഴുതുക.
- IV നിഷേധരൂപമെഴുതുക.
 - (i) നടക്കുന്ന, കാണുന്ന, കേൾക്കുന്ന, വരുന്ന.
(നടക്കാതിരിക്കുന്ന, കാണാതിരിക്കുന്ന, ഇത്യാദിരൂപങ്ങളാണു നിഷേധം കുറിക്കുന്നവ.)
 - (ii) നടന്ന, കണ്ട, കേട്ടു, വന്ന
(നടക്കാത്ത, കാണാത്ത, കേൾക്കാത്ത, വരാത്ത, ഇത്യാദിരൂപങ്ങൾ പരിചിതങ്ങളാണല്ലോ.)
 - (iii) നടക്കും, കാണും, കേൾക്കും, വരും.
(ഉം എന്ന പ്രത്യയം ലോപിപ്പിച്ച് ആ എന്ന പ്രത്യയം ചേർത്ത് നിഷേധരൂപങ്ങൾ നിഷ്കാദിപ്പിക്കാം—നടക്കാ, കാണാ, കേൾക്കാ, വരാ, ഇത്യാദി. ഇല്ല എന്ന അനുപ്രയോഗം ചേർത്താലും മതി.)

പേരെച്ചം, വിനയച്ചം

1. ക്രിയാവിഭാഗങ്ങളെ പ്രതിപാദിക്കുന്ന സന്ദർഭത്തിൽ മുറ്റുവിന, പറ്റുവിന, ഇവയെക്കുറിച്ച് പറഞ്ഞുവെച്ചിട്ടുണ്ടല്ലോ. അർത്ഥപൂർത്തിക്ക് അന്യപദത്തെ ആശ്രയിക്കാത്ത പ്രധാനക്രിയ മുറ്റുവിന; അന്യപദത്തെ ആശ്രയിക്കുന്ന അപ്രധാനക്രിയ പറ്റുവിന. 'ഇന്നലെ നിശ്ചയിച്ച കാര്യം താമസിക്കാതെ നടക്കും', എന്ന വാക്യത്തിലെ പ്രധാനക്രിയ ഏതാണ്? 'നടക്കും', എന്ന ശബ്ദമല്ലേ? അതു പരപദത്തിന്റെ അംഗമല്ലല്ലോ. 'നിശ്ചയിച്ച', 'താമസിക്കാതെ', ഈ ക്രിയകൾ സ്വതന്ത്രങ്ങളല്ല. ആദ്യത്തേതു, കാര്യം എന്ന നാമത്തേയും, രണ്ടാമത്തേതു നടക്കും എന്ന ക്രിയയേയും ആശ്രയിച്ചു നിൽക്കുന്നു. നാമത്തിന്റെ അംഗമായ അപ്രധാനക്രിയ വിനയച്ചമാണെന്നും, രണ്ടും വിശേഷണമായി വരമെന്നും, ഭേദകങ്ങളെ വിഭജിക്കുന്ന പ്രകരണത്തിൽ വിശദമാക്കിയിട്ടുള്ളതാണ്.

2. പേരെച്ചമുണ്ടാക്കാൻ ക്രിയാപദത്തോടുകൂടി 'അട' എന്ന പ്രത്യയം ചേർക്കുന്നു. 'പാടുന്ന പക്ഷി', 'പാടിയ പക്ഷി', ഈ രണ്ടു വിശേഷണവിശേഷ്യങ്ങളിലെ 'പാടുന്ന', 'പാടിയ', ഈ പേരെച്ചങ്ങൾ 'പാടുന്ന', 'പാടി', ഈ ക്രിയാരൂപങ്ങളോടു 'അ' എന്ന പ്രത്യയം ചേർത്തതാണ് രചിച്ചിട്ടുള്ളതെന്നു സ്പഷ്ടമാണല്ലോ.

വേറെ ഉദാഹരണം:

- (i) ഒഴുകുന്ന നദി ഒഴുകിയ നദി
- (ii) കോർക്കുന്ന മാല കോർത്ത മാല

(ഉകാരാന്തമാണ് മുറ്റുവിനയെങ്കിൽ, അന്ത്യസ്വരം ലോപിച്ചുപോകും, 'അ' എന്ന പേരെച്ചപ്രത്യയം ചേർക്കുമ്പോൾ. ഇതു സന്ധികാര്യമാണ്.

ഉദാഹരണം:-

നിന്നു + അ = നിന്നു + അ = നിന്നു; ചെയ്തു + അ = ചെയ്തു + അ = ചെയ്തു. ആയി, പോയി, ഈ പൂർണ്ണക്രിയകളുടെ അന്ത്യമായ ഇകാരവും പേരെച്ചപ്രത്യയം ചേരുമ്പോൾ ലുപ്തമാവും. ആയ, പോയ എന്നാണ് പേരെച്ചങ്ങൾ. പദ്യങ്ങളിൽ ആയിന, പോയിന എന്ന് ഇകാരലോപം വരാതെ നകാരം ആഗമമായുള്ള രൂപങ്ങളും കാണാം.)

പേരെച്ചത്തിന് അവാന്തരവിഭാഗങ്ങളില്ല. വിനയച്ചങ്ങൾ, അവയ്ക്കും അംഗിയായ ക്രിയയ്ക്കും കാലത്തിലുള്ള അന്തരത്തെ ആസ്പദമാക്കി വിഭജിക്കപ്പെടേണ്ടിയിരിക്കുന്നു. 'കളിച്ചവന്നു', 'കളിക്കാൻ വന്നു' ഈ ഉദാഹരണങ്ങളിലെ വിനയച്ചത്തിനും വിനയ്ക്കും കാലത്തിലുള്ള ബന്ധം നോക്കുക. 'കളിച്ചു' എന്ന അംഗക്രിയ കുറിക്കുന്ന വ്യാപാരം 'വന്നു' എന്ന അംഗക്രിയയ്ക്കു മുൻപാണ് നടക്കുന്നത്. 'വന്നു' എന്ന അംഗക്രിയയുടെ അർത്ഥമായ പ്രവൃത്തി നടന്നതിനുശേഷമാണ്, കളി എന്നു കാണിക്കാൻ 'ആൻ' എന്ന പ്രത്യയം വിനയച്ചത്തിൽ ചേർത്തിരിക്കുന്നു. പൂർണ്ണക്രിയയ്ക്കു മുൻപാണ് അംഗക്രിയ കുറിക്കുന്ന പ്രവൃത്തി നടക്കുന്നതെങ്കിൽ, അതു മുൻവിനയച്ചം; പിൻപാണെങ്കിൽ പിൻവിനയച്ചം. 'കളിച്ചവന്നു' എന്ന ആഖ്യാതത്തിലെ കളിച്ച് മുൻവിനയച്ചമാണ്. കളിക്കാൻ വന്നു എന്നതിലെ അംഗക്രിയ പിൻവിനയച്ചമാകുന്നു.

വേറെ ഉദാഹരണം:-

- (i) ഞാൻ വരാൻ ആഗ്രഹിക്കുന്നു - പിൻവിനയച്ചം.
പടയാളികൾ പൊരുതാൻ ഒരുങ്ങി - പിൻവിനയച്ചം.
- (ii) പുഴ നീന്തിക്കടന്ന് തോട്ടത്തിൽ ചെന്നു - മുൻവിനയച്ചം.
പുത്രൻ എഴുന്നേറ്റ് സ്വപിതാവിനെ വന്ദിച്ചു - മുൻവിനയച്ചം.

3. ഭൂതകാലം കുറിക്കുന്ന മുറ്റുവിന ദുർബ്ബലമാക്കിയാണ് മുൻവിനയച്ചമുണ്ടാകുന്നത്. അന്യോകാരം സംവൃതമാക്കുക, ഇകാരാന്തമാണ് ക്രിയയെങ്കിൽ പിന്നാലെ വരുന്ന ദ്രവ്യാക്ഷരം ഇരട്ടിക്കുക, പരമായി വരുന്നതു ശിഥിലവൃഞ്ചനമണെങ്കിൽ ചേർത്തുചുരിക്കുക, ഇതെല്ലാമാണ് മുറ്റുവിനയുടെ ദുർബ്ബലീകരണത്തിനുള്ള മാർഗ്ഗം. പിൻവിനയച്ചത്തിന്റെ രൂപം ലഭിക്കുവാൻ ധാതുവിനോടോ ഭാവി രൂപത്തോടോ 'ആൻ' എന്ന പ്രത്യയം ചേർത്താൽ മതി.

ഉദാഹരണം:-

- (i) മുൻവിനയച്ചം
ഗൃഹനായിക ഗൃഹം അടിച്ചതളിച്ചു കളിച്ചവന്നു.
(അടിച്ചു, തളിച്ചു, കളിച്ചു, ഈ മൂന്ന് അംഗക്രിയകളുടേയും വ്യാപാരം 'വന്നു'വെന്ന ക്രിയയ്ക്കു മുൻപു നടക്കുന്നതാണ്.)
കള്ളൻ ഓടിത്തള്ളുന്നു.
('ഓടി' ഇകാരാന്തമാണ്, ഇവിടെ പൂർണ്ണക്രിയയെല്ലാം കാണിക്കാൻ, പരമായി വരുന്ന തകാരത്തിന് ദ്വിത്വം വരത്തിയിരിക്കുന്നു.)
- (ii) പിൻവിനയച്ചം
അറി + ആൻ = അറി + യ് + ആൻ = അറിയാൻ.
പകർ + ആൻ = പകരാൻ.
അറിയും + ആൻ = അറിയുവാൻ.
പകരും + ആൻ = പകരുവാൻ

(പഠിക്കാൻ, പഠിപ്പാൻ, കേൾക്കാൻ, കേൾപ്പാൻ ഇത്യാദി പിൻവിനയച്ചരൂപങ്ങളിൽ 'ആൻ' പ്രത്യയം തന്നെയാണ് ചേർത്തിരിക്കുന്നത്.)

4. കാലം, പ്രകാരം, പുരുഷൻ ഈ ഉപാധികളൊന്നുമില്ലാതെ കേവലം വ്യാപാരത്തെക്കുറിക്കുന്ന അംഗക്രിയയാണ് നടുവിനയച്ചം. 'ചെയ്യുവേണം', 'കാണത്തക്ക', 'പാടപ്പെട്ടു', എന്നിങ്ങനെ അനുപ്രയോഗത്തോടു ചേർന്നു വരുന്ന പ്രാക് പ്രയോഗങ്ങളിലാണ് ആ രൂപം ശരിയായ നിലയിൽ കാണുന്നത്. 'ചെയ്യു', 'കാണ്', 'പാട', ഇവ ചെയ്, കാണു, പാട്, ഈ ധാതുക്കളോടു, 'അ' എന്ന പ്രത്യയം ചേർന്നുണ്ടായ നടുവിനയച്ചങ്ങളാകുന്നു. 'കു', 'ഉക', ഈ പ്രത്യയങ്ങൾ ചേർത്തും ഈ വിനയച്ചം നിർമ്മിക്കാം. ചെയ്തു, ചെയ്യുക, കാണുക, കാണുക, പാടുക ഇത്യാദി രൂപങ്ങൾ ഉദാഹരണങ്ങളാകുന്നു.

വേറെ ഉദാഹരണം:-

- ചെയ് + ക = ചെയ്യുക.
- ചെയ് + ഉക = ചെയ്യുക.
- ചേർ + ഉക = ചേരുക.
- ഏല് + ഉക = ഏലുക.
- എഴുത് + ഉക = എഴുതുക.
- പറ + ക = പറക.
- പറ + ഉക = പറയുക.

5. നടുവിനയച്ചത്തിന്റെ പ്രയോഗം നമ്മുടെ ഭാഷയിൽ വളരെ കുറഞ്ഞുപോയിട്ടുണ്ട്. 'സത്യം പറയുക', 'ധർമ്മം ചെയ്യുക' ഇത്യാദി വാക്യങ്ങളിൽ പ്രകാശന ചെയ്യുക, പറയുക ഈ ക്രിയകൾ നിയോജകപ്രകാരത്തിൽ പെടുന്നു; അവ സ്വതന്ത്രങ്ങളുമാണ്. അതിനാൽ വിനയച്ചങ്ങളല്ല. 'വെൽക', 'വാഴ്' എന്നിങ്ങനെ ആശംസപ്രകാരത്തിലും സ്വതന്ത്രമായി നില്ക്കുന്നതുകാണാം. ക്രിയാനാമങ്ങളായിട്ടും ഇവ പ്രയോഗിക്കാറുണ്ട്. 'നിലം ഉഴുക ആഹ്ലാദകരമാണ്', 'അധർമ്മം ചെയ്യുക നിന്ദ്യമാകുന്നു', ഈ വാക്യങ്ങളിൽ നാമമായിട്ടാണ്, ഉഴുക, ചെയ്യുക, ഈ പദങ്ങൾ പ്രയോഗിച്ചിരിക്കുന്നത്. അതിനാൽ ധാതുക്കളോടു 'അ' ചേർന്നുണ്ടാകുന്ന രൂപങ്ങൾ മാത്രമേ കേവലം നടുവിനയച്ചമായി ഗണിക്കാവൂ.

6.

(a) 'പക്ഷിരവു പദകമലമകതളിരിൽ നണ്ണുകിൽ പങ്കജാക്ഷൻ കനിഞ്ഞേതു ചെയ്യാഞ്ഞതും?' ഈ ഈടയിൽ കാണുന്ന 'നണ്ണുകിൽ' എന്ന ക്രിയാപദം അസ്വതന്ത്രമാണ്. 'ചെയ്യാഞ്ഞതു' എന്ന മുറ്റുവിനയുടെ അംഗമാണല്ലോ അത്. ഇങ്ങനെ, ഒന്നു സംഭവിക്കുന്ന പക്ഷം അർത്ഥവിശേഷം കുറിക്കുന്ന അംഗക്രിയ പാക്ഷികവിനയച്ചമാകുന്നു. ഇൽ, കിൽ, ഉകിൽ ഈ പ്രത്യയങ്ങളിൽ യഥായോഗം ചേർന്നാണു പാക്ഷികവിനയച്ചമാകുന്നത്. 'ചെയ്യിൽ, ചെയ്യിൽ, ചെയ്യുകിൽ' ഇവ മൂന്നും പാക്ഷികവിനയച്ചങ്ങളാകുന്നു.

വേറെ ഉദാഹരണം:-

- ധാതു കാൺ.
- കാൺ + ഇൽ = കാണിൽ
- കാൺ + കിൽ = കാൺകിൽ
- കാൺ + ഉകിൽ = കാൺകിൽ
- അറി + കിൽ = അറികിൽ
- അറി + ഉകിൽ = അറിയുകിൽ

(b) ധാതുക്കളോടു യഥായോഗം പ്രത്യയങ്ങൾ ചേർത്ത് പാക്ഷികരൂപമുണ്ടാക്കുന്ന രീതിയാണ് മുകളിൽ വിവരിച്ചത്. ക്രിയാപദങ്ങളോടു ഭൂതകാലത്തിൽ ആൽ എന്ന പ്രത്യയം ചേർന്നാൽ പാക്ഷിക വിനയച്ചമാകും. പറഞ്ഞാൽ, വിചാരിച്ചാൽ, ചെയ്താൽ മുതലായ ഉദാഹരണങ്ങൾ നോക്കുക. ആ, എൻ, ഈ ധാതുക്കളോടു 'കിൽ' എന്ന പ്രത്യയം ചേർന്നുണ്ടാകുന്ന പാക്ഷികരൂപം അനുപ്രയോഗമാക്കിചേർത്താൽ ഭൂതഭാവിവർത്തമാനക്രിയകളെ സംഭാവനാർത്ഥം കുറിക്കുന്ന വിനയച്ചമാക്കാം.

- (i) വന്നു + ആകിൽ = വന്നാകിൽ
- വരന്നു + ആകിൽ = വരന്നാകിൽ
- വരും + ആകിൽ = വരമാകിൽ
- (ii) വന്നു + എൻകിൽ = വന്നുവെങ്കിൽ, വന്നെങ്കിൽ
- വരന്നു + എൻകിൽ = വരന്നുവെങ്കിൽ, വരന്നെങ്കിൽ
- വരും + എൻകിൽ = വരമെങ്കിൽ

7.

'ജേഷ്ഠനിരിക്കെക്കുരുവംശത്തിൽ ശ്രേഷ്ഠൻ ഞാനെന്നവനുടെ ഭാവം.' ഈ ഈടയിലെ 'ഇരിക്കെ' എന്ന അംഗക്രിയ ഒന്ന് ഒരുവിധത്തിൽ സ്ഥിതിചെയ്യുമ്പോൾ എന്ന അർത്ഥം കുറിക്കുന്നു. ഈ മാതിരി ക്രിയാവിശേഷണമായി വരുന്ന പറ്റുവിനയാണ് തൻവിനയച്ചം. ധാതുക്കളോടു 'എ' എന്നോ 'അവെ' എന്നോ ചേർത്താൽ തൻവിനയച്ചമാവും.

ഉദാ:-

- | | | |
|------|----------|-------------------|
| ധാതു | പ്രത്യയം | രൂപം |
| കാൺ | എ | കാണെ, കാൺകെ |
| കാൺ | അവെ | കാണവെ |
| ചെയ് | എ | ചെയ്യെ, ചെയ്യെ |
| ചെയ് | അവെ | ചെയ്യവെ, ചെയ്യവെ; |

(കേൾക്കെ, കേൾക്കവെ; വാഴ്ക്കെ, വാഴ്ക്കവെ; നിൽക്കെ, നിൽക്കവെ ഇത്യാദി ഉദാഹരണങ്ങൾ സ്വയം കണ്ടുപിടിക്കുക.)

8. ഇത്രയും വിവരിച്ചതിൽ നിന്നു മുൻവിനയച്ചം, പിൻവിനയച്ചം, നടുവിനയച്ചം, പാക്ഷികവിനയച്ചം, തൻവിനയച്ചം എന്നു ക്രിയാവിശേഷണങ്ങളായി വരാവുന്ന അംഗക്രിയകളെ വിഭജിക്കാമെന്നു പഠിച്ചു കഴിഞ്ഞു. 'വരാതെ, കാണാതെ, പോകാതെ' എന്നിങ്ങനെ നിഷേധാർത്ഥങ്ങളായ അംഗക്രിയകൾ മുറ്റുവിനകളിൽ അന്വയിക്കുന്നവയായിട്ടു കാണാം. ഇവയ്ക്കു മറുവിനയച്ചം എന്നു പേരുണ്ട്. 'കാണെ' എന്ന തൻവിനയച്ചത്തിന്റെ നിഷേധരൂപം മാത്രമാണ്, 'കാണാതെ' എന്ന പദം.

അഭ്യാസം ൪൧

I. അന്തരം സോദാഹരണം വിവരിക്കുക:-

- (i) മുൻവിനയച്ചം, പിൻവിനയച്ചം.
- (ii) തൻവിനയച്ചം, പാക്ഷികവിനയച്ചം.

II. താഴെ എഴുതുന്ന വാക്യങ്ങളിലെ വിനയച്ചങ്ങൾ ഏതു ക്രിയാപദങ്ങളിൽ അന്വയിക്കുന്നു? ഏതു വിഭാഗത്തിൽ പെടുന്നു?

- (i) ഓടിച്ചാടിത്തകർത്തങ്ങനെ കളിത്തുടരും കണ്ണനാമുണ്ണിക്കാണുകെ പ്പേടിച്ചോടാൻ തുടങ്ങി വന്നമഖിലമെരികുന്ന തീ കണ്ടു കൂട്ടർ.
- (ii) ഓടാതെ നിന്നുകൊൾവിൻ ചപല കപികളേ, രാമനെ ക്ലേശമേതും കൂടാതവെന്തു വീഴിച്ചടരിൽ മദമൊടെത്തുന്ന ഞാൻ മേഘനാദൻ.
- (iii) പോരാടുവാൻ ഒരുങ്ങാതെ അർജ്ജുനൻ വില്ലു വെച്ചു തേരിൽ ഇരിക്കെ, ഭഗവാൻ അദ്ദേഹത്തിന്റെ പൗരുഷം ഉത്തേജിപ്പിക്കുവാൻ തത്ത്വോപദേശം ചെയ്തു.
- (iv) തന്നാകിലോ ഞാനതു കൊണ്ടുപോരാം
- (v) നാലുപേർ കേട്ടാൽ നിരക്കാത്ത വസ്തു വീവാലുള്ള വാനരന്മാർക്കും ചിതംവരാ.
- (vi) ശേഷനായെങ്കിൽ വർണ്ണപ്പെൻ ശേഷിക്കാതെ ഭവദ്ഗുണം.

കേവലം, പ്രയോജകം

1. കർത്താവു സ്വേച്ഛയാൽ ചെയ്യുന്ന ക്രിയ കേവലം പരപ്രേരണയാൽ ചെയ്യുന്നതു പ്രയോജകം. ഈ വ്യത്യാസം ഇതിനു മുൻപുതന്നെ പഠിച്ചിട്ടുണ്ട്. 'കുട്ടി ഉറങ്ങുന്നു', 'അമ്മ കുട്ടിയെ ഉറക്കുന്നു', ഈ വാക്യങ്ങളിലെ ക്രിയാപദങ്ങൾ യഥാക്രമം രണ്ടിനും ഉദാഹരണമാണല്ലോ. ഇവിടെ 'ഉറങ്ങ്' എന്ന ധാതുവിലെ അന്ത്യവ്യഞ്ജനത്തിനു ഖരം ആദേശമായി വന്നിട്ടാണ് അതു പ്രയോജകമായത്. 'തിന്നുന്നു' എന്നു കേവലരൂപം, 'തീറ്റുന്നു' എന്നു പ്രയോജകരൂപം. ഈ ഉദാഹരണത്തിലും ഖരാദേശംതന്നെ ചെയ്തിരിക്കുന്നു. 'ആടുന്നു', എന്ന ക്രിയ പ്രയോജകമാക്കാൻ ധാതുവിന്റെ അന്ത്യവ്യഞ്ജനമായ ടകാരം ഇരുട്ടിക്കുകയാണ് ചെയ്യുന്നത്. 'ആടുന്നു' എന്നാണല്ലോ അതിന്റെ പ്രയോജകരൂപം. ധാതുവ്യഞ്ജനാനന്തവും കർത്താവ് അചേതനവും ആയിരുന്നാൽ, അഖാരിത ധാതുക്കളെ പ്രയോജകങ്ങളാക്കാനുള്ള സാമാന്യ നിയമമാണ് ഒടുവിൽ പറഞ്ഞത്.

2. ജഡകർത്തൃകങ്ങളായ അകാരിതധാതുക്കളെ പ്രയോജകമാക്കാൻ അവയെ കാരിതമാക്കുക മാത്രം മതി എന്ന വിധി അനേകം ഉദാഹരണങ്ങളിൽ ശരിയാകുന്നു.

ഉദാ:-

<u>കേവലം, അകാരിതം</u>	<u>പ്രയോജകം</u>
ഉടയുന്നു	ഉടയ്ക്കുന്നു
അരയുന്നു	അരയ്ക്കുന്നു
ചതയുന്നു	ചതയ്ക്കുന്നു

3. കർത്താവു ചേതനമാണെങ്കിൽ അകാരിതങ്ങളെ കാരിതങ്ങളാക്കുവാൻ ക്ഷ് എന്ന ഇടനില ചേർക്കുന്നതിനു മുൻപ്, ഇ എന്ന പ്രത്യയം വരും.

ഉദാ:-

<u>അകാരിതം</u>	<u>പ്രയോജകം</u>
പണിയുന്നു	പണിയിക്കുന്നു
കൊല്ലുന്നു	കൊല്ലിക്കുന്നു
കളയുന്നു	കളയിക്കുന്നു
അണിയട്ടെ	അണിയിക്കട്ടെ

4. ധാതു കാരിതമാണെങ്കിൽ പ്രയോജകചിഹ്നം 'പ്പി' എന്ന പ്രത്യയമാണ്.

ഉദാ:-

വിളിക്കുന്നു	വിളിപ്പിക്കുന്നു
കഴിക്കുന്നു	കഴിപ്പിക്കുന്നു
എടുക്കട്ടെ	എടുപ്പിക്കട്ടെ
തടുക്കും	തടുപ്പിക്കും

5. റ്, ല്, ്, ഴ് ഈ വ്യഞ്ജനങ്ങളിലവസാനിക്കുന്ന പല ധാതുക്കളിലും 'ത്ത്' പ്രയോജക ചിഹ്നമായി ചേർന്നു കാണുന്നു. ഇതിന് ഒരു നിയമം കല്പിക്കുവാൻ വിഷമമാണ്. വിദ്യാർത്ഥികൾക്കു ദുർഗ്രഹമായിരിക്കും പ്രയോജകരൂപനിഷ്പത്തിയെക്കുറിച്ചുള്ള യുക്തിവിചാരവും മറ്റും. 'ത്ത്' എന്ന പ്രത്യയം ചേരുന്ന ചില രൂപങ്ങൾ ഉദാഹരണമായി താഴെകൊടുക്കുന്നു.

<u>കേവലം</u>	<u>പ്രയോജകം</u>
പകർ-പകരുന്നു	പകർത്തുന്നു
വീഴ്-വീഴുന്നു	വീഴ്ത്തുന്നു
ചുഴല്-ചുഴലുന്നു	ചുഴറ്റുന്നു (ആദേശം)

കേവലരൂപങ്ങളെ പ്രയോജകങ്ങളാക്കാൻ ഉള്ള മാർഗ്ഗങ്ങൾ സാമാന്യമായി ഗ്രഹിക്കുവാനേ ഈ വിവരണങ്ങളും ഉദാഹരണങ്ങളും സഹായമാവുകയുള്ളൂ. സാമാന്യ വിധിയെ ലംഘിക്കുന്ന അനേകം രൂപങ്ങൾ ഈ വിഭാഗങ്ങളിലെല്ലാം തന്നെ ഉണ്ട്. അവയെക്കുറിച്ച് ഇവിടെ വിവരിക്കുന്നില്ല.

അഭ്യാസം ൪൨

- I. ആടുന്നു, ആടിക്കുന്നു, മുട്ടുന്നു, മുടിക്കുന്നു;—ഇങ്ങനെ രണ്ട് പ്രയോജക രൂപങ്ങളുടെ പ്രയോജനം എന്താണെന്ന് തിരിച്ചറിയുക. കാട്ടുന്നു, കാണിക്കുന്നു; ഇവയിൽ അങ്ങനെ വല്ല പ്രയോജനഭേദവും ഉണ്ടോ എന്നു പരിശോധിക്കുക.
- II. കാരിതക്രിയകളെ പ്രയോജകങ്ങളാക്കാനുള്ള മാർഗ്ഗമെന്ത്? സോദാഹരണം വിവരിക്കുക.
- III. പ്രയോജക രൂപമെഴുതുക:-
 1. നീറ്റുന്നു, പാറ്റുന്നു, കൂട്ടുന്നു, ഏൽക്കുന്നു.
 2. മുങ്ങുന്നു, തിന്നുന്നു, മിന്നുന്നു, എണ്ണുന്നു.
 3. വിളയുന്നു, അറിയുന്നു, എഴുതുന്നു, ചിതറുന്നു.
 4. കൊടുക്കുന്നു, പിടിക്കുന്നു, കളിക്കുന്നു, ചിരിക്കുന്നു.
 5. അകലുന്നു, ഉയരുന്നു, വീഴുന്നു, വാഴുന്നു.

(പ്രയോജക ക്രിയകളിൽ പ്രേരിപ്പിക്കുന്ന ആൾ പ്രയോജക കർത്താവും പ്രേരിതനായ ആൾ പ്രയോജകർത്താവുമാകുന്നു. 'അമ്മ മകനെ ഉറക്കുന്നു', എന്ന വാക്യത്തിൽ ഉറങ്ങാൻ പ്രേരിപ്പിക്കുന്ന അമ്മ പ്രയോജക കർത്താവ്; പ്രേരണാധീനനായി ഉറങ്ങുന്ന മകൻ പ്രയോജകർത്താവ്. വാസ്തവത്തിൽ പ്രയോജകർത്താവു ഉറക്കുക എന്ന ക്രിയയുടെ കർമ്മമാണെന്നു പറഞ്ഞാലും തെറ്റില്ല.)

തദ്ധിതം

1. മുനിയുടെ ഭാവം എന്നർത്ഥത്തിൽ 'മൗനം', സുവർണ്ണത്തിന്റെ വികാരം എന്നർത്ഥത്തിൽ 'സൗവർണ്ണം', എന്നൊക്കെ പ്രയോഗിക്കാറുണ്ടല്ലോ. 'മുനി', 'സുവർണ്ണം', ഈ നാമങ്ങളിൽ നിന്നാണ് 'മൗനം', 'സൗവർണ്ണം', ഈ ശബ്ദങ്ങൾ വ്യൽപാദിപ്പിച്ചിട്ടുള്ളത്. ഇതുപോലെ ഭേദകങ്ങളിൽ നിന്നും പദങ്ങൾ നിർമ്മിക്കാം. 'സമർത്ഥ' ശബ്ദത്തിൽ നിന്നു 'സാമർത്ഥ്യം' എന്ന നാമം ഉളവാകുന്നതു നോക്കുക. നൈപുണ്യം, വൈശദ്യം, സൗന്ദര്യം, സൗഹൃദം, ഈ നാമങ്ങൾ, നിപുണം, വിശദം, സുന്ദരം, സുഹൃത്തു്, ഈ വിശേഷണപദങ്ങളിൽ നിന്നു നിർമ്മിച്ചവയാകുന്നു. നാമങ്ങളിൽനിന്നും ഭേദകങ്ങളിൽ നിന്നും ഓരോ അർത്ഥത്തിൽ ഇങ്ങനെ വ്യൽപാദിപ്പിക്കുന്ന പദങ്ങളാണ് തദ്ധിതങ്ങൾ. സംസ്കൃതഭാഷയിൽ തദ്ധിതപദങ്ങളും തദ്ധിതപ്രത്യയങ്ങളും ഒട്ടേറെയുണ്ട്. സംസ്കൃതതദ്ധിതപദങ്ങൾ മലയാളത്തിൽ ധാരാളം കടന്നുകൂടിയിട്ടുണ്ടെങ്കിലും അവയെ ഇവിടെ വിവരിക്കുന്നില്ല. ഭാഷാതദ്ധിതശബ്ദങ്ങളെക്കുറിച്ചു പ്രതിപാദിക്കുന്നുള്ളു. സുലഭപ്രചാരകങ്ങളായ ചില തദ്ധിതശബ്ദങ്ങളേയും ചൂണ്ടിക്കാണിക്കുന്നുണ്ട്. ഗുരു, ലഘു, യുവാവ്, ഇവയിൽ നിന്നു ഭാവർത്ഥത്തിൽ ഗൗരവം, ലഘവം, യൗവനം, എന്നു ശബ്ദങ്ങളുണ്ടാകുന്നു. വാർദ്ധക്യം, ബാല്യം, താരണ്യം മുതലായവയും ഇങ്ങനെയുണ്ടാകുന്ന തദ്ധിതങ്ങളാണ്. ശൈവം, വൈഷ്ണവം, ഗ്രൈഷ്മം, വാസന്തം ഇത്യാദിപദങ്ങൾ യഥാക്രമം വിഷ്ണു, ശിവൻ, ഗ്രീഷ്മം, വസന്തം, ഈ നാമങ്ങളിൽ നിന്നു്, ഇവയെ സംബന്ധിക്കുന്നതു് എന്നർത്ഥത്തിലാണ് നിർമ്മിച്ചിട്ടുള്ളതു്. വാസവി, രാവണി, വാസുദേവൻ ഈ തദ്ധിതശബ്ദങ്ങൾക്കു യഥാക്രമം വാസവന്റെ പുത്രൻ, രാവണന്റെ പുത്രൻ, വസുദേവന്റെ പുത്രൻ, എന്നർത്ഥമാകുന്നു. ബുദ്ധിയുള്ളവൻ, ബുദ്ധിമാൻ, ബുദ്ധിയുള്ളവൾ, ബുദ്ധിമതി മുതലായി വേറെയും വളരെ വളരെ സംസ്കൃതതദ്ധിതങ്ങൾ, നമ്മുടെ ഭാഷയിൽ പ്രചരിച്ചിട്ടുണ്ട്. അവയുടെ സ്വഭാവവും അർത്ഥവിശേഷവും ഇവിടെ ഇങ്ങനെ പറഞ്ഞുതുടങ്ങിയാൽ ഒടുങ്ങുകയില്ല.

2. ഭാഷയിൽ സംസ്കൃതത്തിലെപ്പോലെ അത്ര വളരെ തദ്ധിതങ്ങളും തദ്ധിതപ്രത്യയങ്ങളും ഇല്ലെന്നു പറഞ്ഞുവല്ലോ. ഒരു വസ്തുവിൽ അനേകം ധർമ്മങ്ങൾ, അഥവാ ഗുണങ്ങൾ, ഉണ്ടായിരിക്കും. അവയിൽ ഒരു ധർമ്മത്തെ മാത്രം ഒറ്റപ്പെടുത്തി എടുത്തു പറയുന്നതാണ് തന്മാത്ര തദ്ധിതം. പുതുമ, പഴമ, നന്മ, മേന്മ, കളിർമ, എളിമ മുതലായവ പുതു, പഴ, നൽ, മേൽ, കളിർ, മുതലായ പ്രകൃതികളിൽ 'മ' എന്ന പ്രത്യയം ചേർത്തു വ്യൽപാദിപ്പിച്ചിട്ടുള്ള തന്മാത്രതദ്ധിതങ്ങളാകുന്നു. സൗന്ദര്യം, ദയാലുത്വം, ചതുരത, മഹിമ മുതലായ സംസ്കൃതപദങ്ങളും ഈ വിഭാഗത്തിൽ പെടുത്താവുന്നവയാണ്. മറ്റു തന്മാത്ര പ്രത്യയങ്ങളായ അം, തനം, തരം, ഈ പ്രത്യയങ്ങൾ പ്രകൃതികളോടു ചേർക്കാവുന്നവയല്ല. പദങ്ങളോടെ ഇവ ചേരുകയുള്ളു.

ഉദാ:-

- (i) മണ്ടത്തരം, പോഴത്തം, അടിമത്തം, വിഡ്ഢിത്തം, നമ്പൂരിത്തം.
- (ii) വേണ്ടാതനം, കള്ളത്തനം.

(iii) മുട്ടാളത്തരം, ചണ്ടിത്തരം.

(മണ്ടത്വം, പോഴത്വം എന്നൊക്കെ എഴുതുന്നതു തെറ്റാണ്. 'ത്വം' എന്ന സംസ്കൃതപ്രത്യയം ബ്രാഹ്മണത്വം, മഹത്ത്വം, തത്ത്വം മുതലായ സംസ്കൃതപ്രത്യയം ബ്രാഹ്മണത്വം, മഹത്ത്വം, തത്ത്വം മുതലായ സംസ്കൃതതദ്ധിതശബ്ദങ്ങളിലേ കാണുകയുള്ളു. രമണീയത്വം, രമണീയത, രാമണീയകം എന്നിങ്ങനെ ഒരേ അർത്ഥത്തിൽ സംസ്കൃതഭാഷയിൽ പലരൂപങ്ങൾ വരമെന്നും അറിഞ്ഞിരിക്കേണ്ടതാണ്.)

3. അതുളളതു്, അതുപോലുള്ളതു്. ഈ അർത്ഥവിശേഷങ്ങൾ കുറിക്കുന്ന തദ്യത്തദ്ധിതത്തിന്റെ പ്രത്യയം 'അൻ' എന്നാണ്. മടിയൻ, തടിയൻ, നരയൻ, വെറിയൻ മുതലായ പദങ്ങൾ നോക്കുക. മടിയുള്ളവൻ, തടിയുള്ളവൻ, ഇത്യാദിർത്ഥങ്ങളെ ഇവ കുറിക്കുന്നു. കിളിവാലൻ വെറ്റില, ഇരുമ്പൻ മുഷി, ഈ സമസ്തപദങ്ങളിലെ കിളിവാലൻ, ഇരുമ്പൻ, ഈ തദ്ധിതപദങ്ങൾ 'കിളിവാലുപോലുള്ള', 'ഇരുമ്പുപോലുള്ള' ഈ അർത്ഥങ്ങളാണു യഥാക്രമം ബോധിപ്പിക്കുന്നതു്.

4. പേരെച്ചങ്ങൾ, ക്രിയകളാണെങ്കിലും, നാമവിശേഷങ്ങളായി പ്രയോഗിക്കുമെന്നു മുൻപു വിശദമാക്കിയിട്ടുണ്ട്. അങ്ങനെയുള്ള നാമാംഗജഭേദങ്ങളോടു് അൻ, അൽ, ത്, എന്നീ ലിംഗപ്രത്യയങ്ങൾ ചേർത്തു് നാമങ്ങൾ നിർമ്മിക്കാം. അവയ്ക്കാണ് നാമനിർമ്മായിതദ്ധിതങ്ങൾ എന്നു പറയുന്നതു്. ആധാരികാഭാസം, സംബന്ധികാ വിഭക്തി, ഇവയോടും ഈ പ്രത്യയങ്ങൾ ചേർന്നു നാമനിർമ്മായികളാകും.

ഉദാഹരണം:-

<u>നാമാംഗജവിശേഷണം</u>	<u>നാമനിർമ്മായിതദ്ധിതം</u>
കണ്ട-	കണ്ടവൻ, കണ്ടവൾ, കണ്ടതു
ചൊല്ലുന്ന-	ചൊല്ലുന്നവൻ, ചൊല്ലുന്നവൾ, ചൊല്ലുന്നതു്

സംബന്ധികാവിഭക്തി

എന്റെ, എന്റേവൻ, എന്റേവൾ, എന്റേതു്, നാട്ടിലേതു്, കാട്ടിലേതു്, ഇന്നലത്തേതു് ഇത്യാദി നാമങ്ങൾ ആധാരികാഭാസത്തോടു ലിംഗപ്രത്യയം ചേർത്തുണ്ടാകുന്ന തദ്ധിതങ്ങളാണ്.

5. ഒന്ന്, രണ്ട്, മുപ്പതു് മുതലായ സംഖ്യാനാമങ്ങളിൽ ആം എന്ന പ്രത്യയം ചേർത്തു പൂരണിതദ്ധിതങ്ങൾ വ്യൽപാദിപ്പിക്കുന്നു. ഒന്നാം കാണഡം, രണ്ടാം പാദം, മുപ്പതാം വയസ്സ് മുതലായ ഉദാഹരണങ്ങൾ നോക്കുക. ഒന്നാം, രണ്ടാം, മുതലായ 'പൂരണി' തദ്ധിതങ്ങളിൽ അൻ എന്ന ലിംഗപ്രത്യയം ചേർത്തു് ഒന്നാമൻ, രണ്ടാമൻ മുതലായ തദ്ധിത രൂപങ്ങളുണ്ടാക്കാം. ഒന്നാമത്തേവൾ, ഒന്നാമത്തേതു് എന്നിങ്ങനെ, വിഭക്ത്യാഭാസരൂപമുണ്ടാക്കിയതിനു മേലേ, അൾ, ത്, എന്നീ പ്രത്യയങ്ങൾ ചേർക്കാവു. ഒന്നാമി, രണ്ടാമി, എന്നൊക്കെ പറയുന്നതും എഴുതുന്നതും യുക്തമല്ല. സ്ത്രീലിംഗത്തിൽ ഒന്നാമത്തേവൾ, രണ്ടാമത്തേവൾ, നപുംസകത്തിൽ ഒന്നാമത്തേതു്, രണ്ടാമത്തേതു്, ഇവയാണു ശരിയായ രൂപങ്ങൾ.

അങ്ങ്, അന്ന്, അത്ര; ഇങ്ങ്, ഇന്ന്, ഇത്ര; എങ്ങ്, എന്ന്, എത്ര; ഇവ അ, ഇ, എ, ഈ സർവ്വനാമങ്ങളോടു് ങ്ങ്, ന്, ത്ര, എന്നീ തദ്ധിതപ്രത്യയങ്ങൾ ചേർന്നുണ്ടാകുന്ന രൂപങ്ങളാകുന്നു. ഇവ യഥാക്രമം സ്ഥലത്തേയും കാലത്തേയും അളവിനേയും കുറിക്കുന്നു. അങ്ങനെ, ഇങ്ങനെ, എങ്ങനെ, ഇവ ഇന്നവിധം എന്നു കാണിക്കുന്ന തദ്ധിത ശബ്ദങ്ങളാണ്.

അഭ്യാസം ൪൩

- I. തദ്ധിതമെന്നാലെന്തു്?
- II. താഴെ എഴുതുന്ന തദ്ധിതശബ്ദങ്ങൾ ഏതേതു വിഭാഗങ്ങളിൽ പെടുന്നു?
 - വെണ്മ, ഉണ്മ, നന്മ; ആണത്തം, പൊണ്ണത്തം, ചേട്ടത്തം, വേണ്ടാതനം, മണ്ടത്തരം;
 - വമ്പൻ, കൊമ്പൻ, കരിനാവൻ, പൂവാലൻ;
 - ഒന്നാമതു്, ഒന്നാമൻ, രണ്ടാമതു്, രണ്ടാമത്തേതു്, കൊല്ലത്തേതു്,
- III. തെറ്റുണ്ടെങ്കിൽ തിരുത്തുക:-
 - മുദ്രത്വം, പോഴത്വം, ആണത്തം, വിഡ്ഢിത്വം, ബ്രാഹ്മണത്തം, നമ്പൂരിത്വം.

(സംസ്കൃതപ്രത്യയം ത്വം; ഭാഷാപ്രത്യയം 'ത്തം'; സംസ്കൃതപദങ്ങളിൽ സംസ്കൃതപ്രത്യയവും ഭാഷാപദങ്ങളിൽ ഭാഷാപ്രത്യയവുമാണു ചേരേണ്ടതു്.)

കാരകം

1. 'കർഷകൻ വയലിൽ വിത്തു വിതയ്ക്കുന്നു', ഈ വാക്യത്തിലെ ക്രിയാപദത്തിനും നാമങ്ങൾക്കും തമ്മിലുള്ള ബന്ധമെന്താണ്? 'വിതയ്ക്കുന്നു' എന്ന ശബ്ദം ഉളവാക്കുന്ന ആകാംക്ഷയ്ക്കു പൂർത്തിയാക്കേണ്ട കാര്യം ആ മൂന്നു നാമപദങ്ങളുടേയും സാന്നിധ്യം ആവശ്യമാണല്ലോ. ആരു വിതയ്ക്കുന്നു? കർഷകൻ. ക്രിയയുടെ കർത്താവാണ് പ്രസ്തുത നാമം. എന്തു വിതയ്ക്കുന്നു? വിത്തു്. ഈ നാമം കർമ്മമാകുന്നു. 'വയലിൽ' എന്ന പദം ക്രിയയ്ക്ക് ആധാരമായ സ്ഥലമാണ് കുറിക്കുന്നത്. ഇങ്ങനെ, നാമങ്ങൾക്കു ക്രിയയോടുള്ള സംബന്ധമാണ്, കാരകം. 'കർത്താവു്', 'കർമ്മം', 'അധികരണം' മുതലായവ കാരകങ്ങളാകുന്നു.

2. കർത്തൃപ്രധാനം, കർമ്മപ്രധാനം, എന്നു വാക്യങ്ങളെ പ്രയോഗഭേദം അനുസരിച്ചു വിഭജിച്ചിട്ടുണ്ടല്ലോ. കർത്തരി പ്രയോഗത്തിൽ കർത്താവിനും കർമ്മണിപ്രയോഗത്തിൽ കർമ്മത്തിനുമായ പ്രാധാന്യം. വാക്യത്തിലെ പ്രധാന പദമായ ആഖ്യ കർത്തൃകാരകമായാലും കർമ്മ കാരകമായാലും നിർദ്ദേശികാ വിഭക്തിയായിരിക്കണം.

ഉദാഹരണം:-

- a. കർത്തരിപ്രയോഗം
ഭൂമി സൂര്യനെ ചുറ്റുന്നു.
'ഭൂമി' യാണ്, പ്രസ്തുത വാക്യത്തിലെ ആഖ്യ. അതു ചുറ്റുന്ന പൂർണ്ണ ക്രിയയുടെ കർത്താവായവ; നിർദ്ദേശികാ വിഭക്തിയുമാണ്.
- b. കർമ്മണിപ്രയോഗം
സൂര്യൻ ഭൂമിയാൽ ചുറ്റപ്പെടുന്നു.
'സൂര്യൻ' ആണ് ഈ വാക്യത്തിലെ ആഖ്യ. അതു കർമ്മമാകുന്നു; നിർദ്ദേശികാവിഭക്തിയുമാണ്.

3. മുകളിലെ ഉദാഹരണ വാക്യങ്ങളിൽ നിന്നു മറ്റു ചില സംഗതികൾക്കുടി ഗ്രഹിക്കാം. കർത്തരിപ്രയോഗത്തിൽ കർത്താവിനെ അപേക്ഷിച്ച് കർമ്മത്തിനു പ്രാധാന്യം കുറവാകയാൽ ആ കാരകം പ്രതിഗ്രാഹികാവിഭക്തിയാക്കിയാണ് പ്രയോഗിച്ചിരിക്കുന്നത്. 'സൂര്യൻ' എന്ന നാമത്തോടു കൂടി 'എ' എന്ന പ്രത്യയം ചേർത്തിരിക്കുന്നതു നോക്കുക. കർത്താവു ചേതനവും കർമ്മം അചേതനവുമാണെങ്കിൽ 'എ' എന്ന പ്രത്യയം കർമ്മപദത്തിൽ ചേർക്കേണ്ടതില്ലെന്നും അല്ലാതെ തന്നെ ആ കാരകത്തിന്റെ അർത്ഥം സുഗ്രഹമാകുമെന്നും മറ്റും പ്രയോഗങ്ങളെപ്പറ്റി പ്രതിപാദിക്കുന്ന സന്ദർഭത്തിൽ വിശദമാക്കിയിട്ടുണ്ട്.

കർമ്മണിപ്രയോഗത്തിൽ കർത്താവിന്, ആപേക്ഷികമായി പ്രാധാന്യം കുറവാകയാൽ, പ്രയോജികാരൂപം കൊടുക്കുന്നു. 'ഭൂമി' എന്ന കർത്തൃപദത്തോടു് 'ആൽ' എന്ന പ്രത്യയം ചേർത്തിരിക്കുന്നതു തന്മൂലമാണ്.

4. ക്രിയാനിർവ്വഹണത്തിൽ കർത്താവിനു സഹായമായി നില്ക്കുന്ന പ്രതിയോഗിയാണ്, 'സാക്ഷി' എന്ന കാരകം. 'ആചാര്യൻ ശിഷ്യനോടു് ഉപദേശിക്കുന്നു'—എന്ന വാക്യത്തിൽ ഉപദേശിക്കുന്ന ആചാര്യൻ കർത്താവും അതു കേൾക്കുന്ന ശിഷ്യൻ സാക്ഷിയുമാണ്. സംയോജികാവിഭക്തിയാണു സാക്ഷികാരകത്തെക്കുറിക്കുന്നത്. 'ഓടു' എന്ന പ്രത്യയം ചേർത്തിരിക്കുന്നതു നോക്കുക.

വേറെ ഉദാഹരണം:-

- (i) നദി സമുദ്രത്തോടു ചേരുന്നു.
- (ii) വിമാനസൈന്യം യുദ്ധത്തിൽ പരാതിയോടു സഹകരിക്കുന്നു.
- (iii) മൂവടി മാബലിയോടു ഇരുന്നു.

5. 'ജാനകി പുസ്തകം സഹോദരിക്കു കൊടുത്തു', എന്ന വാക്യത്തിൽ 'ജാനകി' കർത്തൃകാരകവും പുസ്തകം കർമ്മകാരകവുമാണല്ലോ. ആർക്കുകൊടുത്തു എന്ന ആകാംക്ഷയ്ക്കു വിരാമം വരുന്നത് 'സഹോദരിക്കു്' എന്ന പദം കൊണ്ടാണ്. കർത്താവു കർമ്മം ആർക്കുതന്നെ വിചാരിക്കുന്നുവോ ആ കാരകമാണ്, സ്വാമി. ഉദ്ദേശികാ വിഭക്തിയാണ്, 'സ്വാമി'യെക്കുറിക്കുന്നത്. സഹോദരി എന്ന നാമപദം ഈ വാക്യത്തിൽ 'സ്വാമി' കാരകമായാൽ 'ക്കു' എന്ന പ്രത്യയം അതിൽ ചേർത്തിരിക്കുന്നു.

വേറെ ഉദാഹരണം:-

- (i) കൃഷിക്കാരൻ വയലിനു വേലികെട്ടുന്നു.
- (ii) കർഷകൻ പശുവിനു പുല്ലുകൊടുക്കുന്നു.

അകർമ്മക ക്രിയകൾ ആഖ്യാതങ്ങളായി വരുന്ന വാക്യങ്ങളിലും സ്വാമികാരകം വരാം. 'ദശരഥനു പുത്രനുണ്ടായി', 'തത്തയ്ക്ക് അഴകുണ്ട്', 'പുരയ്ക്ക് പൊക്കംപോരാ', എന്നിങ്ങനെ എത്രയെങ്കിലും ഉദാഹരണങ്ങൾ പറയാം. ഈ വാക്യങ്ങളിൽ ദശരഥനും, തത്തയും, പുരയും ഉദ്ദേശ്യങ്ങളാണ്. 'പുത്രനുണ്ടായി', 'അഴകുണ്ട്', 'പൊക്കംപോരാ', ഇവ വിധേയങ്ങളാകുന്നു. അതിനാൽ ഈ മാതിരി വാക്യങ്ങളിലെ ആഖ്യ സ്വാമികാരകമാണെന്നു സ്പഷ്ടമാകുന്നു.

6. 'വടിയാൽ അടിക്കുന്നു', 'കോപത്താൽ ശകാരിക്കുന്നു', ഈ വാക്യങ്ങളിലെ നാമങ്ങൾക്കു ക്രിയകളോടുള്ള സംബന്ധമെന്താണ്? 'അടിക്കുന്നു' എന്ന ക്രിയയ്ക്കു സഹായമായ ഉപകരണമാണു വടി. ആ ബന്ധം ദ്യോതിപ്പിക്കാൻ 'ആൽ' എന്ന പ്രയോജികാ പ്രത്യയം ചേർത്തിരിക്കുന്നു. ക്രിയാനിർവ്വഹണത്തിനു സഹായമായ സാധനം 'കരണം' എന്ന കാരകമാണ്. 'കോപത്താൽ' എന്ന പദം 'ശകാരിക്കുന്നു' എന്ന ക്രിയയ്ക്കുള്ള ഹേതുവാകുന്നു. അതും പ്രയോജികാവിഭക്തിതന്നെ. ക്രിയാഹേതുവായ കാരകത്തിനു 'കാരണം' എന്നുതന്നെയാണ് പേര്. 'വടിയാൽ',—അടിക്കുന്നു എന്ന ക്രിയയുടെ 'കരണം'. 'കോപത്താൽ',—ശകാരിക്കുന്നു എന്ന ക്രിയയുടെ 'കാരണം'.

എല്ലാ വാക്യത്തിലും ഈ കാരകങ്ങളെല്ലാം കണ്ടില്ലെന്നുവരാം. 'കരണം'വും 'കാരണം'വും ഒരു വാക്യത്തിൽ വരുമ്പോൾ ആദ്യത്തേതിനു കൊണ്ട് എന്ന ഗതി ചേർന്ന പ്രയോജികാരൂപമാണ് ഉചിതമായിരിക്കുക. രണ്ടാമത്തേതിന് 'ആൽ' എന്ന പ്രത്യയം ചേർത്താൽ മതി. വൈചിത്ര്യത്തിനുവേണ്ടി മാത്രമാണ് ഈ നിയമം.

ഉദാ:-

അമ്മ മകനെ മാറോടു ചേർത്തു് വാത്സല്യത്താൽ അവന്റെ നെറ്റിയിൽ കൈകൊണ്ട് തടവി.

'വാത്സല്യത്താൽ' എന്ന പദം തടവി എന്ന ക്രിയയുടെ 'കാരണം'.

'കൈകൊണ്ട്' എന്ന പദമാകട്ടെ ആ ക്രിയാനിർവ്വഹണത്തിനു സഹായമായ 'കരണം' ആകുന്നു.

7. 'അവന്റെ നെറ്റിയിൽ തടവി', എന്ന വാക്യ ഭാഗത്തിൽ 'നെറ്റിയിൽ' എന്ന പദം ക്രിയയ്ക്ക് ആധാരമായ സ്ഥലം കുറിക്കുന്നു. ക്രിയ നടക്കുന്ന സ്ഥലത്തേയോ കാലത്തേയോ കാണിക്കുന്ന പദം 'അധികരണം' എന്ന കാരകമാണ്. 'പ്രഭാതത്തിൽ ഉണരും' എന്ന വാക്യത്തിൽ ക്രിയയ്ക്കു ആധാരമായ കാലമാണു 'പ്രഭാതത്തിൽ' എന്ന നാമം കുറിക്കുന്നത്. അധികരണകാരകം ആധാരികാവിഭക്തി രൂപമായിരിക്കും.

'അവന്റെ' എന്ന സർവ്വനാമം സംബന്ധികാവിഭക്തിയാണല്ലോ. അതു ക്രിയയിൽ നേരിട്ടുന്വയിക്കുന്നില്ല. മറ്റൊരു നാമത്തെ വിശേഷിപ്പിക്കുന്നതേയുള്ളൂ. മറ്റു വിഭക്തികളെല്ലാം ഒന്നോ അധികമോ കാരകങ്ങളെ കുറിക്കുന്നവയാണ്; സംബന്ധിക ഒരു കാരകത്തിന്റെ അർത്ഥവും പ്രകാശിപ്പിക്കുന്നില്ല.

അഭ്യാസം ൪൪

I കാരകം എന്നാലെന്തു? എത്ര കാരകങ്ങളുണ്ട്? സോദാഹരണം എഴുതണം.

II കരണം, കാരണം,—ഈ കാരകങ്ങൾക്കു തമ്മിലുള്ള അന്തരം വിശദമാക്കുക. ഏതു വിഭക്തി ഈ കാരകങ്ങളെക്കുറിക്കും?

III ഒരു കാരകത്തിന്റെയും അർത്ഥം ദ്യോതിപ്പിക്കാത്തതു് ഏതു വിഭക്തിയാണ്, ആ വിഭക്തി ഏതു മാതിരി പദങ്ങൾ തമ്മിലുള്ള ബന്ധം വ്യക്തമാക്കുന്നു?

IV കർമ്മണിപ്രയോഗത്തിൽ കർമ്മം നിർദ്ദേശികാവിഭക്തിയും കർത്താവു് പ്രയോജികാവിഭക്തിയുമാണെന്നുവന്നതെന്തുകൊണ്ടു്?

V പ്രതിഗ്രാഹികാവിഭക്തി ഏതു കാരകത്തെ കുറിക്കുന്നു?

VI ക്രിയയ്ക്ക് ആധാരമായ സ്ഥലമോ കാലമോ ഏതു വിഭക്തികൊണ്ടാണു കുറിക്കുന്നതു്?

VII താഴെ എഴുതുന്ന വാക്യങ്ങളിലെ അധികരണങ്ങളിൽ സ്ഥലത്തേയും കാലത്തേയും കുറിക്കുന്നവ വേർതിരിച്ചെഴുതുക:-

1. നക്ഷത്രങ്ങൾ രാത്രിയിൽ ആകാശത്തു തിളങ്ങുന്നു.
2. മുറ്റത്തുനിന്നിരുന്ന മൂല്ലു നിറയെ പൂത്തു.
3. മാവിന്റെ ചില്ലയിൽ അണ്ണാൻ ഇരുന്നു ചിലയ്ക്കുന്നു.
4. ഇലയിൽ ചോറുവിളമ്പി; പാത്രത്തിൽ വെള്ളം പകർന്നു; വിളക്കിൽ എണ്ണ ഒഴിച്ചു.
5. രാവിൽ ഉറക്കം ഇളയ്ക്കരുത്. ഉച്ചനേരത്തു് ഉറങ്ങരുത്.

(ഉച്ചയ്ക്ക് ഉണ്ടു; പുലർച്ചയ്ക്ക് ഉണർന്നു; അന്തിക്കു തിരിച്ചെത്തി; ഇങ്ങനെ ക്രിയാകാലത്തെക്കുറിക്കുന്നതിനു ചില പദങ്ങളിൽ ഉദ്ദേശികാപ്രത്യയം ചേർന്നുകാണാം.)

കൃത്തുകൾ

കൃതികൃത്തു്, കാരകകൃത്തു്

1. ക്രിയകളിൽനിന്നു് ഉത്ഭവിക്കുന്ന നാമങ്ങളാണു് കൃത്തുകൾ. വരവു്, പോക്കു്, നീന്തൽ, നീറ്റം, തളർച്ച മതലായവ ക്രിയാനാമങ്ങളെല്ലാം ഈ വിഭാഗത്തിൽ പെടുന്നു. കൃത്തുകളിൽ മറ്റൊരിനം കൂടിയുള്ളതിനാൽ, വേർതിരിച്ചു കാണിക്കാൻവേണ്ടി ക്രിയാനാമങ്ങൾക്കു കൃതികൃത്തുകൾ എന്ന പേരുകൊടുക്കാം. ക്രിയാനാമങ്ങൾക്കു കൃതികൃത്തുകൾ എന്ന പേരുകൊടുക്കാം. ക്രിയാനിർവ്വഹണത്തിനു സഹായമായ കാരകത്തിന്റെ ധർമ്മത്തോടുകൂടിയ കൃത്തുകളുണ്ടു്. 'ചതി' ഒരു ക്രിയാനാമമാകയാൽ കൃതികൃത്താണു്. 'ചതിയൻ' എന്ന നാമം ക്രിയയിൽനിന്നാണു് ജനിക്കുന്നതെങ്കിലും കൃതികൃത്തല്ല; കേവലക്രിയാനാമമല്ല. ചതിക്കുന്ന ആൾ എന്നാണല്ലോ അർത്ഥം. കർത്തുകാരകത്തിന്റെ സ്വഭാവം ഈ കൃത്തിനുണ്ടു്. ഇങ്ങനെ കൃതികളിൽ നിന്നു വ്യുൽപ്പാദിപ്പിക്കുന്ന കാരകനാമങ്ങളാണു്, കാരകകൃത്തുകൾ.

വേറെ ഉദാഹരണം:-

കൃതികൃത്തു്

- അറിവു്, നേർച്ച, തേമാനം.
- കിടപ്പു്, നെയ്യു്, പാർപ്പു്.
- നടത്തം, അലയൽ, വരമ്പു്.
- ഉറക്കം, ഓർമ്മ, കെടുതൽ.
- നടപടി, മറവി, പൊറുതി.

കാരകകൃത്തു്

- ഉരുളൻ (ഉരുളുന്നതു് എന്നർത്ഥം)
- നണയൻ (നണപറയുന്നവൻ എന്നർത്ഥം)
- നണച്ചി (നണപറയുന്നവളെന്നർത്ഥം)
- കാണി (കാണുന്നവൻ)

2. കൃതികൃത്തുകൾക്കു കൊടുത്തിട്ടുള്ള ഉദാഹരണങ്ങൾ നോക്കിയാൽ ക്രിയാധാതുക്കളിൽനിന്നു നാമങ്ങൾ വ്യുൽപ്പാദിപ്പിക്കുന്നതിനു് അനേകം പ്രത്യയങ്ങളുണ്ടെന്നു ഗ്രഹിക്കാം. ഇരുപതു കൃതികൃതപ്രത്യയങ്ങളുണ്ടു് മലയാളഭാഷയിൽ.

പ്രത്യയം	കൃതികൃത്തുകൾ
അൽ	നീന്തൽ, മറിയൽ, പറയൽ.
തൽ	കരുതൽ, കെടുതൽ, പൊരുതൽ.
പ്പു്	കിടപ്പു്, പാർപ്പു്, പൊടിപ്പു്.
വു്	തെളിവു്, ഉണർവു്, മുറിവു്.
ച	അകല്പ, വീഴ്ച, ചാർച്ച.
തി	അറുതി, പൊറുതി, വരുതി.
ത്തു്	ചെയ്തു്, നെയ്തു്, എഴുതു്.
ത്തം	നടത്തം, പിടിത്തം, ഇരുത്തം.
അ	കൊട, (പെൺകൊട, = വേളി) തട.
ഇ	കേളി, തോലി, പൊളി.
അം	എണ്ണം, ഉറക്കം, തുടക്കം.
മ	ഓർമ്മ, താഴ്മ, കൂർമ്മ.
വി	മറവി, പിറവി, തോൽവി.
ഇൽ	തുയിൽ, വെയിൽ.
പടി	നടപടി.
മാനം	തേമാനം, വരുമാനം, തീരുമാനം.
തല	മറുതല, നടുതല.
ടു്	ചുമടു്.
മ്പു്	വരമ്പു്.
വാരം	നിലവാരം.

ഈ പ്രത്യയങ്ങൾ ചേർക്കുമ്പോൾ പല സന്ധികാര്യങ്ങൾ ചെയ്യേണ്ടിവരും. അവ ഇവിടെ വിവരിക്കുന്നില്ല. കൃതികൃത്തുകളുടെ സാമാന്യധർമ്മം മാത്രമേ അദ്ധ്യേതാക്കൾ ഈ ഘട്ടത്തിൽ ഗ്രഹിച്ചിരിക്കേണ്ടതുളളൂ.

3. കാരകകൃത്തുകൾ ഉണ്ടാക്കുന്നതിനു് അൻ, ഇ, എന്നു രണ്ടു പ്രത്യയങ്ങളുണ്ടു്. ചാടൻ, ചതിയൻ, കൊതിയൻ, ഒടിയൻ മുതലായ കാരകദ്രൂപങ്ങളിൽ 'അൻ' പ്രത്യയം ചേർന്നിരിക്കുന്നു. തെണ്ടി, തൊണ്ടി, തോട്ടി, കാണി മുതലായവയിൽ 'ഇ' പ്രത്യയമാണു കാണുന്നതു്. അരിപ്പ, കലപ്പ ഇങ്ങനെയുടങ്ങി അനേകം കാരകകൃത്തുകൾ ഈ രണ്ടു പ്രത്യയവും ചേരാതെ നമ്മുടെ ഭാഷയിലുണ്ടു് എന്നുകൂടി ഗ്രഹിച്ചിരിക്കേണ്ടതാണു്.

സമാസമായിവരുന്ന കാരകകൃത്തുകളിലാണു് 'ഇ' പ്രത്യയം അധികം ചേർന്നുകാണുന്നതു്. 'മരംചാടി', 'നാടോടി', 'വായാടി', 'നാണംകുണങ്ങി' എന്നിങ്ങനെ എത്ര ഉദാഹരണം വേണമെങ്കിലും കണ്ടുപിടിക്കാം.

അഭ്യാസം ൪൫

- I കാരകകൃത്തു്, കൃതികൃത്തു് ഇവയ്ക്കു തമ്മിലുള്ള അന്തരം സോദാഹരണം വിശദമാക്കുക.
- II താഴെ എഴുതുന്ന കാരകകൃത്തുകളുടെ അർത്ഥം വിവരിക്കുക. മലതുരപ്പൻ, നിലംതല്ലി, വഴികാട്ടി, മരംചാടി, കാറ്റാടി, ചെവിത്തോണ്ടി, നഖംചെത്തി, കുളംകോരി.
- III പകർപ്പു്, പകർച്ച, പകരം ഈ കൃതികൃത്തുകൾക്കു് അർത്ഥത്തിലുള്ള അന്തരം എന്തു്?

സംക്ഷേപണവും വിപുലനവും

A. സംക്ഷേപണം

പരന്നുകിടക്കുന്ന ആശയത്തെ ചുരുക്കി ഏഴുതുന്നതാണ് സംക്ഷേപണം. ഇതിൽ രണ്ടു സംഗതികൾ ശ്രദ്ധിക്കേണ്ടതുണ്ട്; സംക്ഷിപ്തരൂപത്തിന് മൂലത്തെ അപേക്ഷിച്ച് ദൈർഘ്യം വളരെ കുറഞ്ഞിരിക്കണം; മൂലത്തിലെ പദങ്ങൾ കഴിയുന്നതും സ്വീകരിക്കാതെ നോക്കണം. മൂലം ശ്രദ്ധിച്ചു വായിച്ച്, അതിലെ ആശയകേന്ദ്രം ശരിക്കു മനസ്സിലാക്കിയാൽ മാത്രമേ സംക്ഷേപണം നന്നാവുകയുള്ളൂ. ശ്രദ്ധിച്ചു വായിക്കുക, ജീവനായഭാഗം ഗ്രഹിക്കുക, ഒതുക്കിപ്പറയുക, എന്നീ മൂന്നു പ്രധാന ഗുണങ്ങൾ സംക്ഷേപണവിഷയകമായ അഭ്യാസത്തിൽ നിന്ന് വിദ്യാർത്ഥികൾക്കു സിദ്ധിക്കും.

“ഓരോരുത്തർക്കും പ്രത്യേകം ഓരോ ആദർശത്തോടു പ്രതിപത്തി തോന്നുന്നതുപോലെതന്നെ, ഓരോ വർഗ്ഗക്കാർക്കെന്നുമാത്രമല്ല, ഓരോ രാജ്യക്കാർക്കും വേറെ വേറെ ആദർശങ്ങളിൽ ആസക്തിയുണ്ടാകുന്നതായിക്കാണാം. വിവിധരാജ്യങ്ങളിലെ ശീതോഷ്ണസ്ഥിതിഭേദംകൊണ്ട് അവിടങ്ങളിലെ ജനങ്ങളുടെ നിറം, ആകൃതി മുതലായവയിൽ വ്യത്യാസം വരുന്നതുപോലെ, അതതു രാജ്യക്കാരുടെ ആദർശങ്ങൾ അവരുടെ സ്വഭാവങ്ങളേയും വ്യത്യാസപ്പെടുത്തുന്നു.”

പ്രസ്തുത ഖണ്ഡിക സംക്ഷേപിച്ചു നോക്കാം. ആദർശവും ആദർശത്താൽ രൂപവൽക്കരിക്കപ്പെടുന്ന സ്വഭാവവും ഓരോ വ്യക്തിക്കും ഓരോ തരത്തിലായിരിക്കും എന്നുള്ളതാണ് ഇതിലെ ആശയകേന്ദ്രം. താഴെ കാണിക്കുന്ന വിധം ഇത് സംക്ഷേപിക്കാം.

“ഓരോ വ്യക്തിക്കെന്നു മാത്രമല്ല, ഓരോ വർഗ്ഗത്തിനും രാജ്യത്തിനും ഭിന്നങ്ങളായ ആദർശങ്ങളായിരിക്കും ഉണ്ടായിരിക്കുക. ശീതോഷ്ണസ്ഥിതി നിറത്തേയും ആകൃതിയേയും എന്നപോലെ, ആദർശങ്ങൾ സ്വഭാവത്തേയും വ്യത്യാസപ്പെടുത്തും”.

ആദ്യം ഉദ്ധരിച്ച ഖണ്ഡികയിലെ ആശയം മുഴുവൻ തന്നെ ഇതിലടങ്ങിയിട്ടുണ്ട്. ആശയം അല്പം ചുരുക്കി ഇതിനെ ഒന്നുകൂടി സംക്ഷേപിക്കാം. “രണ്ടു വ്യക്തികളുടെ ആദർശം ഒരുപോലെയാണെങ്കിൽ വരാൻ പ്രയാസം. ആദർശമനുസരിച്ച് സ്വഭാവവും വ്യത്യാസപ്പെട്ടിരിക്കും.”

സംക്ഷേപണം ആദ്യം മനസ്സിലാക്കേണ്ടത്, കടലാസ്സിലല്ല. മൂലത്തിലെ വാക്യങ്ങളോ പദങ്ങളോ വെട്ടിക്കുറയ്ക്കുന്നതല്ല, ആശയം മുഴുവൻ ഗ്രഹിച്ച് അത് ലളിതമായ ഭാഷയിൽ ചുരുക്കിപ്പറയുന്നതാണ് ശരിയായ സംക്ഷേപണം. ആഖ്യാനങ്ങളും ഉപാഖ്യാനങ്ങളും കൂട്ടിച്ചേർത്ത് ലക്ഷത്തിൽപരം പദ്യങ്ങളിലായി വ്യാസൻ സംസ്കൃതത്തിൽ രചിച്ച മഹാഭാരതത്തിന്റെ ഒരു രത്നച്ചുരുക്കമാണല്ലോ എഴുത്തച്ഛന്റെ ‘ഭാരതം കിളിപ്പാട്ട്.’ വിസ്തൃതങ്ങളായ ഉപന്യാസങ്ങളിലേയും മറ്റും ആശയം ചുരുക്കി എഴുതുന്ന സംക്ഷേപണരീതി പരിശീലിച്ചിരിക്കേണ്ടത് അത്യാവശ്യമാകുന്നു.

B. വിപുലനം

സംക്ഷേപണത്തിനു നേരെ വിപരീതമാണ് വിപുലനം. ഒന്ന് ആശയത്തിന്റെ രത്നച്ചുരുക്കം പ്രകാശിപ്പിക്കുകയാണ്. മറ്റത് തത്ത്വഗർഭമായ ഒരു വാക്യത്തിന്റെ സവിസ്തൃതമായ പ്രതിപാദനമാകുന്നു. പരന്ന ആശയത്തെ ചുരുക്കുന്നത് സംക്ഷേപണം; ചുരുങ്ങിയ ആശയത്തെ പരത്തുന്നത് വിപുലനം.

വിഷയഗ്രഹണം, സംക്ഷേപണത്തിലെത്തിലെന്നപോലെ വിപുലനത്തിലും ആവശ്യമാണ്. ആശയം വിസ്തരിക്കുമ്പോൾ ഉചിതമായ പ്രമാണമോ ഉദാഹരണമോ കാണിക്കുന്നതുകൊണ്ട് വിരോധമില്ല. വിസ്തരിക്കുന്നതിനിടയ്ക്ക് ലക്ഷ്യത്തിൽ നിന്നു വഴി പിഴച്ചുപോകാതിരിക്കാൻ പ്രത്യേകം മനസ്സിരുത്തണം. വിപുലനം അനുചിതമായ വിധത്തിൽ ദീർഘമായിപ്പോകരുത്.

“ജ്ഞാനമാണ് ശക്തി” എന്ന വാക്യമെടുക്കുക. ജ്ഞാനമാണ് ഏറ്റവും വലിയ ശക്തി എന്നാണല്ലോ ഇതിന്റെ ചുരുക്കം. ഈ ആശയം താഴെ കാണിക്കുന്നവിധത്തിൽ വിപുലനം ചെയ്യാം.

“സിംഹം, ആന മുതലായ ജന്തുക്കളുമായി താരതമ്യപ്പെടുത്തുമ്പോൾ കായികശക്തിയിൽ മനുഷ്യൻ എത്ര നിസ്സാരനാണ്! എന്നിട്ടും അവൻ ലോകത്തിന്റെ നായകനായിട്ടല്ലേ വർത്തിക്കുന്നത്? ബലമേറിയ മൃഗങ്ങളെ മനുഷ്യൻ ഇണക്കി വേലചെയ്യിക്കുന്നു. മാത്രമല്ല പ്രാകൃതികശക്തികൾകൂടി ഇന്ന് അവന്റെ ആജ്ഞയനുസരിക്കുന്നുണ്ട്; ഉഗ്രങ്ങളായ വെള്ളച്ചാട്ടങ്ങൾ മനുഷ്യനുവേണ്ടി യന്ത്രങ്ങളെ ചലിപ്പിക്കുന്നു; വിദ്യുച്ഛക്തി അവന്റെ സന്ദേശങ്ങളെ വഹിച്ചുകൊണ്ടുപോകുന്നു; വിളക്കു കൊളുത്തുന്നു. സമുദ്രം മനുഷ്യന്റെ വിനോദവ്യാപിയും, ആകാശം വിഹാരസ്ഥലവുമായിരിക്കുകയാണ്. ഇതിനുവേണ്ട സിദ്ധികളൊക്കെ എങ്ങനെ സ്വാധീനമായി? ജ്ഞാനംകൊണ്ടുതന്നെ.”

ഔചിത്യദീക്ഷ വിടാതിരുന്നാൽ അർത്ഥഗർഭമായ ഒരു ചെറിയവാക്യത്തിന്റെ വിപുലനം ഒന്നാന്തരം ഒരു ഉപന്യാസമായി എന്നുവരാം. മേൽ എഴുതിയ ആശയം ഇനിയും പരത്താൻ പാടില്ലെന്നില്ലല്ലോ.

അഭ്യാസം ൪൬

A. സംക്ഷേപിക്കുക:-

1. “സൗന്ദര്യം ലാവണ്യം ആഹ്ലാദം എന്നും മറ്റുമുള്ള സംസ്കൃതപദങ്ങളും, അഴക് ഒളി എന്നും മറ്റുമുള്ള ഭാഷാ പദങ്ങളും സാധാരണമായി പ്രയോഗിക്കുമ്പോൾ കലയുടെ വേരുന്നിയിരിക്കുന്നത് അവയിലാണെന്ന് നാമാരും അത്രഗണിക്കാറില്ല. സ്വതസ്സിദ്ധമായ രാമണീയകംകൊണ്ട് പ്രകൃതിദേവിനമ്മെ സർവ്വദാ ഉപചരിക്കുന്നതറിയാൻ ശേമുഷിയുള്ളവർ മാത്രം അതിയുന്നുണ്ടാവും.”
2. “കാളിദാസന്റെ കാലത്ത് ഭാരതീയപരിഷ്കാരം പരമകാഷ്ടയെ പ്രാപിച്ചിരിക്കുന്നു. വാണിജ്യവിഷയങ്ങളിൽ അനന്യസാധാരണമായ പ്രസക്തി പ്രദർശിപ്പിച്ചിരുന്ന ഭാരതീയർമൂലം ഭാരതത്തെപ്പറ്റി കേൾക്കാത്തവർ അന്ന് അടുത്തും അകലേയും ഉണ്ടായിരുന്നില്ല. കലാവിദ്യകൾ ഉന്നതിയെ പ്രാപിച്ചിരുന്നുവെന്നു മാത്രമല്ല, സാഹിത്യാഭിവൃദ്ധിമൂലം സംസ്കാരം ശ്രേഷ്ഠമായ ഒരവസ്ഥയിൽ എത്തുകയും ചെയ്തിരുന്നു. രാജ്യം സമാധാനത്തിന്റെയും ഐശ്വര്യത്തിന്റേയും കേളീരംഗമായിരുന്നു.”
3. “ആഖ്യാന കാവ്യങ്ങളിലെ ഒരു പ്രധാന ശാഖയാണ് ഇതിഹാസം. ഇതരശാഖകളിൽ നിന്ന് ഇതിനു ഗണ്യമായ വ്യത്യാസങ്ങളുമുണ്ട്. ലോകത്തിലെ മിക്കഭാഷകളിലും ഇതിഹാസകാവ്യങ്ങളുണ്ടായിട്ടുണ്ട്. അതാത് ഭാഷ സംസാരിച്ചിരുന്ന ജനതയുടെ സംസ്കാരഭേദത്തിനനുസരിച്ച് ഇവയ്ക്ക് ഉൽകൃഷ്ടാപകൃഷ്ടതകളുണ്ടെന്നേയുള്ളൂ. എങ്കിലും മൗലികകാര്യങ്ങളിൽ ഓരോ വർഗ്ഗക്കാരുടെ ഇതിഹാസങ്ങൾക്കും തമ്മിൽ ആത്യന്തികമായ സാദൃശ്യം കാണുന്നു. മനുഷ്യവർഗ്ഗം കാലദേശാവസ്ഥകൾക്കു തികച്ചും വിധേയമായിരുന്ന പുരാതനകാലത്ത്, പരസ്പരം അറിയപ്പെടാത്തവരും വ്യത്യസ്ത പരിതസ്ഥിതിയിൽ കഴിഞ്ഞു കൂടിയിരുന്നവരുമായ ജനങ്ങളുടെയിടയിൽ ഉണ്ടായിട്ടുള്ള കൃതികൾക്കു തമ്മിൽ ഈ അതുതാവഹമായ സാദൃശ്യം എങ്ങനെയാണുണ്ടായി? ഇതു ചിന്തനീയമാണ്.”

B. വിപുലനം ചെയ്യുക:-

1. ഐക്യമത്യം മഹാധനം.
2. “വാക്യം രസാത്മകം കാവ്യം.”
3. മിന്നുന്നതെല്ലാം പൊന്നല്ല.
4. “താൻതാൻ നിരന്തരം ചെയ്യുന്ന കർമ്മങ്ങൾ താൻതാനനുഭവിച്ചിട്ടുകേണു വരൂ.”
5. ‘പ്രാണനേക്കാൾ മാനം വലുത്’.

സമാസം

I

1. 'പൂവിന്റെ ഇതൾ',—ഈ രണ്ടു പദങ്ങളുടെ ആശയങ്ങൾക്കു പരസ്പരമുള്ള ബന്ധം ദ്യോതിപ്പിക്കുന്നത് 'ഉടെ' എന്ന സംബന്ധികാപ്രത്യയമാണ്. ഈ പ്രത്യയം കൂടാതെതന്നെ ഈ സംബന്ധം പ്രകാശിപ്പിക്കാം; 'പൂവിതൾ' എന്ന് ഏകപദമാക്കി പ്രയോഗിച്ചാൽ മതി. 'പന്തയത്തിനുള്ള കുതിര' എന്നു പറഞ്ഞാൽ ലഭിക്കുന്ന അർത്ഥബോധം തന്നെ 'പന്തയക്കുതിര' എന്ന് ഒറ്റപ്പദമാക്കിയാലും സിദ്ധിക്കും. ഇങ്ങനെ വിഭക്തിപ്രത്യയം കൂടാതെ അന്യോന്യാശ്രയമുള്ള പദങ്ങൾ ചേർന്ന് ഏകപദമാകുന്നതാണ്, സമാസം. സമാസിക്കുക എന്ന പദത്തിനു കൂട്ടിച്ചേർക്കുക എന്നാണർത്ഥം.

സമാസസ്വഭാവം വിശദമാകുന്നതിനു മറ്റു ചില ഉദാഹരണങ്ങൾകൂടി പരിശോധിക്കാം. 'ചെമ്മന താമര', എന്ന വിശേഷണവും വിശേഷ്യവും നോക്കുക. 'ചെം' എന്നാണു ആ വിശേഷണത്തിന്റെ പ്രകൃതി. 'ചെന്താമര' എന്നു സമാസിക്കുമ്പോൾ ഏകപദമായിത്തീരുന്നു. 'കടകളും, തഴകളും, ചാമരങ്ങളും' എന്ന മൂന്നു പദങ്ങളിൽ ആദ്യപദങ്ങളിലെ വചന പ്രത്യയവും ഒറ്റപ്പദമാകുമ്പോൾ നിരപയോഗമാവുന്ന 'ഉം' എന്ന സമച്ചയവും നീക്കിയാൽ 'കടതഴചാമരങ്ങൾ' എന്നു സമസ്തപദമാകുമല്ലോ. സമാസിച്ചപദമാണു സമസ്തപദം. 'പൂവിതൾ', 'പന്തയക്കുതിര', ചെന്താമര, കടതഴചാമരങ്ങൾ, ഇവയൊക്കെ സമസ്തപദങ്ങളാകുന്നു. ചെം, താമര, എന്നു രണ്ടു പദം ചേർന്ന് ഏക പദത്വം പ്രാപിച്ചതാണല്ലോ 'ചെന്താമര' എന്ന സമസ്തപദം. ചെം, താമര, ഇവരണ്ടും ആ ഒറ്റപ്പദത്തിന്റെ ഘടകങ്ങളാണ്. കട, തഴ, ചാമരം, ഈ ഘടകങ്ങൾ ചേർന്നതാണ് 'കടതഴചാമരങ്ങൾ'. സമസ്തപദത്തിന്റെ ഭാഗമെന്നർത്ഥത്തിലാണ് 'ഘടകം' എന്ന് ഇവിടെ വ്യപദേശിക്കുന്നത്. എന്നാൽ, എന്നിട്ട്, എന്ന മുതലായ അവ്യയപദങ്ങൾ വാക്യങ്ങളോ നാമങ്ങളോ തമ്മിലുള്ള ബന്ധം കുറിക്കുന്ന ഘടകങ്ങളാണ്. പേരിന്റെ സാമ്യം കൊണ്ടു തെറ്റിദ്ധരിക്കരുത്.

'പാർത്ഥസാരഥി' എന്ന സമസ്തപദത്തിലെ 'പാർത്ഥ' ശബ്ദത്തിനും 'സാരഥി' ശബ്ദത്തിനും തമ്മിലുള്ള സംബന്ധം വിവക്ഷയനുസരിച്ചായിരിക്കും. പാർത്ഥൻ എന്നു സാരഥിയുടെ പേരാണെങ്കിൽ പാർത്ഥൻ എന്ന സാരഥി എന്നായിരിക്കണം അർത്ഥം. 'പാർത്ഥന്റെ സാരഥി', 'പാർത്ഥൻ ആരുടെ സാരഥിയാണോ അവൻ', ഈ അർത്ഥങ്ങൾ ബോധിപ്പിക്കുന്നതിനും ഈ സമസ്തപദത്തിനു ശക്തിയുണ്ട്. സമസ്തപദത്തിലെ ഘടകപദങ്ങൾ തമ്മിലുള്ള ബന്ധം വിവരിക്കുന്നതിനാണു വിഗ്രഹമെന്നു പറയുന്നത്. 'പാർത്ഥനെന്ന സാരഥി', 'പാർത്ഥന്റെ സാരഥി', 'പാർത്ഥൻ ആരുടെ സാരഥിയാണോ അവൻ', ഇതെല്ലാം വിഗ്രഹവാക്യങ്ങൾക്ക് ഉദാഹരണങ്ങളാണ്. ഇങ്ങനെ എല്ലാസ്തമസ്തപദങ്ങളും പലതരത്തിൽ വിഗ്രഹിക്കാവുന്നവ ആയിരിക്കില്ല. 'ചെന്താമര'യുടെ വിഗ്രഹം 'ചെമ്മന താമര' എന്നാണ്.

വേറെ ഉദാഹരണം

സമസ്തപദം	വിഗ്രഹവാക്യം
താമരപ്പൂവിതൾ	താമരയുടെപൂവിന്റെ ഇതൾ
നീലമേഘം	നീലമായ മേഘം
കായ്കനികൾ	കായ്കളും കനികളും
കൈകാലുകൾ	കൈയും കാലും
രാപ്പകൽ	രാവും പകലും
മാൻകണ്ണി	മാനിന്റെ കണ്ണുകൾ
	പോലെ കണ്ണുകളോടുകൂടിയവൾ
മദ്ധ്യമാർഗ്ഗം	മാർഗ്ഗത്തിന്റെ മദ്ധ്യത്തിൽ
യഥാസുഖം	സുഖം എപ്രകാരമോ അപ്രകാരം
യഥാധർമ്മം	ധർമ്മമതിക്രമിക്കാതെ

സമസ്തപദത്തിൽ അനേകം ഘടകപദങ്ങൾ ചേർന്നിരിക്കുമെന്നു ഉദാഹരണങ്ങളിൽ നിന്നു ഗ്രഹിക്കാമല്ലോ. രണ്ടു പദങ്ങളുടെ യോഗമാണുള്ളതെങ്കിൽ ആദ്യത്തേതു പൂർവ്വപദവും രണ്ടാമത്തേതു ഉത്തരപദവുമാണെന്നു പറയാം. മൂന്നു പദങ്ങൾ ചേർന്നതാണു സമസ്തപദമെങ്കിൽ നടുക്കുവരുന്ന ഘടകം മദ്ധ്യപദമാകുന്നു. ഒരു സമസ്ത പദത്തിൽ ഇത്ര ഘടകങ്ങളേ ചേരാവൂ എന്നു നിയമമില്ല. 'തിരുനയനകലാലോലലോലംബമാലാലീലാരംഗം' എന്നിങ്ങനെ നീണ്ടു നീണ്ട സമസ്തപദങ്ങൾ കവിതകളിൽ പ്രയോഗിച്ചുകാണാം. ഗദ്യത്തിൽ ദീർഘസമാസങ്ങൾ പ്രയോഗിക്കാതിരിക്കയാണു വിഹിതം. ആദ്യപദം പൂർവ്വപദം, ദ്വിതീയപദം അതിനെ അപേക്ഷിച്ച് ഉത്തരപദം, ആ പദം തൃതീയപദത്തെ അപേക്ഷിച്ചു പൂർവ്വപദം, തൃതീയപദം ഉത്തരപദം, ഇങ്ങനെ പൂർവ്വോത്തരപദങ്ങളുടെ ബന്ധം ദീർഘസമാസയോഗങ്ങളിൽ ഗ്രഹിച്ചുകൊള്ളണം.

സമാസിച്ച ഘടകപദം ഉപയോഗിച്ചുതന്നെ വിഗ്രഹിക്കാൻ സാധിക്കാത്ത സമസ്തപദങ്ങൾ നിത്യസമാസങ്ങളാണ്. പൈന്തേൻ, നറുമുത്തു്, മുതലായവ ഇതിന് ഉദാഹരണങ്ങളാകുന്നു. മധുരമായ തേൻ, നിർമ്മലമായ മുത്തു്, എന്നാണു ഈ പദങ്ങളുടെ അർത്ഥം. കാർമുകിൽ, തൂനിലാവു്, ചെറുപയർ മുതലായവയും നിത്യസമാസങ്ങൾ തന്നെ.

അഭ്യാസം ൪൭

I സമാസിക്കുക:

- (i) കടലിന്റെ കര; കടലിലെ മീൻ; കടലിൽ നിന്നു വരുന്ന കാറ്റ്; യാഗത്തിനുള്ള കുതിര; ഇരുമ്പിനാലുള്ള പെട്ടി, പത്തിയോടു സമേതൻ; വൃക്ഷത്തിൽ നിന്നു പതിതം; നീലമായ മേഘം; ശുദ്ധമായ ജലം.
- (ii) കടയും തഴയും ചാമരവും; ചരങ്ങളും അചരങ്ങളും; മൃഗങ്ങളും പക്ഷികളും; രാവുകളും പകലുകളും; കരങ്ങളും ചരണങ്ങളും.
- (iii) പേടമാനിന്റെ കണ്ണു്; പേടമാനിന്റെ കണ്ണുകൾ പോലെയുള്ള കണ്ണുകളോടുകൂടിയവൾ; മധുരമായവാണി; മധുരമായ വാണിയോടുകൂടിയവൾ.

II (a) സന്ധി, സമാസം, ഈ പദങ്ങൾ യഥാസ്ഥാനം ചേർത്തു വാക്യം പൂർണ്ണമാക്കുക.

1. വർണ്ണങ്ങളുടേയും അക്ഷരങ്ങളുടേയും യോഗം— പദങ്ങളുടെ യോഗം—

(b) നിത്യസമാസം, അനിത്യസമാസം, ഇവ സോദാഹരണം വിവരിക്കുക.

(c) വിഗ്രഹിക്കുക:

നദീതടം, ശത്രുനിഹതൻ, സീതാസഹിതൻ, സ്വച്ഛജലം, ജലജന്തു, ബാലികാബാലന്മാർ, ബ്രാഹ്മണ ക്ഷത്രിയ വൈശ്യകൂദ്രൻ, ധർമ്മാർത്ഥകാമമോക്ഷങ്ങൾ, താമരക്കണ്ണി, പൈന്തേൻവാണി.

സമാസം

II

1. 'പുവിതൾ', 'കായ്കനികൾ', ഈ സമസ്തപദങ്ങൾ വിഗ്രഹിച്ചുനോക്കുമ്പോൾ രണ്ടിലേയും ഘടകപദങ്ങളുടെ പ്രാധാന്യത്തിലന്തരം കാണാം. 'പുവിന്റെ ഇതൾ' എന്നാണല്ലോ ആദ്യത്തേതിന്റെ വിഗ്രഹം. ഇതിൽ 'ഇതൾ' വിശേഷ്യവും 'പുവിന്റെ' എന്ന പദം അതിന്റെ വിശേഷണവും ആകുന്നു. വിശേഷണത്തെ അപേക്ഷിച്ച് വിശേഷ്യത്തിനാണ് പ്രാധാന്യം. 'കായും കനിയും' എന്നോ 'കായ്കളും കനികളും' എന്നോ ആണ് 'കായ്കനികൾ' എന്ന സമസ്തപദത്തിന്റെ വിഗ്രഹം. പ്രസ്തുത പദത്തിലെ രണ്ടു ഘടകങ്ങൾക്കും പ്രാധാന്യം തുല്യമാകുന്നു. അവയ്ക്കു വിശേഷണവിശേഷ്യഭാവം ഇല്ലല്ലോ. ഉത്തരപദത്തിന്റെ അർത്ഥം പ്രധാനമായി വരുന്ന സമാസം തൽപുരുഷനാണ്. സർവ്വപദങ്ങൾക്കും പ്രാധാന്യം സമമായ സമാസം ദ്വന്ദ്വനാകുന്നു. 'പുവിതൾ' ആദ്യത്തേതിനും 'കായ്കനികൾ' രണ്ടാമത്തേതിനും ഉദാഹരണങ്ങളാണ്.

വേറെ ഉദാഹരണം:-

തൽപുരുഷൻ—
പുഴവക്കട്, തലവേദന, ദയാർദ്രൻ.

ദ്വന്ദ്വൻ—
ആട്ടമാടുകൾ, കൗരവപാണ്ഡവന്മാർ, ഗുരുശിഷ്യന്മാർ.

2. തൽപുരുഷനിൽ പൂർവ്വപദം അപ്രധാനവും ഉത്തരപദം പ്രധാനവുമാണെന്നു ഗ്രഹിച്ചുവല്ലോ. സംസ്കൃതഭാഷയിൽനിന്നു മലയാളത്തിൽ പൂർവ്വപദത്തിന്റെ അർത്ഥം പ്രധാനമായി വരുന്ന സമസ്തപദങ്ങൾ ഒട്ടുവളരെ കടന്നു കൂടിയിട്ടുണ്ട്. 'മധ്യേമാർഗ്ഗം' എന്ന പദത്തിന്റെ വിഗ്രഹം മാർഗ്ഗത്തിന്റെ മധ്യത്തിൽ എന്നാണല്ലോ. 'മധ്യേ' എന്ന പൂർവ്വപദത്തിന്റെ അർത്ഥത്തിനാണ് ഇതിൽ പ്രാധാന്യം. പൂർവ്വപദാർത്ഥപ്രധാനമായ സമാസം അത്യധികം വരാകുന്നു.

വേറെ ഉദാഹരണം:-

സമസ്തപദം	വിഗ്രഹാർത്ഥം
യഥേഷ്ടം	ഇച്ഛപോലെ
സന്ദേഹം	സന്ദേഹത്തോടുകൂടി
പ്രതിദിനം	ദിനംതോറും
അഭിമുഖം	മുഖത്തിനേറെ
ആബാല്യം	ബാല്യംമുതൽ
ആമരണം	മരണംവരെ
അധിസമുദ്രം	സമുദ്രത്തിൽ
ഉപകാംഭം	കാംഭത്തിനരികെ

(അത്യധികം പ്രാധാന്യം ക്രിയാവിശേഷണമായിട്ടാണ് വരുന്നത്. കേവലമലയാള പദങ്ങൾ ചേർന്ന് ഈ മാതിരി സമാസങ്ങൾ ഉണ്ടാവുകയില്ല. ഉദാഹരണങ്ങൾ എല്ലാം സംസ്കൃത പദങ്ങളാണെന്നുകാണാം.)

3. വിശേഷണവിശേഷ്യങ്ങൾ പൂർവ്വോത്തരപദങ്ങളായി സമാസിച്ചുണ്ടാകുന്ന തൽപുരുഷനു പൂർവ്വപദത്തിന്റെ വിഭക്തിയെ ആസ്പദമാക്കി പേരിട്ടിട്ടുണ്ട്. 'പുവിതൾ' എന്ന സമസ്തപദത്തിന്റെ വിഗ്രഹം പുവിന്റെ ഇതൾ എന്നും 'കടലാമ' എന്നതിന്റെ വിഗ്രഹം 'കടലിലെ ആമ' എന്നുമാണല്ലോ. ഇവ യഥാക്രമം സംബന്ധികാതൽപുരുഷനും ആധാരികാതൽപുരുഷനും ആണ്. 'പന്തയക്കുതിര' (പന്തയത്തിനുള്ള കുതിര) ഉദ്ദേശികാതൽപുരുഷനും 'ഇരുമ്പുപെട്ടി' (ഇരുമ്പിനാൽ ഉള്ള പെട്ടി) പ്രയോജികാതൽപുരുഷനും ആകുന്നു. വിശേഷണമായ പൂർവ്വപദം നിർദ്ദേശികാ വിഭക്തിയാണെങ്കിൽ ആ തൽപുരുഷൻ കർമ്മധാരയൻ. വീരഭടൻ എന്ന പദം ഇതിന് ഉദാഹരണമാണ്. വീരനായ ഭടൻ എന്നാണല്ലോ വിഗ്രഹം. നീലമേലം, (നീലമായമേലം) പീതാംബരം (പീതമായ അംബരം) മുതലായ പദങ്ങളും കർമ്മധാരയസമാസത്തിന് ഉദാഹരണങ്ങളാണ്.

തൽപുരുഷനു വേറെ ഉദാഹരണങ്ങൾ:-

സമസ്തപദം	വിഗ്രഹം	സമാസസംജ്ഞ
സ്വർഗ്ഗഗതൻ	സ്വർഗ്ഗത്തെ ഗതൻ	പ്രതിഗ്രാഹികാതൽപുരുഷൻ
സിംഹസദൃശൻ	സിംഹത്തോടു സദൃശൻ	സംയോജികാതൽപുരുഷൻ
ഹോമദ്രവ്യം	ഹോമത്തിനുള്ള ദ്രവ്യം	ഉദ്ദേശികാതൽപുരുഷൻ
ശോകാക്രാന്തൻ	ശോകത്താൽ ആക്രാന്തൻ	പ്രയോജികാതൽപുരുഷൻ
നദിതീരം	നദിയുടെ തീരം	സംബന്ധികാതൽപുരുഷൻ
ജലജന്തു	ജലത്തിലെ ജന്തു	ആധാരികാതൽപുരുഷൻ

4. രൂപകസമാസവും ഉപമിതസമാസവും കർമ്മധാരയനിൽപ്പെടുന്ന ഉപവിഭാഗങ്ങളാണ്. വജ്രംപോലെ ഹൃദയം എന്ന പദസമൂഹം സമാസിക്കുമ്പോൾ 'വജ്രഹൃദയം' എന്ന് ഏകപദമാവുമല്ലോ. അതുപമിതസമാസമാകുന്നു. 'മുഖമാകുന്ന ചന്ദ്രൻ' എന്നർത്ഥത്തിൽ 'മുഖചന്ദ്രൻ' എന്ന സമസ്തപദം പ്രയോഗിക്കാം. ഇതു രൂപകസമാസമാകുന്നു.

വേറെ ഉദാഹരണം:-

ഉപമിതസമാസം	വിഗ്രഹം
ചന്ദ്രധവളം	ചന്ദ്രൻപോലെ ധവളം
സ്റ്റിക്കിജലം	സ്റ്റിക്കിപോലെ ജലം
രൂപകസമാസം	
പദപങ്കജം	പദമാകുന്ന പങ്കജം
മനതാത്	മനമാകുന്ന താത്

5. പൂർവ്വപദം സംഖ്യാവാചകമായി വരുന്ന തൽപുരുഷൻ 'ദ്വിഗു' ആകുന്നു. മുപ്പാൽ, മുവുലക്, നവരസം, പഞ്ചലോഹം മുതലായ പദങ്ങൾ ദ്വിഗു സമാസത്തിനുദാഹരണങ്ങളാണ്.

6. ഇതുവരെ വിവരിച്ച സമാസങ്ങളിലെല്ലാം അവയിലെ ഏതെങ്കിലും ഘടകത്തിനാണ് പ്രാധാന്യം എന്നു സ്പഷ്ടമായിട്ടുണ്ടല്ലോ. 'നീലവേണി' എന്ന പദം രണ്ടു വിധത്തിൽ വിഗ്രഹിക്കാം. വിഗ്രഹം എങ്ങനെയാണു വേണ്ടതെന്ന സന്ദർഭംകൊണ്ടുമാത്രമേ നിർണ്ണയിക്കാൻ കഴിയുകയുള്ളൂ. 'നീലമായവേണി' എന്നാണു വിവക്ഷയെങ്കിൽ കർമ്മധാരയ സമാസമാണ് ഈ പദം. 'നീലമായ വേണിയോടുകൂടിയവൾ' എന്നു വിവക്ഷിക്കുമ്പോഴും ഈ രൂപം വരും. അപ്പോൾ അന്യപദത്തിന്റെ ഒരു വിശേഷണമായിത്തീരുന്നു 'നീലവേണി' എന്ന സമസ്തപദം. ഇങ്ങനെ അന്യപദാർത്ഥപ്രധാനമായി വരുന്ന സമാസമാണു ബഹുവ്രീഹി. 'നഷ്ടധനൻ' എന്നു മറ്റൊരു ദാഹരണം വിഗ്രഹിച്ചുനോക്കാം. 'ആരുടെ ധനം നഷ്ടമായോ അവൻ' എന്നാണ് ഇതിന്റെ വിഗ്രഹം.

വേറെ ഉദാഹരണം:-

സമസ്തപദം	വിഗ്രഹം
പീതാംബരൻ	പീതമായ അംബരത്തോടുകൂടിയവൻ.
താമരക്കണ്ണൻ	താമരപോലുള്ള കണ്ണുകളുള്ളവൻ.
ശുലപാണി	പാണിയിൽ ശുലമുള്ളവൻ.
ചന്ദ്രമൗലി	മൗലിയിൽ ചന്ദ്രനോടുകൂടിയവൻ.
ശ്രീഹൃദയ	ശ്രീമായ ഹൃദയത്തോടുകൂടിയവൻ.

7. സമാസത്തിൽ വരുന്ന മുഖ്യങ്ങളായ ചില സന്ധികാര്യങ്ങളുണ്ട്. അവകൂടി ഗ്രഹിച്ചിരിക്കേണ്ടതാണ്. വിശേഷണവിശേഷ്യങ്ങൾ പൂർവ്വോത്തരപദങ്ങളായി സമാസിക്കുമ്പോൾ ഉത്തരപദത്തിന്റെ ആദിവർണ്ണമായ ദൃശ്യം ഇരട്ടിക്കും. (ഞ, ന, മ, യ, ര, ല, വ, ഈ ശീഥിലവ്യഞ്ജനങ്ങൾ ഉത്തരപദാദിയിൽ വന്നാൽ ഇരട്ടിക്കുകയില്ല.)

ദൃശ്യം ഇരട്ടിക്കുന്നതിന് ചില ഉദാഹരണങ്ങൾ:-

താമര + കുളം	താമരക്കുളം
മര + പെട്ടി	മരപ്പെട്ടി
നീല + താമര	നീലത്താമര
പൊടി + ചാരം	പൊടിച്ചാരം
ഇ + ഗജം	ഇഗ്ഗജം
ഇ + ജനം	ഇജ്ജനം

(വിശേഷണമായ പൂർവ്വപദം ഒരു ധാതുവാണെങ്കിൽ ഉത്തരപദാദിയിലെ ദൃശ്യം ഇരട്ടിക്കയില്ല. അരകല്ല്, ഉരകല്ല്, തിരികല്ല് മുതലായ പദങ്ങളിൽ ക കാരം ഇരട്ടിക്കാത്തതു തന്മൂലമാണ്. സംസ്കൃതപദങ്ങൾ തമ്മിൽ സമാസിക്കുമ്പോൾ ഭാഷാവ്യാകരണത്തിലെ ഈ നിയമം അവയ്ക്കു ബാധകമായിരിക്കയില്ലെന്നുകൂടി അറിഞ്ഞിരിക്കണം. ജനപദം, സൂര്യകാന്തി, കാവ്യതല്പജം, മുഖചന്ദ്രൻ, ആകാശഗമനം മുതലായ സംസ്കൃതസമസ്തപദങ്ങളിൽ ഈ ദ്വിത്വം വരാത്തത് അതുകൊണ്ടാണ്.)

8. സമസ്തപദത്തിലെ ഏകദേശമായ പൂർവ്വപദത്തിൽ ബാഹ്യവിശേഷണം ചേരുകയില്ല. 'രാക്ഷസേശ്വരനായ രാവണസഹോദരി', എന്നപോലെയുള്ള പ്രയോഗം അനുരരിക്കരുത്. 'രാക്ഷസേശ്വരൻ' എന്ന വിശേഷണം രാവണനിൽ അന്യയിക്കണമെന്നാണ് കവി ഇച്ഛിക്കുന്നതെങ്കിലും, രാവണസഹോദരിയുടെ വിശേഷണമായിട്ടേ അതു തോന്നുകയുള്ളൂ. 'വൃദ്ധനായ ദശരഥപുത്രൻ കർമ്മയോഗിയായ ജനകപുത്രിയെ വിവാഹം ചെയ്തു', എന്നെഴുതുന്നതു വിവക്ഷിതാർത്ഥം കുറിക്കുകയില്ല; അവിവക്ഷിതാർത്ഥം കുറിക്കുകയും ചെയ്യും. 'വൃദ്ധദശരഥന്റെ പുത്രൻ കർമ്മയോഗിയായ ജനകന്റെ പുത്രിയെ' എന്നു പ്രയോഗിക്കുന്നതാണ് സുബദ്ധം.

അഭ്യാസം ൪൮

I താഴെ പറയുന്ന സമസ്തപദങ്ങൾ കർമ്മധാരയനായും ബഹുവ്രീഹിയായും വരാമെന്നു വിഗ്രഹിച്ച് ഉചിതമായ വിവരണംകൊണ്ടു് തെളിയിക്കുക.

- (i) മധുരമൊഴി, നീലവേണി, നഷ്ടജനം, പാർത്ഥസാരഥി
- (ii) ദ്വിഗുസമാസത്തിന്റെ സ്വഭാവം സോദാഹരണം വിവരിക്കുക.
- (iii) വിഗ്രഹിച്ച സമാസം നിർണ്ണയിക്കുക:-
യഥാസ്ഥാനം, ആജീവനാന്തം, സന്ദേഹം, യാഗശാല, കടൽനൂര, മൃദുകരത്തളിർ, വെൺകളിർ കൽത്തറ, ചാരുമുഖി.

II സന്ധികാര്യം വേണ്ട ദിക്കിൽ ചെയ്യുക.

- (1) പച്ചകുറളി കലകൾക്കിടയ്ക്കിടെ
- (2) കൂടെ കൂടെ തലോടും സുകൃതനിധി യശോദാകരം കമ്പിട്ടന്നേൻ

III തെറ്റു തിർക്കുക:-

വിടർന്ന പൂമണം. വൃദ്ധനായ കണ്ണപുത്രീ. കാമുകനായ ദൃഷ്ടാന്തഹൃദയം.

ഉദ്ഗ്രഥനം

1. മൂന്നു തരത്തിലുള്ള വാക്യങ്ങൾ അപോദ്ധരിക്കുന്ന പ്രകാരം മുൻപു വിവരിച്ചു കഴിഞ്ഞിട്ടുണ്ട്. ഈ പ്രകരണത്തിൽ വാക്യങ്ങൾ ഉദ്ഗ്രഥിക്കുന്ന രീതിയാണ് വിവരിക്കുന്നത്. 'ഭാരതഭൂമി ദീർഘകാലത്തെ ധർമ്മസമരത്തിനുശേഷം ആയിരത്തിത്തൊള്ളായിരത്തി നാലുത്തേഴിൽ രാഷ്ട്രീയസ്വാതന്ത്ര്യം നേടി', എന്ന വാക്യത്തിലെ ഉദ്ദേശ്യം 'ഭാരതഭൂമി'യാണ്. അതിനെക്കുറിച്ചാണ് ഒറ്റാ പ്രസ്താവിക്കുന്നത്. വാക്യത്തിലെ ആഖ്യയാകുന്നു, ഈ പദം. 'ദീർഘകാലത്തെ ധർമ്മസമരത്തിനുശേഷം 1947-ൽ രാഷ്ട്രീയസ്വാതന്ത്ര്യം നേടി', എന്ന ഭാഗം വിധേയമാകുന്നു. 'നേടി' എന്ന ആഖ്യയാപദത്തിന്റെ വിശേഷണമാണ്, 'ദീർഘകാലത്തെ ധർമ്മസമരത്തിനുശേഷം 1947-ൽ' എന്നുവരെയുള്ള ഭാഗം. 'രാഷ്ട്രീയസ്വാതന്ത്ര്യം' എന്ന പദം 'നേടി' എന്ന ക്രിയയുടെ കർമ്മമാകുന്നു. ഇങ്ങനെ പരസ്പരാപേക്ഷങ്ങളായ പദങ്ങൾ ചേർന്നുണ്ടാകുന്ന ഉദ്ദേശ്യവിധേയങ്ങളെ ഉദ്ഗ്രഥിച്ചാണ് വാക്യങ്ങളാക്കുന്നത്.

2. ഭാരതഭൂമി നമ്മുടെ ജന്മദേശമാണ്. അതു പരിപാവനമാകുന്നു, എന്നുകൂടി വക്താവിന് വെളിപ്പെടുത്തണമെങ്കിൽ വാക്യരൂപം പരിഷ്കരിക്കാം. രണ്ടാശയവും ഭാരതഭൂമിയെ വിശേഷിപ്പിക്കുന്നതാകയാൽ അവയെ ആഖ്യാപരിച്ഛദമാക്കിയാൽ മതി. 'നമ്മുടെ ജന്മദേശവും പരിപാവനവുമായ ഭാരതഭൂമി' എന്നാക്കാം ഉദ്ദേശ്യം. ഇങ്ങനെ കർമ്മത്തിനോടുചേരുന്ന ആശയങ്ങളെയും അതിന്റെ വിശേഷണമായി നിബന്ധിച്ചു കർമ്മപരിച്ഛദമാക്കാവുന്നതാണ്. വക്താവിന്റേയോ ലേഖകന്റേയോ വിവക്ഷ അനുസരിച്ച് വാക്യം ഹ്രസ്വമോ ദീർഘമോ, ആയിത്തീരുന്നു. 'നമ്മുടെ ജന്മദേശമാണ് ഭാരതഭൂമി' അതു പരിപാവനമാകുന്നു. ഭാരതഭൂമി സ്വാതന്ത്ര്യം നേടുവാൻ ദീർഘകാലം ധർമ്മസമരം ചെയ്തു. 1947-ൽ ആണ് ആ യുദ്ധത്തിൽ വിജയം നേടിയത്. അതിന്റെ ഫലമായി രാഷ്ട്രീയസ്വാതന്ത്ര്യം നേടി. ഇങ്ങനെ അഞ്ചു ചുർണ്ണികളാക്കി പ്രകാശിപ്പിക്കാവുന്ന ആശയമാണ് മുകളിലുദാഹരിച്ച ഒറ്റാചുർണ്ണികയിൽ അടങ്ങിയിരിക്കുന്നത്.

3. ആദ്യം ഉദ്ദേശ്യം, പിന്നെ വിധേയം,—ഇതാണ് വാക്യം ഉദ്ഗ്രഥിക്കുമ്പോൾ സാമാന്യമായി അനുസരിക്കേണ്ട നിയമം. 'കിഴക്കുദിച്ച സൂര്യൻ', 'ആകാശത്തിൽ പറന്നു പക്ഷി', എന്നൊക്കെ ഒരുദ്ദേശ്യവും കൂടാതെ ഈ ക്രമം തെറ്റി എഴുതുന്നതും പറയുന്നതും ആശാസ്യമല്ല. എന്നാൽ, വൈചിത്ര്യത്തിനോ പ്രാധാന്യ സൂചനത്തിനോ, ഇച്ഛാനുസാരം, കൂടിയേ കഴിയുവെങ്കിൽ, ഈ നിയമം ലംഘിക്കാം. 'തെറ്റാണു രാമൻ ചെയ്തത്' എന്ന വാക്യത്തിൽ വക്താവ് ഉന്നിപ്പറവാൻ ആഗ്രഹിക്കുന്നത് രാമന്റെ പ്രവൃത്തിയല്ല, അതിന്റെ ആക്ഷേപാർഹതയാണ്. അതിനാൽ 'തെറ്റാണ്' എന്ന വിധേയഭാഗം കൊണ്ടു വാക്യം തുടങ്ങുന്നു. 'പണ്ട്, അയേദ്ധ്യയിൽ, ഒരു രാജാവുണ്ടായിരുന്നു' എന്നു കഥ പറഞ്ഞു തുടങ്ങുമ്പോൾ ക്രിയയ്ക്ക് ആധാരമായ കാലവും സ്ഥലവും സൂചിപ്പിക്കുന്ന ക്രിയാവിശേഷണങ്ങൾ വാക്യാരംഭത്തിൽത്തന്നെ ചേർക്കുന്നതു സ്വാഭാവികമാണ്. സംഭവ വിവരണത്തിനു മുൻപ് വിദൂരമായ ആ സ്ഥലത്തേയ്ക്കും കാലത്തേയ്ക്കും ശ്രോതാവിന്റെ ശ്രദ്ധയെ ആകർഷിക്കുകയാണ്, ഈ വ്യതിയാനത്തിന്റെ ലക്ഷ്യം. ആഖ്യാനോപക്രമങ്ങളിലും മറ്റുമാണ്, ഈ സമ്പ്രദായം സ്വീകരിക്കാവുന്നത്. 'തീയുതണക്കും, മേരു പതിക്കും, ഹരിശ്ചന്ദ്രൻ സത്യം ലംഘിച്ചാൽ' എന്ന വാക്യത്തിൽ, ഹരിശ്ചന്ദ്രന്റെ സത്യനിഷ്ഠയുടെ ദാർഢ്യം അധികം ശക്തിയോടുകൂടി പ്രകാശിപ്പിക്കാനാണ്, ആദ്യം പറയേണ്ട ഹേതുരൂപമായ അംഗവാക്യം ഒടുവിലാക്കിയിരിക്കുന്നത്. അംഗിവാക്യം ഒടുവിലും അംഗവാക്യം മുൻപിലുമെന്നാണല്ലോ സാമാന്യ നിയമം. അത് ഇവിടെ സോദ്ദേശം ലംഘിച്ചിരിക്കുന്നു.

4. ഹൈദരാലി വൈദേശിക രാജ്യലോബഭികളെ ഇന്ത്യയിൽനിന്നു പുറത്താക്കുവാൻ ആഗ്രഹിച്ചു. ഹൈദരാലിക്ക് അതു സാദ്ധ്യമായില്ല. 'മഹാരാഷ്ട്ര'നായകന്മാരും നൈസാമും ഹൈദരാലിക്ക് എതിരായിരുന്നു. ഈ മൂന്നു ചുർണ്ണികാവാക്യങ്ങളുടെ ആശയങ്ങൾക്കു തമ്മിലുള്ള ബന്ധം പരിശോധിക്കുക. പ്രഥമവാക്യം ഹൈദരാലിയുടെ അഭിലാഷവും ദ്വിതീയവാക്യം അതിന്റെ വിഫലപരിണാമവും തൃതീയവാക്യം ആ പരിണാമത്തിനുള്ള ഹേതുവുമാണ് വെളിപ്പെടുത്തുന്നത്. 'എങ്കിലും' എന്ന ഘടകം പ്രഥമദ്വിതീയ വാക്യങ്ങളിലെ ആശയങ്ങൾക്കുള്ള വിരുദ്ധത ദ്യോതിപ്പിക്കാൻ ചേർക്കാവുന്നതാണ്. 'ആത്' എന്ന പ്രയോജികാപ്രത്യയമോ 'കൊണ്ടു' എന്ന ഗതിയോ ചേർത്തു തൃതീയവാക്യത്തെ ഹേതുസൂചകമായ അംഗവാക്യമാക്കാം. അപ്പോൾ ഈ ചുർണ്ണികകൾ ചേർന്ന് ഒരു സങ്കീർണ്ണവാക്യമാവും. 'ഹൈദരാലി വൈദേശികരാജ്യലോഭികളെ ഇന്ത്യയിൽ നിന്നു പുറത്താക്കാൻ ആഗ്രഹിച്ചെങ്കിലും, മഹാരാഷ്ട്രനായകന്മാരും നൈസാമും എതിരായിരുന്നതിനാൽ, അദ്ദേഹത്തിനു അതു സാദ്ധ്യമായില്ല.' ആശയങ്ങളുടെ അംഗംഗിഭാവം വ്യക്തമാക്കാനും സംക്ഷേപിക്കാനും ഈ രീതി ഉപകരിക്കുന്നു. മാത്രമല്ല; ചുർണ്ണികാരൂപംതന്നെ വൈചിത്ര്യം കൂടാതെ ആവർത്തിച്ചാൽ പ്രതിപാദനം ബാലിശമായി തോന്നിയേക്കാം. അതിനാൽ അവിവൈചിത്ര്യം ഇടയ്ക്കിടയ്ക്കു സങ്കീർണ്ണകങ്ങൾ പ്രയോഗിക്കുന്നതു സമുതചിതമായിരിക്കും.

5. വ്യാകരണദൃഷ്ട്യാ സ്വതന്ത്രങ്ങളും ആശയങ്ങളുടെ ബന്ധം കൊണ്ടു അന്യോന്യബദ്ധങ്ങളുമായ അംഗിവാക്യങ്ങൾ ചേർന്ന മഹാവാക്യങ്ങളായിട്ടും മറ്റു രണ്ടു വിഭാഗത്തിലും പെട്ട വാക്യങ്ങളിലെ ആശയങ്ങളെ ഉദ്ഗ്രഥിക്കാം. 'സമരോദ്യമത്തിൽനിന്ന് എല്ലാ രാഷ്ട്രനേതാക്കന്മാരും പിൻമാറണം. ഗാന്ധിജി ഈ അഭിപ്രായം വിനയത്തോടു കൂടി പുറപ്പെടുവിച്ചു. ആരും അതു ശ്രദ്ധിച്ചില്ല.' ഈ ചുർണ്ണികകളെ നമുക്ക് ഒരു മഹാവാക്യമാക്കാം. 'സമരോദ്യമത്തിൽ നിന്ന് എല്ലാ രാഷ്ട്രനേതാക്കന്മാരും പിൻമാറണമെന്നു ഗാന്ധിജി വിനയത്തോടു കൂടി പ്രാർത്ഥിച്ചു; എന്നാൽ, ആരും അതു ശ്രദ്ധിച്ചില്ല.' ഗാന്ധിജിയുടെ പ്രതീക്ഷയ്ക്കു വിപരീതമായിരുന്നു അനുഭവം. ആ വിരുദ്ധത കാണിക്കാനാണ്, 'എന്നാൽ' എന്ന ഘടകം ചേർത്തിരിക്കുന്നത്. 'സമരോദ്യമത്തിൽനിന്നു എല്ലാ രാഷ്ട്രങ്ങളും പിൻമാറണമെന്ന്' എന്ന നാമവാക്യം പ്രാർത്ഥിച്ചു എന്ന ക്രിയയുടെ കർമ്മമായ അംഗവാക്യമാണ്; ഗാന്ധിജി വിനയത്തോടു കൂടി പ്രാർത്ഥിച്ചു എന്നത് അംഗിവാക്യവും ഈ അംഗംഗിഭാവമുള്ള വാക്യങ്ങൾ ചേർന്ന സങ്കീർണ്ണവാക്യം അംഗിയാണ്. അടുത്ത വാക്യവും അംഗിയാകുന്നു. അതിനാൽ സങ്കീർണ്ണവാക്യത്തോടു കൂടിയ ഒരു മഹാവാക്യമാണിത്. 'ഞാൻ ഉപദേശിച്ചാലും അവൻ അവഗണിക്കാനാണ് ഇട', എന്നു സങ്കീർണ്ണകമാക്കിയും നിബന്ധിക്കാവുന്നതാണ്.

6. അംഗിവാക്യങ്ങൾ ചേർന്നാണ് മഹാവാക്യമുണ്ടാകുന്നതെന്നു ഗ്രഹിച്ചിട്ടുണ്ടല്ലോ. എങ്കിലും അവയുടെ ആശയങ്ങൾക്കു തമ്മിൽ അംഗംഗിഭാവമുണ്ടായിരിക്കുമെന്ന് ഉദാഹരണങ്ങളിൽനിന്നു വ്യക്തമാകുന്നുണ്ട്. എന്നാൽ കാര്യകാരണഭാവം, വൈരുദ്ധ്യം മുതലായ ബന്ധമൊന്നുമില്ലാത്ത സ്വതന്ത്രാശയങ്ങൾ ചേർന്നും മഹാവാക്യം വരും. 'സൂര്യൻ ഉദിക്കു ചെയ്യുന്നു, ചന്ദ്രൻ അസ്തമിക്കു ചെയ്യുന്നു' എന്നാണീ വാക്യത്തെ അപോദ്ധരിക്കുമ്പോൾ ലഭിക്കുന്ന രൂപം. 'കവി വാക്കുകൾ കൊണ്ടു ചിത്രമെഴുതുന്നു; ചിത്രകാരൻ രേഖകൾ കൊണ്ടു കാവ്യവും എഴുതുന്നു' എന്ന് ഇതുപോലെതന്നെ ഉദ്ഗ്രഥിക്കാവുന്നതാണ്.

'ഊ' എന്ന സമുച്ചയം ചേർത്തു ഇങ്ങനെയുള്ള വാക്യങ്ങളെ മഹാവാക്യമാക്കുന്നത് സംഗ്രഹിച്ചു പറയുവാനും മറ്റും വേണ്ടിയാകുന്നു. ആ മാതിരി പ്രയോജനമൊന്നുമില്ലാതെ അന്യോന്യം ബന്ധം ഇല്ലാത്ത ആശയങ്ങൾ ചേർത്തു വാക്യങ്ങൾ രചിക്കരുത്.

അഭ്യാസം ൪൯

- I ചുർണ്ണികളാക്കുക:-
 - (i) 'അതിന്റെ ചുരുക്കം താൻ കിട്ടുണ്ണിമേനോനെ ചികിത്സിക്കുവാൻ തുടങ്ങിട്ട് ഏകദേശം ഒരു കൊല്ലത്തിൽ കുറയാതെ ആയെന്നും അദ്ദേഹത്തിന് ഒടുവിൽ പിടിപെട്ട ഉദരരോഗത്തിൽനിന്നു മോചനം കേവലം അസാധ്യമായിരുന്നതിനാൽ ആയതിനു താൻ മോഹിച്ചിരുന്നില്ലെങ്കിലും അദ്ദേഹം ഇത്രവേഗം മരിക്കുന്നതിനുള്ള യാതൊരു ലക്ഷണങ്ങളും തന്റെ കണ്ണിൽ പെട്ടില്ലെന്നും ഈ വിവരംതന്നെ ഏതാനും ദിവസം മുമ്പ് കാര്യസ്ഥൻ ചോദിച്ചപ്പോൾ താൻ പറഞ്ഞിട്ടുണ്ടെന്നും മരണാന്തരം ശരീരത്തിന്റെ ആകൃതി കണ്ടേടത്തോളം ഈ പെട്ടെന്നുള്ള മരണം സംശയത്തിനു ആസ്പദമാണെന്നും ശേഷം ശവം കീറിനോക്കിട്ടുമാത്രമേ തീർച്ച പറവാൻ തരമുള്ളൂ എന്നും ആകുന്നു.'
— 'ഭാസ്കരമേനോൻ'
- II മഹാവാക്യമാക്കുക:-
 - (i) 'നാം നമ്മുടെ ശരീരത്തെ ശരിയാവണ്ണം സൂക്ഷിക്കുന്നതായാലേ അത് അതിന്റെ പ്രവൃത്തികൾ നിർവ്വഹിക്കും ചെയ്തുകൊണ്ടു ദീർഘകാലം നിലനിൽക്കുകയുള്ളൂ.'
 - (ii) 'ശങ്കരൻ നമ്പൂരി ഒരതിമാനുഷനായ ജ്യോതിഷികനായിരുന്നെങ്കിലും സാഹിത്യരസികത്വം കവിത്വവും അദ്ദേഹത്തിന് അത്രതന്നെ ഉണ്ടായിരുന്നില്ല.'
 - (iii) 'ദേഹം സ്വരാജ്യത്തിലും മനസ്സ് മനോരാജ്യത്തിലും ആയി.'
- III സങ്കീർണ്ണവാക്യമാക്കുക:-
 - (i) ആ ഭയങ്കരവനത്തിൽ സിംഹങ്ങളും മറ്റു പല ക്രൂരജന്തുക്കളും കുടികൊള്ളുന്നു. അവിടെ നിർഭയനും ധീരനും ആയ രാജകുമാരൻ ചുറ്റിനടന്നു. അപ്പോൾ നാരദൻ പ്രത്യക്ഷനായി. നാരദൻ ഭഗവദ്ഭക്തനായ മഹർഷിയാണ്.
 - (ii) കിളിമാന്തുർക്കോയിത്തമ്പുരാൻ പ്രതിഭാശാലിയായ ഒരു ചിത്രകാരനായിരുന്നു. അദ്ദേഹം അനേകം ചിത്രങ്ങളെഴുതിയിട്ടുണ്ട്. എല്ലാം മനോഹരങ്ങളാണ്. അവയിൽ ഹംസദമയനിയ്യുടേയും മോഹിനിയുടേയും ചിത്രം അധികം മനോഹരമാകുന്നു.
 - (iii) ശങ്കരാചാര്യർ അദ്വൈതസിദ്ധാന്തത്തിന്റെ സ്ഥാപകനാണ്. അദ്ദേഹമാണ് ശങ്കരസ്മൃതി എഴുതിയതെന്നു ചിലർ വിചാരിക്കുന്നു. അവരുടെ ആ വിചാരം അബദ്ധമാണ്.
 - (iv) ഇന്ത്യയിൽ ഇരുനൂറ്റിൽ പരം ഭാഷകളുണ്ട്. അവയിൽ സാഹിത്യപുഷ്ടിയും പ്രചാരവും കൊണ്ടു പതിനാലു ഭാഷകൾ പ്രാധാന്യം അർഹിക്കുന്നു.

ഉദ്ഗ്രഹണം

II

1. ആശയങ്ങളുടെ സ്വഭാവമനുസരിച്ചു മൂന്നു തരത്തിൽ വാക്യങ്ങൾ രചിക്കുന്നതെങ്ങനെയാണെന്നു പ്രതിപാദിച്ചുകഴിഞ്ഞു. ഇനി വാക്യബന്ധത്തിന്റെ ചില വിശേഷതകളെക്കുറിച്ചാണു ചുരുക്കിപ്പറയുന്നത്. 'മൂന്നു ഗുണങ്ങളുണ്ട്: സത്വം, രജസ്സ്, തമസ്സ്', ഈ വാക്യം നോക്കുക. 'മൂന്നു ഗുണങ്ങളുണ്ട്, എന്നു വാക്യഭാഗം പൂർണ്ണക്രിയയിൽ അവസാനിക്കുന്നതിനാൽ ആകാംക്ഷയ്ക്ക് അവിടെ മുറിവുവരുന്ന. അതിനുശേഷമാണ്, ആ ഗുണങ്ങൾ ഏതെല്ലാമാണെന്നു പ്രസ്താവിക്കുന്നത്. 'സത്വം, രജസ്സ്, തമസ്സ്' എന്നു മൂന്നു ഗുണങ്ങളുണ്ട്', എന്നു വാക്യരൂപം മാറ്റിയാൽ ആകാംക്ഷ അവസാനംവരെ നില്ക്കുന്നില്ല. ആദ്യത്തെ രീതി ശുദ്ധവും രണ്ടാമത്തേതു ഗാഢവും ആകുന്നു. ഗാഢമായ രീതിയാണ് ഉപന്യാസരചനയിൽ വിദ്യാർത്ഥികൾ സാമാന്യമായി അംഗീകരിക്കേണ്ടത്. വൈചിത്ര്യത്തിനു വേണ്ടി ശുദ്ധബന്ധങ്ങളായവാക്യങ്ങൾ ഇടയ്ക്കു സ്വീകരിക്കാം. എങ്ങനെ പറഞ്ഞാലാണ്, ആശയം ശക്തിപൂർവ്വം ഹൃദയത്തിൽ പതിയുകയെന്നും സുവിശദമാവുകയെന്നും വക്താവ് അറിഞ്ഞിരിക്കേണ്ടതാണ്.

വേറെ ഉദാഹരണം:-

<u>ശുദ്ധം</u>	<u>ഗാഢം</u>
'വാസ്തവം ഇതാണ്, എന്നെ അയാൾ വിശ്വസിക്കുന്നില്ല'	'എന്നെ അയാൾ വിശ്വസിക്കുന്നില്ലെല്ലാമെന്നാണ് വാസ്തവം.'
'കവിക്ക് ഒന്നു കൂടിയേ കഴിയൂ, ഭാവന.'	'ഭാവന കവിക്ക് കൂടിയേ കഴിയൂ.'
'തനിക്കു വേറെ ബന്ധുവില്ല, താനല്ലാതെ.'	'താനല്ലാതെ തനിക്കു വേറെ ബന്ധുവില്ല.'
'പദാർത്ഥങ്ങൾ മൂന്നു രൂപത്തിലുണ്ട്: ഘനം, ദ്രവം, വാതകം.'	'ഘനം, ദ്രവം, വാതകം, എന്നു പദാർത്ഥങ്ങൾ മൂന്നു രൂപത്തിലുണ്ട്.'

ഗാഢബന്ധത്തേക്കാൾ ശുദ്ധബന്ധം വൈചിത്ര്യമായ കഥാപുസ്തകം പ്രധാനമായ ആശയഭാഗം അധികം ഹൃദയംഗമമാവാൻ സഹായമാവുമെന്നോ തോന്നുമ്പോൾ മാത്രമേ ബന്ധശീലിത ഗുണമായി വരികയുള്ളൂ. 'ഞാൻ ഇന്നലെ ഇവിടെ വന്ന് നിങ്ങളെ അന്വേഷിച്ചു'വെന്നു പറഞ്ഞാൽ വിവക്ഷിതം സുഗ്രഹമാവുമെന്നിരിക്കെ 'ഞാൻ അന്വേഷിച്ചു നിങ്ങളെ ഇവിടെ വന്ന് ഇന്നലെ' എന്നും മറ്റും ശുദ്ധ ബന്ധമാക്കി സംസാരിക്കുന്നതും എഴുതുന്നതും പരിഹാസാർഹമാകുന്നു.

2. 'അന്നത്തെ മലനാടെവിടെ, || ഇന്നത്തെ മലയാളമെവിടെ! || എന്തോ കഥ! || കാലം മറിഞ്ഞതോടുകൂടി || കോലം കീഴ്മേൽ മറഞ്ഞു. || സരസഗദ്യകാരനായ അപ്പൻ തമ്പുരാന്റെ ഭൂതരായർ എന്ന ആഖ്യായികയിലെ ഉപക്രമവാക്യങ്ങളാണ്, ഇവിടെ ഉദ്ധരിച്ചിരിക്കുന്നത്. വാക്യഭാഗങ്ങളുടെ ബന്ധസാജാത്യം എത്രമാത്രം ആകർഷകമായിരിക്കുന്നു. വിശേഷണങ്ങൾ, അംഗവാക്യങ്ങൾ, പദ സംഘാതങ്ങൾ മുതലായവയുടെ ദൈർഘ്യനിയമം, ആരംഭത്തിലും അവസാനത്തിലും മറ്റുമുള്ള സമുചിതമായ പ്രാസവിന്യാസം, ഇങ്ങനെയുള്ള ചില രചനാകൗശലത്താലാണ് വാക്യങ്ങൾക്കു ബന്ധസാജാത്യം നേടുന്നത്. വിദ്യാർത്ഥികൾ വൈചിത്ര്യത്തിനു വേണ്ടി ഈ മാതിരി വാക്യശില്പങ്ങൾ പ്രബന്ധങ്ങളിൽ ഇടയ്ക്കിടയ്ക്കു കലർത്തുവാൻ ശ്രമിക്കുന്നതു നന്ന്. എന്നാൽ, ബന്ധസാജാത്യം ഒരു ഗുണമാണെന്നു വെച്ച് സർവ്വത്ര അതു ദീക്ഷിക്കാൻ കേൾക്കരുത്. അതു അസ്വഭാവികമായിത്തീരും. കൃത്രിമ ഗുണമല്ല. ബന്ധസാജാത്യത്തിനു വേറെ

ഉദാഹരണം:-

- (i) 'രണ്ടോ മൂന്നോ കവികൾ: രണ്ടോ മൂന്നോ കാവ്യങ്ങൾ.'
- (ii) 'നാട്ടാരുടെ ഉടുപ്പു മാറി, നടപ്പു മാറി; പരശുരാമ ക്ഷേത്രത്തിന്റെ അലകം പിടിയും മാറി.'

3. വാക്യരചനയിൽ വൈചിത്ര്യം വരുത്തുവാൻ ആശയസ്വഭാവമനുസരിച്ച് ചുർണ്ണികകളും സങ്കീർണ്ണവാക്യങ്ങളും മഹാവാക്യങ്ങളും ഇടയ്ക്കിടയ്ക്കു ചേർക്കുന്നതു നന്നായിരിക്കുമെന്നു മുൻപുതന്നെ പ്രസ്താവിച്ചിട്ടുണ്ട്. ഹ്രസ്വവാക്യങ്ങളും ദീർഘവാക്യങ്ങളും, ഇതുപോലെതന്നെ, അവിചിത്രത വരാതിരിക്കത്തക്കവണ്ണം നിബന്ധിക്കാവുന്നതാണ്. വാക്യം ഗാഢമായാലും ശീലിയായാലും, ബന്ധം സജാതീയമായാലും അല്ലെങ്കിലും, ഒരു ഗുണം കൂടിയേ കഴിയൂ—അത് ആശയത്തിന്റെ ഏകാഗ്രതയാണ്. അംഗംഗീഭാവങ്ങളില്ലാത്ത ആശയങ്ങൾ ചേർത്തു മഹാവാക്യങ്ങളും സങ്കീർണ്ണവാക്യങ്ങളും രചിക്കുന്നത്. കാലം, ദേശം, കർത്താവ് മുതലായവയെക്കുറിക്കുന്ന കാരകങ്ങൾക്ക് അന്തരമുണ്ടെങ്കിൽ വിഭിന്ന സ്വതന്ത്ര വാക്യങ്ങളാക്കുകയാണ് യുക്തം.

4. 'നമ്മുടെ പ്രവർത്തികളെല്ലാം—സത്താകട്ടെ, അസത്താകട്ടെ—നമ്മെ വിട്ടുപിരിയാതെ ഒന്നിച്ചു ചരിക്കുന്ന നിഴലുകളാണ്—സുപ്രസിദ്ധ ലേഖകനായിരുന്ന ആർ. ഈശ്വരപിള്ളയുടെ 'ചിന്താസന്താന'ത്തിൽ നിന്നുദ്ധരിച്ചിരിക്കുന്ന പ്രസ്തുത വാക്യത്തിലെ, സത്താകട്ടെ, അസത്താകട്ടെ, എന്ന ഭാഗം പ്രധാനമായ ആശയത്തിന് ഇടയ്ക്കുവരുന്ന വിവരണരൂപമായ ഒരന്തർവാക്യമാകുന്നു. ഏകാഗ്രതയ്ക്ക് ഈ ചെറിയ അന്തർവാക്യം ഭംഗം വരുത്തുന്നില്ല എന്നാൽ ദീർഘങ്ങളോ മുഖ്യമായ ആശയത്തിന്റെ വിശദതയ്ക്ക് പ്രയോജനങ്ങളോ അല്ലാത്ത അന്തർവാക്യങ്ങൾ ഐകാഗ്രത്തിനു ലോപം വരുത്തുമെന്നു വിസ്മയിച്ചു പോകരുത്. 'ഞാൻ നാളെത്തന്നെ—നിങ്ങൾ എന്റെ പ്രതിജ്ഞ നിർവ്വഹിക്കുമോ എന്നു ശങ്കിക്കേണ്ട—ആ കടം വീട്ടും', എന്ന വാക്യം അന്തർവാക്യംകൊണ്ട് ആകാംക്ഷാഭംഗം വരുന്നതിനും തന്മൂലം ഏകാഗ്രത നഷ്ടപ്പെടുപോകുന്നതിനും ഉദാഹരിക്കാവുന്നതാണ്.

5. വിഷയം ലളിതമായാലും കഠിനമായാലും അതു പ്രതിപാദിക്കുന്ന വാക്യങ്ങൾ ശ്രദ്ധിച്ചു രചിച്ചാൽ ആശയം വിശദമാവും. യുക്തിയുക്തമായ വിവരണം, സമുചിതമായ ഉദാഹരണം, സന്ദർഭത്തിന് ഏറ്റവും ചേർന്ന പദം, കൂടിയേ കഴിയൂ എന്നു തോന്നുന്ന വിശേഷണങ്ങളുടെയും, സംശയം ജനിക്കാത്തനിലയിലുള്ള സർവ്വനാമങ്ങളുടെയും പ്രയോഗം, അംഗംഗീഭാവം സ്മരിക്കത്തക്കവണ്ണം ചേർക്കുന്ന ഘടകപദങ്ങളുടെ യോഗം—ഇതെല്ലാംകൊണ്ട് വാക്യങ്ങൾക്കു വിശദത നേടാം.

'തങ്ങൾ പറഞ്ഞത് അന്യരാജ്യങ്ങളെല്ലാം അനുസരിക്കണമെന്നു ബ്രിട്ടീഷുകാരും, യന്ത്രസാമഗ്രികളുടെ എണ്ണത്താലും ധനപുഷ്ടിയും പുഷ്പപദത്തിലെത്തിയ തങ്ങൾ ചൊല്ലുന്ന മൊഴികൾക്ക് അന്യരാജ്യങ്ങൾ വിരുദ്ധമായി ഒന്നും പറയാതെത്തന്നെ അമേരിക്കക്കാരും, ഇതുപോലെ മറ്റോരോ വിചാരങ്ങളോടേ അന്യരാജ്യങ്ങളും അന്യോന്യം സംശയിച്ചു നിൽക്കുന്നിടത്തോളം സമാധാനമുണ്ടാകുന്നതല്ല—എന്ന വാക്യത്തിലെ ആശയം എത്ര കല്പനയായിരിക്കണം! അന്യരാജ്യങ്ങൾ തങ്ങളുടെ അഭിപ്രായത്തെ ചോദ്യം ചെയ്യരുതെന്നാണ് ബ്രിട്ടീഷുകാരും അമേരിക്കക്കാരും സിദ്ധാന്തിക്കുന്നതെങ്കിൽ അത് അവരുടെ സംശയിച്ചു നില്ക്കുകയോ? വിചാരത്തിന്റെ അവിഷ്കരണ വാക്യത്തിലും പ്രതിഫലിച്ചിരിക്കുന്നു. ഉചിതമായ വാക്കു തിരഞ്ഞെടുക്കുന്നതിനും, അതുകൊണ്ടുതന്നെ, കഴിയാതെ വന്നു. 'വിരുദ്ധമായി' എന്ന പദത്തിന്റെ പ്രയോഗവും സ്ഥാനത്തല്ല. 'മൊഴികൾക്ക്' എന്നതിനുശേഷമാണ് അതു ചേർക്കേണ്ടത്.

മറ്റൊരു ഉദാഹരണം:-

'അശക്യമാണെങ്കിലും, നമ്മുടെ ഉദ്ദേശം ഒരു പൂർണ്ണഗുണ സമ്പന്നനായ പുരുഷനെപ്പോലെ ആകണം എന്നായിരിക്കേണ്ടതാകുന്നു. അതിനാൽ അവൻ തീരെ സ്വാർത്ഥപരനല്ലാതെയും എല്ലാവർക്കും ഇഷ്ടനായും ഈശ്വരസമ്മതനായും ഭവിക്കുന്നു. ആത്മശിക്ഷയ്ക്കുവേണ്ടി അവൻ എത്രയും ന്യായങ്ങളായുള്ള സുഖാനുഭവങ്ങളിൽത്തന്നെയും സ്വേച്ഛാവാർജ്ജനം ചെയ്തുകൊള്ളുന്നു.'

ഈ ചെറിയ ബന്ധികയിലെ പ്രഥമവാക്യം 'നമ്മുടെ ഉദ്ദേശം' പ്രസ്താവിക്കുന്നു. ദ്വിതീയ തൃതീയ വാക്യങ്ങളിലെ 'അവൻ' എന്ന സർവ്വനാമം ഏതു നാമത്തിനുപകരം പ്രയോഗിച്ചിരിക്കുന്നുവെന്നു വ്യക്തമല്ല. അതിനാൽ ലേഖകന്റെ സങ്കല്പം അവിശദമായിപ്പോയിരിക്കുന്നു.

6. അവിശദതയ്ക്കും അനേകാഗ്രതയ്ക്കും പുറമേ, വാക്യരചനയിൽ പരിവർജ്ജിക്കേണ്ട മറ്റു ചില വൈകല്യങ്ങൾ ഉണ്ട്. 'ശാസ്ത്രവിജ്ഞാനം ഏറ്റുംതോറ്റും വിശ്വത്തെക്കുറിച്ച് അതുതന്നെ അറിയാനുള്ള ജിജ്ഞാസയും കൂടിക്കൂടിവരുന്ന' എന്ന വാക്യത്തിലെ 'അറിയാനുള്ള ജിജ്ഞാസ' പുനരുക്തം എന്ന ദോഷത്തിന് ഉദാഹരണമാണ്. 'ജിജ്ഞാസ' എന്ന ശബ്ദത്തിന് അറിയാനുള്ള ആഗ്രഹം എന്നാണ് അർത്ഥം. അതിനാൽ 'അറിയാനുള്ള' എന്ന പദത്തിന്റെ അർത്ഥം അതിലടങ്ങിയിരിക്കുന്നുണ്ടല്ലോ. ഇങ്ങനെ, പറഞ്ഞതു നിരുപയോഗമായി വീണ്ടും പറയുന്നത് പുനരുക്തം എന്ന ദോഷമാകുന്നു. 'പെട്ടെന്നുണ്ടായ ആകസ്മിക സംഭവം' ഈ തെറ്റിനു മറ്റൊരു ഉദാഹരണമാണ്. 'ആകസ്മികം' എന്ന വിശേഷണം കുറിക്കുന്ന അർത്ഥംതന്നെയാണല്ലോ 'പെട്ടെന്നുണ്ടായ' എന്ന പദവും ബോധിപ്പിക്കുന്നത്. 'പദയുഗ്മങ്ങൾ, കരയുഗ്മങ്ങൾ, നേത്രദ്രവങ്ങൾ' എന്നൊക്കെ പ്രയോഗിക്കുന്നതും ദൃഷ്ടമാണ്. പദയുഗ്മം, കരയുഗ്മം, നേത്രദ്രവം, എന്നു ബഹുവചനപ്രത്യയം കൂടാതെ പറഞ്ഞാൽത്തന്നെ രണ്ടുകാല്, രണ്ടുകൈ, രണ്ടുകണ്ണു എന്നർത്ഥം സിദ്ധമാവുമല്ലോ. 'ദുഃഖജനകമായ സംഭവം എന്നെ വ്യസനിപ്പിച്ചു' എന്ന വാക്യത്തിലെ 'ദുഃഖജനകമായ' എന്ന വിശേഷണം നിഷ്പ്രയോജനമാകുന്നു. 'ആ സംഭവം എന്നെ വ്യസനിപ്പിച്ചു'വെന്നു പറഞ്ഞാൽ അതിന്റെ ദുഃഖജനകത ബോധ്യമാവുമല്ലോ. പ്രത്യേകമായ ഉദ്ദേശമൊന്നുമില്ലാതെ, 'കണ്ണുകൊണ്ടുകണ്ടു', 'ചെവിക്കൊണ്ടുകേട്ടു' 'മനസ്സുകൊണ്ടു വിചാരിച്ചു' എന്നൊക്കെ പറയുന്നതും പുനരുക്തംകല്പനയാണെന്നു. എന്നാൽ 'നീയതു കണ്ടുവോ' എന്ന ചോദ്യത്തിന് 'ഉവ്വു, എന്റെ കണ്ണുകൊണ്ടുകണ്ടു' എന്ന ഉത്തരം പറയുമ്പോഴും മറ്റും ആ പ്രസ്താവത്തിന്റെ വിശ്വാസ്യത അധികം വെളിപ്പെടുത്തുക എന്ന പ്രയോജനമുണ്ട്. ആ മാതിരി സന്ദർഭങ്ങളിൽ പുനരുക്തം ദോഷമാവുകയില്ല.

7. ഒരേപദം വീണ്ടും വീണ്ടും പ്രയോഗിക്കുമ്പോൾ വാക്യങ്ങൾക്ക് അപ്രസക്തിയും നേരിടും. 'ഭാരതം മഹത്തായ ഒരു ഇതിഹാസകാവ്യമാണ്. മാത്രമല്ല, പ്രാചീന ഹൈന്ദവസംസ്കാരത്തിന്റെ ദർപ്പണം കൂടിയാണ് ഭാരതം.' ഈ ഉദാഹരണത്തിലെ 'ഭാരതം' എന്ന പദത്തിന്റെ ആവർത്തനം കൂടാതെ കഴിക്കാമല്ലോ. 'ഹൈന്ദവസംസ്കാരത്തിന്റെ ദർപ്പണംകൂടിയാണ് ആ ഗ്രന്ഥം' എന്നു വാക്യരൂപം മാറ്റിയാൽമതി അതിന്. നാമങ്ങളുടെ ആവർത്തനം കുറയ്ക്കുവാൻ സർവ്വനാമങ്ങൾ എങ്ങനെ ഉപകരിക്കുന്നുവെന്ന് മറ്റൊരു പ്രകരണത്തിൽ വിവരിച്ചിട്ടുണ്ട്. 'ശാസ്ത്രത്തിന്റെ അമൂല്യങ്ങളായ സംഭാവനകൾ അറിയുമ്പോഴാണ് ശാസ്ത്ര മഹത്വം നമ്മെ അതുതപ്പെടുത്തുന്നത്', എന്ന വാക്യത്തിൽ ശാസ്ത്രം എന്ന പദം ആവർത്തിക്കാതെ കഴിയുമല്ലോ, 'അതിന്റെ മഹത്വം നമ്മെ അതുതപ്പെടുത്തുന്നത്' എന്നാക്കിയാൽ.

ഒരേ ക്രിയയുടെ ആവർത്തനവും അഭംഗിക്ക് ഇടവരുത്തും. 'കേരളം മനോഹരമായ രാജ്യമാകുന്നു. സഹ്യപർവ്വതവും പശ്ചിമ സമുദ്രവും കേരളത്തിന്റെ അംഗരക്ഷകന്മാരാകുന്നു. കേരളത്തിന്റെ ഉത്ഭവത്തെക്കുറിച്ചുള്ള പുരാണികവിശ്വാസം, ഈ രാജ്യം പരശുരാമൻ സൃഷ്ടിച്ചതാണെന്നാകുന്നു. ചരിത്രഗവേഷകന്മാരുടെ സിദ്ധാന്തം ഈ വാദം തെറ്റാണെന്നാകുന്നു.'

ഓരോ വാക്യവും 'ആകുന്നു' എന്ന ക്രിയയിൽ അവസാനിക്കുന്നു. 'കേരളം' എന്ന നാമവും അഭംഗിതോന്നത്തക്കവണ്ണം ആവർത്തിച്ചിട്ടുണ്ട്. നാമത്തിനുപകരം സാമാന്യ നാമങ്ങളോ സർവ്വനാമങ്ങളോ പ്രയോഗിക്കാം. വിഭിന്ന ക്രിയാപദങ്ങൾ ഉപയോഗിച്ചോ ക്രിയാപദങ്ങളുടെ സ്ഥാനം മാറ്റിയോ ക്രിയയിലും വൈചിത്ര്യം വരുത്താവുന്നതാണ്. നോക്കുക:-

- 'കേരളം മനോഹരമായ രാജ്യമാകുന്നു. സഹ്യപർവ്വതവും പശ്ചിമസമുദ്രവും ഈ പ്രദേശത്തിന്റെ അംഗരക്ഷകന്മാരാണ്. ഈ നാട് പരശുരാമൻ സൃഷ്ടിതാണെന്നത്രെ പുരാണിക വിശ്വാസം. ചരിത്രഗവേഷകന്മാരുടെ സിദ്ധാന്തം, ആ വാദം ശരിയല്ലെന്നാകുന്നു.'

അഭ്യാസം ൫

I ഗാഢബന്ധമാക്കുക:-

- (i) 'കവിയല്ല മറ്റൊന്നിനും തൃജിക്കാനില്ല, ഭാവനയെ തൃജിച്ചാൽ.'
- (ii) 'എനിക്കൊന്നിനേയും പേടിയില്ല, മനസ്സാക്ഷിയെല്ലാതെ.'
- (iii) 'പുണ്യമില്ല പരോപകാരമല്ലാതെ; പാപമില്ല പരപീഡനമല്ലാതെ.'
- (iv) 'പുരുഷാർത്ഥങ്ങൾ നാലാണ്: ധർമ്മം, അർത്ഥം, കാമം, മോക്ഷം.'
- (v) 'പഴയ കവികൾ രണ്ടു രീതിയാണ്, മുഖ്യമായി കവിതാരചനയ്ക്കു സ്വീകരിച്ചിരിക്കുന്നത്: ഒന്ന്, പാട്ട്; രണ്ട്, മണിപ്രവാളം.'

II ബന്ധസാജാത്യമുള്ള വാക്യങ്ങൾ മാത്രം വേർതിരിച്ചെഴുതുക:-

- (i) രണ്ടുപേരാണ്, കൃഷ്ണഭക്തകൾ: ഗോപവംശത്തിലെ രാധ, രാജവംശത്തിലെ മീര.
- (ii) രസംകൊണ്ടു കാവ്യവും, മധുരകൊണ്ടു പുഷ്പവും, പ്രകാശംകൊണ്ടു പകലും മനോഹരമാകുന്നു.
- (iii) വസ്തു, രീതി, രസം, ഇവയാണു മുഖ്യകാവ്യഘടകങ്ങൾ.
- (iv) പുസ്തകങ്ങളെ നാലായി തരംതിരിക്കാം: വായിക്കേണ്ടവ, വായിക്കുന്നവ, വായിക്കാവുന്നവ, വായിക്കരുതാത്തവ.

III പുനരുക്തം പരിഹരിക്കുക:-

- (i) 'കൊല്ലവർഷം എട്ടാംശതാബ്ദത്തിന്റെ അവസാനത്തോടു കൂടി.'
- (ii) 'അശ്രദ്ധകൊണ്ടു വന്ന പ്രമാദമാണത്.'
- (iii) 'ഭയങ്കരമായ രൂപം എനിക്കു പേടി തോന്നിച്ചു.'
- (iv) 'അറിയാനെന്നാണിത്ര ജിജ്ഞാസ?'
- (v) 'എന്നെ അനുഗ്രഹിക്കയും ആശീർവദിക്കയും ചെയ്യണം.'
- (vi) 'ലക്ഷണൻ സീതയെ വാല്മീകിയുടെ ആശ്രമത്തിനരികെ കൊണ്ടുചെന്ന് ഉപേക്ഷിച്ചു. ലക്ഷണന്റെ നേരെ സീത പരിഭവിച്ചില്ല.'

ശൈലികൾ

1. 'ആ കെട്ടിടത്തിന്റെ അലകും പിടിയും മാറണം; എന്നാലേ മനുഷ്യർക്കു താമസിക്കാൻ പറ്റൂ', ഈ വാക്യത്തിൽ 'അലകും പിടിയും മാറുക' എന്ന പദസമൂഹത്തിനു മുഴുവൻ മാറ്റിപ്പറിയുക എന്നാണല്ലോ അർത്ഥം. കെട്ടിടത്തിന് അലകും പിടിയുമില്ല. പിന്നെ, ഈ പ്രയോഗം എങ്ങനെ അർത്ഥബോധമുണ്ടാക്കുന്നു? കേടുവന്ന പേനകളെപ്പോലെ പിടി നല്ലതാണെങ്കിൽ അലകു പുതുക്കിയാൽ മതി. അലകിനു മുർച്ചക്കുറവിലല്ലെങ്കിൽ, പിടിയേ മാറിയിട്ടുണ്ടെന്നുള്ളു. രണ്ടും കൊള്ളരുതാത്തതാണെങ്കിൽ, അലകും പിടിയും മാറണം. ഇതിൽ നിന്നാണ് 'മുഴുവൻ മാറുക' എന്നർത്ഥം ഈ പദസമൂഹത്തിനു വന്നുകിടന്നത്. ഓരോ വാക്കിന്റേയും അർത്ഥം ഇവിടെ വിവക്ഷിതമല്ല. എല്ലാ വാക്കും ചേർന്നുളവാകുന്ന 'താല്പര്യർത്ഥം' മാത്രമേ ഉദ്ദേശിച്ചിട്ടുള്ളൂ. 'കട്ടികളുടെ ദൃസ്സാമർത്ഥ്യം മുളയിലേ നുള്ളിക്കളയണം; അതിന്റെ നേരെ കണ്ണടയ്ക്കുകയോ അതിനു വളം വെച്ചു കൊടുക്കുകയോ ചെയ്യരുത്. അല്ലെങ്കിൽ അച്ഛനമ്മമാർ കണ്ണീരും കൈയുമായി കഴിച്ചുകൂട്ടേണ്ടിവരും', ഈ വാക്യങ്ങളിലുമുണ്ട്, ഇങ്ങനെയുള്ള പ്രയോഗങ്ങൾ. 'മുളയിലേ നുള്ളിക്കളയുക', 'കണ്ണടയ്ക്കുക', 'വളം വെച്ചുകൊടുക്കുക', 'കണ്ണീരും കൈയുമായി കഴിച്ചുകൂട്ടുക', ഇവയൊക്കെ താല്പര്യർത്ഥം മാത്രം വിവക്ഷിച്ചിട്ടാണ് വാക്യത്തിൽ പ്രയോഗിച്ചിട്ടുള്ളത്. 'ആരംഭത്തിൽത്തന്നെ മാറുക', 'ഉദാസീനത ഭാവിക്കുക', 'അനുകൂലമായി പെരുമാറുക', 'സദാ ദുഃഖിച്ചു ജീവിക്കുക', എന്ന് യഥാക്രമം ഈ പദസമൂഹങ്ങൾക്ക് അർത്ഥമാകുന്നു. ഇപ്രകാരം ഓരോ ഭാഷയ്ക്കും പ്രത്യേകമായ ചില പ്രയോഗവിശേഷങ്ങളുണ്ട്. ഇവയാണ് ശൈലികൾ എന്നു പേർ പറയുന്നത്. "To beat the air" എന്ന ഇംഗ്ലീഷു ശൈലിക്കു 'വ്യർത്ഥമായി ശക്തി ദുർവ്യയം ചെയ്യൽ', 'നിരർത്ഥകമായി പ്രയത്നിക്കുക' എന്നൊക്കെയാണല്ലോ അർത്ഥം. "There are wheels within wheels" എന്ന പദസംഘാതത്തിന് 'വിചാരിച്ചതിലധികം കഴപ്പുണ്ടുണ്ട്' എന്നാകുന്നു അർത്ഥം. 'ചക്രങ്ങളുടെയുള്ളിൽ ചക്രങ്ങളുണ്ട്' എന്നു മലയാളത്തിൽ തർജ്ജമ ചെയ്യാൻ ഈ അർത്ഥം നമുക്കു സുഗ്രഹമാവുകയില്ല. അന്യഭാഷകളിലെ പല ശൈലികളും തർജ്ജമ ചെയ്യുമ്പോൾ ദുർഗ്രഹത വരാതിരിക്കാൻ മനസ്സിലുത്തേണ്ടതാണ്. നമ്മുടെ ഭാഷയിൽ സമാനശൈലിയുണ്ടെങ്കിൽ അതു പ്രയോഗിക്കുന്നതാണുതന്നെ. ഇല്ലാത്തപക്ഷം, ആശയം മാത്രം ലളിതമായി വിവർത്തനം ചെയ്യാൻ മതി. അർത്ഥബോധത്തിനു വിളംബരമോ തടസ്സമോ വരുന്നില്ലെങ്കിൽ, ശൈലികൾതന്നെ വിവർത്തനം ചെയ്തു ചേർക്കാം.

2. സംസ്കൃതവും ഇംഗ്ലീഷും മറ്റും മഹാഭാഷകളാണെങ്കിലും അവയിലെ പ്രയോഗരീതികൾ മലയാളഭാഷയിൽ കണ്ണടച്ചു സ്വീകരിക്കുന്നത് അനാശാസ്യമാണ്. സംസ്കൃതത്തെ അനുകരിക്കുന്നതുകൊണ്ടു വരുന്ന വളച്ചുകെട്ടും കൃത്രിമതയും ചില ഉദാഹരണങ്ങളാൽ സ്പഷ്ടമാക്കാം:-

സംസ്കൃതാനുക്രമം	ശുദ്ധ ഭാഷാശൈലി
(i) ഞാൻ ദേവനായിക്കൊണ്ടു നമസ്കരിക്കുന്നു	ഞാൻ ദേവനെ നമസ്കരിക്കുന്നു
(ii) ആദിത്യൻ അസ്തംഗതനായിരിക്കും വിഷയത്തിങ്കൽ	ആദിത്യൻ അസ്തമിച്ചപ്പോൾ
(iii) നഗരത്തെ അധിവസിക്കുന്ന	നഗരത്തിൽ വസിക്കുന്ന
(iv) ഭയംകൊണ്ടുള്ളതു മതി	ഭയം വേണ്ട
(v) വ്യസനിച്ചിയങ്ങുന്ന പിതാവ്	വ്യസനിക്കുന്ന പിതാവ്
(vi) ഗോപാലൻ പശുവെപ്പാലെ കറന്നു	പാൽ കറന്നു
(vii) മധുരയായ കഥ	മധുരമായ കഥ

'സുഖം എടുക്കുക', 'വിശ്രമം എടുക്കുക', മുതലായ പ്രയോഗരീതികളും, 'സമയത്തിന് എതിരായി സംസാരിക്കുക' (നിശ്ചിത സമയം കഴിച്ചുകൂട്ടുവാൻ സംസാരിക്കുക) 'വായിൽ വെള്ളിക്കയിലോടു കൂടി ജനിക്കുക' (ധനികനായി പിറക്കുക) ഇത്യാദി താല്പര്യർത്ഥപ്രധാനങ്ങളായ പദനിബന്ധങ്ങളും ഇംഗ്ലീഷിന്റെ അനുകരണത്തിൽ നിന്നു ഭാഷയിൽ കടന്നു കൂടിയവയാണ്. ഈ സമ്പ്രദായം അനുകരണീയമാണെന്നു തോന്നുന്നില്ല. 'വിശ്രമിക്കുക', 'വിശ്രമമനുഭവിക്കുക', മുതലായ ഭാഷാപ്രയോഗങ്ങളാണു നമ്മുടെ ഭാഷയ്ക്ക് ഇണങ്ങുന്നത്. ഇത്രയും പറഞ്ഞതുകൊണ്ടു അർത്ഥപുഷ്ടിയും ഭംഗിയും ഒതുക്കവുമുള്ള അന്യ ഭാഷാശൈലികൾ അംഗീകരിക്കരുതെന്ന് തെറ്റിദ്ധരിക്കരുത്. 'സ്വന്തം പേരിനു സ്വയം ശവക്കുഴിമാതൃക', 'അതേ നാണയത്തിൽ തിരിച്ചുകൊടുക്കുക', എന്നിങ്ങനെ അനേകം ആംഗലഭാഷാനുകരണങ്ങൾ നമ്മുടെ ഭാഷയിൽ പ്രചരിച്ചുവരുന്നുണ്ട്. അവ മലയാളത്തിന്റെ ശക്തിയും അഴകും വൈചിത്ര്യവും വർദ്ധിപ്പിക്കുന്നവയാണ്.

3. ഉപക്രമബന്ധികയിൽ ആലങ്കാരികങ്ങളായ പ്രയോഗവിശേഷങ്ങളാണ് ശൈലിയുദാഹരണമായി ഉദ്ധരിച്ചിട്ടുള്ളത്. കറേക്കുടി വ്യാപകമാണ് ആ പദത്തിന്റെ അർത്ഥമെന്നു പിന്നീടുള്ള വിവരണങ്ങളിൽ നിന്നു നിങ്ങൾ ഗ്രഹിച്ചു കഴിഞ്ഞിരിക്കും. ഭാഷാശൈലികളുടെ സ്വഭാവം ഇനി ഒന്നുകൂടി വിശദമാക്കാൻ ശ്രമിക്കാം.

I വ്യാകരണത്തിന്റെ സാമാന്യ വിധികളെ അനുസരിക്കാതെ തിഷ്ണ പ്രാപിച്ചിട്ടുള്ള പ്രയോഗവിശേഷങ്ങൾ.

ഉദാ:-

- (a) 'അക്കരെ ഞാനൊരു മുല്ലനടു' 'മുല്ലയ്ക്കൊരു കടം വെള്ളം വീഴി.'

കർത്തരിപ്രയോഗത്തിൽ കർമ്മം പ്രതിഗ്രാഹികാ വിഭക്തിയായിരിക്കുമെന്നും, അതിന്റെ പ്രത്യയം 'എ' എന്നാണെന്നും മുൻപു വിവരിച്ചിട്ടുണ്ടല്ലോ. എങ്കിലും 'മുല്ലയെ നടു' വെന്നോ 'വെള്ളത്തെ വീഴി' യെന്നോ പ്രയോഗിക്കുന്നത് മലയാള ഭാഷയ്ക്ക് ചേർന്നതല്ല. 'ആശാരി മരം വെട്ടി', 'കിഴവൻ കണ്ണട വാങ്ങി', എന്നല്ലാതെ 'മരത്തെവെട്ടി' 'കണ്ണടയെ വാങ്ങി' എന്നാണു് ഒരു മലയാളിയും പറയുകയോ എഴുതുകയോ ചെയ്യയില്ല. വെട്ടാൻ മരത്തിനും, വാങ്ങാൻ കണ്ണാടിക്കും, കഴിവില്ലല്ലോ. അവ അചേതനങ്ങളല്ലേ? കർത്താവു ചേതനവും കർമ്മം അചേതനവുമാണെങ്കിൽ കർമ്മപദത്തിന്റെ പ്രതിഗ്രാഹികാ പ്രത്യയം ലോപിപ്പിക്കുന്നതു ഭാഷാശൈലിയാകുന്നു. 'മാങ്ങയെ പഠിച്ചു'; 'രൂപയെ കൊടുത്തു'; എന്നൊക്കെപ്പറഞ്ഞാൽ നമ്മുടെ ചെറിയ കുട്ടികൾപോലും പഠിപ്പിച്ചു ചിരിക്കും.

- (b) ക്രിയാനാമങ്ങളോടും അചേതനനാമങ്ങളോടും, സംഖ്യാവാചകമായ വിശേഷണമവയ്ക്കുണ്ടെങ്കിൽ ബഹുവചനപ്രത്യയം ചേർക്കാറില്ല.

ഉദാ:-

അവനു രണ്ടടി കൊടുത്തു.
(അടികൾ കൊടുത്തു എന്നു വേണ്ട)

പത്തു മാമ്പഴവും എട്ടു മധുരനാരങ്ങയും വേണം
(മാമ്പഴങ്ങൾ, മധുരനാരങ്ങകൾ, എന്നു വേണ്ട)

കാള, ആന, കുതിര മുതലായ ജന്തുക്കൾ ചേതനങ്ങളാണെങ്കിലും, വിശേഷബുദ്ധിയില്ലാത്ത അവയോടും സംഖ്യാ വാചകവിശേഷണമുള്ളപ്പോൾ ബഹുവചന പ്രത്യയം ചേർത്തില്ലെന്നുവരും. നാലാന, രണ്ടു കാള, പത്തു കുതിര, ഏഴു പശു എന്നൊക്കെ പ്രയോഗിക്കുന്നതു ഭാഷാശൈലിക്കു് ഇണങ്ങിയ രീതിയാണ്.

- (c) ചില, പല, ഈ നാനാവാചി സർവ്വനാമങ്ങൾ ബഹുത്വ സൂചകങ്ങളാകയാൽ നപുംസക നാമങ്ങളാകുമ്പോൾ 'ചിലവ്', 'പലവ്', എന്നല്ല, 'ചിലതു', 'പലതു', എന്നാണു സാധാരണമായി പ്രയോഗിക്കുന്നത്.

II (a) അനുപ്രയോഗത്താൽ അർത്ഥഭേദം വരുന്ന ക്രിയാ രൂപങ്ങൾ ഭാഷാശൈലികളിൽ സവിശേഷം ഗണനീയങ്ങളാണ്:

ഉദാ:-

മറന്നുപോയി	(മറുപുരവും ചെയ്യാതിരുന്നതല്ല; ക്ഷമിക്കണം)
കൊടുത്തുപോയി	(കൊടുത്തു; ഇനി പറഞ്ഞിട്ടു കാരുമില്ല)
അറിയിച്ചുകൊള്ളുന്നു	(വിനയപൂർവ്വം അറിയിക്കുന്നു)
പറഞ്ഞു കളഞ്ഞു	(ക്രിയയിൽ സാഹസികതുംകൂടി തോന്നിക്കുന്നു)
തുളിച്ചാടി	(കുഞ്ഞിയെടുത്തു)
നിന്നിരുന്നു	(കറച്ചു മുൻപു നില്ക്കുന്നതിനും)
വലിച്ചെറിഞ്ഞു	(നിസ്സാരമെന്നു തള്ളിക്കളഞ്ഞു)

- (b) ഗതികളുടെ യോഗത്താൽ അർത്ഥം പരിഷ്കരിച്ച വിഭക്തിരൂപങ്ങൾ.
വേരുമുതൽ ഇലവരെ,
നിന്നെച്ചൊല്ലി, കാറ്റിലൂടെ, മരത്തിൽനിന്ന്,
എന്നെപ്പറ്റി, നിന്നെക്കുറിച്ച്,
രാമനെക്കൊണ്ട്, കൃഷ്ണനേക്കാൾ,
പാതയിലൂടെ, മുക്കിൻ നിന്ന്.

- (c) നാമവും ക്രിയയും ചേർന്നു വിശേഷാർത്ഥം കുറിക്കുന്ന പ്രയോഗങ്ങൾ.

കഴിയിൽ ചാടിക്കുക	-	ആപത്തിൽ പെടുത്തുക
കാലു പിടിക്കുക	-	ആശ്രയിക്കുക
ചെണ്ട കൊട്ടിച്ചു	-	പറ്റിച്ചു
കണ്ണോടിപ്പു	-	സാമാന്യമായി ഒന്നുനോക്കി
നക്ഷത്രമെണ്ണി	-	കുഴപ്പപ്പെട്ടു
നാടുന്നിങ്ങി	-	മരിച്ചു

4. കേരളീയർ മിക്കവാറും കൃഷിക്കാരാണല്ലോ. അതുകൊണ്ടു് ആ തൊഴിലിലെ പരിചയങ്ങളിൽ നിന്നാണ് ഒട്ടു വളരെ ശൈലികൾ മലയാളത്തിലുണ്ടായിട്ടുള്ളതു്. 'മണ്ണറിഞ്ഞു വിത്തു്', 'കുതിരിനു വളം വയ്ക്കുക', 'അടയ്ക്കു മടിയിൽ വയ്ക്കാം; അടയ്ക്കാമരമായാലോ?', 'മുളയിലറിയാം വിള', 'പച്ചവച്ചു തുടങ്ങി', 'അന്യന്റെ വരമ്പത്തു പൊറ്റുതി', 'വിതച്ചാൽ കൊയ്യാതെ പറ്റുമോ?'—ഇങ്ങനെ ഉദ്ധരിക്കാൻ തുടങ്ങിയാൽ കൃഷിയുടെ സംഭാവനകളായ ഭാഷാശൈലികൾ അവസാനിക്കുകയില്ല. 'അടവു് എടുക്കുക', 'അടവു പയറ്റുക', 'കണ്ണിൽ മണ്ണിടുക', 'മരവാളിനു പാള പരിച' മുതലായവ കളരിപ്പയറ്റിനിന്ന് ഭാഷാസാഹിത്യത്തിനു ലഭിച്ചിട്ടുള്ള കൈയ്മുതലുകളാണ്. 'നില്ലക്കള്ളിയില്ലാതാവുക', 'അടിയറ പറയിക്കുക', 'ഈരാറ്റു പന്ത്രണ്ടായിക്കഴിയുക', 'പോട്ടുരൂ കൊടുക്കുക', ഇങ്ങനെ എത്ര ശൈലികളാണ്, ചതുരംഗം, ചുട്ട് മതലായ വിനോദങ്ങളിൽ നിന്നു രൂപം കൊണ്ടിട്ടുള്ളതു്; 'നാങ്ങിയാവുക', 'ഭരതവാക്യം ചൊല്ലുക', 'സൂത്രധാരത്വം വഹിക്കുക', 'അണിയറയിലെ കാര്യം', ഇവയെല്ലാം നാടകത്തിൽനിന്നു വന്നുചേർന്നവയത്രെ. 'അക്ഷയപാത്രം', 'ഭഗീരഥ യത്നം', 'നാരദൻ', 'ദുർവ്വാസാവു്', 'ഹരിശ്ചന്ദ്രൻ', ഇങ്ങനെ പലതും പുരാണകഥകളുടെ പരിചയത്താൽ ശൈലിയായി പ്രയോഗിച്ചു തുടങ്ങിയവയാണ്. ഇങ്ങനെ ശ്രദ്ധിച്ചു നോക്കുമ്പോൾ, ജീവിതവ്യാപാരങ്ങളും വിജ്ഞാനസമ്പത്തുകളും, വിനോദവിശേഷങ്ങളും ഏറിയേറിവരുംതോറും അവയിൽ നിന്നെല്ലാം ഭാഷയ്ക്കിണങ്ങിയ പുതിയ ശൈലികൾ ഉണ്ടാവുമെന്നും, മനോധർമ്മശാലികൾക്ക് പുതിയവ ഉണ്ടാക്കാമെന്നും മനസ്സിലാവും.

ചില ശൈലികളും അവയുടെ അർത്ഥവും മാത്രം അടിയിൽ ചേർക്കുന്നു:-

അളമുട്ടുക	-	ഗതിയില്ലാതാവുക.
അടിയെറുക	-	പിഴപറ്റുക.
അടവുപിഴയ്ക്കുക	-	ഉപായം തെറ്റിപ്പോവുക.
അടിയൊടു മുടിവരെ	-	മുഴുവൻ
അസ്തിവാരം കിള്ളുക	-	അടിയോടെ നശിപ്പിക്കുക, മുച്ചുടം മുടിയ്ക്കുക.
ആകാശം നോക്കുക	}	-
മേലോട്ടു നോക്കുക		
ആട്ടിൻകുട്ടി ചമയുക	-	സൗമ്യത നടിക്കുക.
ആനച്ചന്തം	-	ആകുപ്പാടെയൊരഴക്.
ഇരയിട്ടു മീൻപിടിക്കുക	-	ചെറിയ ത്യാഗംകൊണ്ടു വലിയ ലാഭം നേടുക.
ഇരുതലമുരി	-	രണ്ടുപക്ഷത്തിലും ചേരുന്ന അവിശ്വസനീയൻ.
ഉരുളയുപ്പേരി	-	തക്ക സമാധാനം.
കുതിരിനു വളംവയ്ക്കുക	-	അകാലത്തിൽ പ്രവർത്തിക്കുക.
കണ്ണിലുണ്ണി	-	വാത്സല്യപാത്രം.
കഥതീരുക	}	-
കഥകഴിയുക		
കാപ്പുകെട്ടുക	-	ഒരുങ്ങുക.
കടത്തിലെ വിളക്ക്	-	യോഗ്യത പ്രകാശിക്കാത്തവൻ.
കുമ്പരം കുമ്പലം	-	ധനികനും ദരിദ്രനും.
കുറുക്കൻ	-	കുശലക്കാരൻ.
ഗണപതിക്കൈയ്	-	ആരംഭം.
തലയിൽ കേറ്റുക	-	ലാളിക്കുക.
തെക്കോട്ടു പോവുക	-	മരിക്കുക.
ദിപാളി കളിക്കുക	-	ദുർവ്യയവും ധാരാളത്തവും കൊണ്ടു നശിക്കുക.
നെല്ലിപ്പടി കാണുക	-	അങ്ങേ അറ്റംവരെ ചെല്ലുക.
പച്ചവയ്ക്കുക	-	പുതിയ ചൈതന്യം വരിക.
പാടുപെടുക	-	കുഴപ്പപ്പെടുക.
പൊടിപ്പം തൊങ്ങലും	}	-
കൂടാതെ		
പച്ചസ്സന്യാസി	-	വഞ്ചകൻ.
പച്ചക്കാമദേവൻ	-	പരമസുന്ദരൻ.
ഭഗീരഥപ്രയത്നം	-	മഹാപ്രയത്നം.
മർക്കടമുഷ്ടി	-	വാശി.
വളയുരിപ്പോവുക	-	ആജ്ഞാത്വം പോവുക.
വലവയ്ക്കുക	-	പാട്ടിൽ പെടുത്താൻ വഴി നോക്കുക.
ഹരിശ്ചന്ദ്രനാവുക	-	സത്യവാണെന്നു ഭാവിക്കുക.

അഭ്യാസം ൫൧

താഴെ എഴുതുന്ന വാക്യങ്ങളിലെ ശൈലികൾ എടുത്തെഴുതുകയും, അർത്ഥം വിവരിക്കുകയും സ്വന്തവാക്യത്തിൽ പ്രയോഗിക്കുകയും ചെയ്യുക:-

1. ഞാൻ പച്ചനുണയാണു പറയുന്നതെങ്കിൽ, നീ പറയുന്നതു കല്ലുവച്ചു കളവാണു്.
2. ജോലിചെയ്യാൻ ആരുടെയും വളയുരിപ്പോവില്ല. പണിചെയ്യാതെ തെളിഞ്ഞിരിക്കുന്നതും കൊച്ചമ്മ ചമയുന്നതും ആക്ഷേപാർഹമാകുന്നു. ഈ മനോഭാവം ഉന്മൂലനം ചെയ്യണം.
3. താൻ കഴിച്ചു കഴിയിൽ താൻ ചാടും. തലയിലെഴുത്തു മാച്ചാൽ മാഴുമോ? അവനവൻ വിതച്ചതു് അവനവൻ കൊയ്യണം.
4. സുഗ്രീവാജ്ഞ പുറപ്പെടുവിച്ചാൽ ഇക്കാലത്താരും വകവയ്യില്ല. ജനങ്ങൾ ക്ഷമയുടെ നെല്ലിപ്പടി കണ്ടു കഴിഞ്ഞു. അള മുട്ടിയാൽ പാമ്പു തിരിഞ്ഞു കൊത്തും. ഓർമ്മയിരിക്കട്ടെ.
5. തേടിയ വള്ളിതന്നെ കാലിൽ ചുറ്റി. ഇന്നു കുറുകനെയാണു കണികണ്ടതെന്നു തോന്നുന്നു.
6. പതിനൊന്നാമിടത്തു വ്യാഴംതന്നെ നിങ്ങൾക്കു്. എങ്ങനെ കച്ചവടത്തിൽ ലാഭം കിട്ടാതിരിക്കും!
7. വെള്ളം കൂട്ടാത്ത നുണ പറഞ്ഞാൽ, ഞങ്ങൾ വെള്ളരിക്കെപ്പൊട്ടുമാരല്ല അതു വിശ്വസിക്കുവാൻ.
8. കഴിക്കു കാലുനീട്ടിയിരിക്കുകയാണ്; എന്നിട്ടും പണക്കൊതിക്കു കുറവില്ല.
9. പുത്തരിയിൽതന്നെ കല്ലുകുടിച്ചാലെത്തുചെയ്യും?
10. പിച്ഛു തെളിഞ്ഞു. ചെമ്പു പുറത്താവാതെ നോക്കാൻ എന്നും കഴിയുമോ?
11. തലയിലിരുന്ന ചെവി തിന്നുന്ന വർഗ്ഗം!
12. നാവിനു കടിത്താണു വേണം.
13. കല്യാണം കലഹത്തിന്റെ നാങ്ങിയായി. അതിന്റെ സൂത്രധാരനായി നിങ്ങൾ കൂടെണ്ടിയിരുന്നില്ല. ഇനി ഭരതവാക്യം നന്നാക്കാൻ നോക്കുക.

അഭികഥനവും അനുകഥനവും

സാമുദായിക ജീവിതത്തിൽ ഭാഷയുടെ ഉപയോഗം ആശയവിനിമയമാണ്. അന്യോന്യം മനോഗതങ്ങളറിയിക്കുവാൻ മുഖ്യമായ ഉപായം നേരിട്ടുള്ള സംഭാഷണമാകുന്നു. എഴുതാൻ ലിപികൾ കണ്ടുപിടിക്കുന്നതിനു മുൻപ് അതല്ലാതെ മാർഗ്ഗമുണ്ടായിരുന്നില്ല. ഒരാളുടെ സംഭാഷണം കേട്ടുനിൽക്കുന്ന വ്യക്തി ആ വക്താവിന്റെ വാക്യങ്ങൾ അങ്ങനെയൊന്നെ ഉദ്ധരിച്ചോ സ്വവാക്യങ്ങളുടെ രൂപത്തിൽ ആക്കിയോ അതു മറ്റുള്ളവരെ ഗ്രഹിപ്പിക്കുന്ന രീതിയും പണ്ടേ നടപ്പിൽ വന്നിട്ടുള്ളതാണ്. നേരിട്ടു വ്യക്തികൾ സംസാരിക്കുന്ന രീതിക്കു അഭികഥനമെന്നും അതു കേട്ടുനിന്ന അന്യൻ സ്വന്തം വാക്യത്തിൽ ആക്കിപ്പറയുന്ന സമ്പ്രദായത്തിന് അനുകഥനമെന്നും പേരു കൊടുക്കാം (Direct and Indirect Speech).

അഭികഥനത്തിന് ഉദാഹരണം:-

ഹരിക്കാരൻ: അരുത്, തന്റേടമില്ലാത്തവളേ, തമ്പുരാൻ വസന്തോത്സവം വിരോധിച്ചിരിക്കെ, നീ മാന്യമൊട്ടുപ്പാൻ ഭാവിക്കുന്നുവോ?

മധുകരിക: (ഭയത്തോടെ) ആര്യൻ പ്രസാദിക്കണേ! ഈ കഥ ഞാൻ അറിഞ്ഞിരുന്നില്ല.

ഹരിക്കാരൻ: കേട്ടില്ലത്രെ. മരങ്ങളും പക്ഷികളുംകൂടി തമ്പുരാന്റെ കല്പന ധരിച്ചിരിക്കുന്നു.

ഈ സംവാദംതന്നെ അനുകഥന രൂപമാക്കി നമുക്കു മാറ്റാം.

തമ്പുരാന്റെ വസന്തോത്സവവും വിരോധിച്ചിരിക്കെ മധുകരിക മാന്യമൊട്ടുപ്പാൻ ഭാവിച്ചതു സാഹസമായെന്നും തന്റേടമില്ലാത്ത അവൾ അതു ചെയ്തുകൂടെന്നും ഹരിക്കാരൻ ശാസിച്ചു. ആര്യനായ ഉദ്യാനപാലൻ പ്രസാദിക്കണമെന്നും താൻ ആ കഥ അറിഞ്ഞിരുന്നില്ലെന്നും മധുകരിക ഭയത്തോടുകൂടി അറിയിച്ചു. വസന്തോത്സവം വിരോധിച്ചിരിക്കുന്നതു അവൾ കേട്ടില്ലെന്നു താൻ വിശ്വസിക്കുന്നില്ലെന്നും മരങ്ങളും പക്ഷികളുംകൂടി ആ കല്പന ധരിച്ചിരിക്കുന്നുവെന്നും ഹരിക്കാരൻ മറുപടി പറഞ്ഞു.

അഭികഥനത്തിൽ ഉത്തമപുരുഷനേയും മദ്ധ്യമപുരുഷനേയും കുറിക്കുന്ന സർവ്വനാമങ്ങൾ ധാരാളം കലർന്നിരിക്കും. (ഞാൻ, ഞങ്ങൾ, നീ, നിങ്ങൾ, താങ്കൾ, നാം, നമ്മൾ മുതലായവ) അവയ്ക്കു പകരം പ്രഥമ പുരുഷസർവ്വനാമങ്ങളും സ്വവാചിസർവ്വനാമങ്ങളും സന്ദർഭവും ഔചിത്യവും നോക്കി പ്രയോഗിക്കണം, അനുകഥനരൂപമാക്കുമ്പോൾ 'ഇ' എന്ന വിവേചകസർവ്വനാമത്തിന്റെ സ്ഥാനത്ത് ആ വിഭാഗത്തിൽപ്പെട്ട 'അ' പകരം ചേർക്കുകയും വേണം. ഉദാഹരണത്തിൽനിന്ന് ഈ കാര്യമെല്ലാം ഗ്രഹിക്കാം.

ഈ രണ്ടു സംഭാഷണരീതികളും കലർത്തി പ്രയോഗിക്കുന്നതു സാധാരണമാകുന്നു. അഭികഥനത്തിൽ നിന്ന് അതേപടി ഉദ്ധരിക്കുന്ന വാക്യങ്ങൾ അനുകഥനത്തിൽ ചേർക്കുമ്പോൾ അവ ഉദ്ധരണി ചിഹ്നംകൊണ്ട് പരകീയമാണെന്നു സൂചിപ്പിക്കണം. “ ” ഇതാണ് ഉദ്ധരണി.

ഉദാഹരണം:-

“അരുത്, തന്റേടമില്ലാത്തവളേ, തമ്പുരാൻ വസന്തോത്സവം വിരോധിച്ചിരിക്കെ നീ മാന്യമൊട്ടുപ്പാൻ ഭാവിക്കുന്നുവോ?” എന്നു ഹരിക്കാരൻ മധുകരികയെ ശാസിച്ചു. “ആര്യൻ പ്രസാദിക്കണേ! ഈ കഥ ഞാൻ അറിഞ്ഞിരുന്നില്ല” എന്ന് ഭയത്തോടുകൂടി ആ ബാലിക അറിയിച്ചു. താനതു വിശ്വസിക്കുന്നില്ലെന്നും മരങ്ങളും പക്ഷികളും ആ കല്പന അറിഞ്ഞിരിക്കുന്നെന്നും ഹരിക്കാരൻ മറുപടി പറഞ്ഞു.

ഇനി അനുകഥനം അഭികഥനമായി മാറ്റുന്ന രീതിക്കും ഒരുദാഹരണം കാണിക്കാം.

കുറച്ചുദിവസമേ ആയുള്ളു തമ്പുരാന്റെ സന്നിധിയിലേയ്ക്ക് അവിടത്തെ സ്യാലൻ തന്നെ അയച്ചിട്ടെന്നും തനിക്കു പ്രമദവനം നന്നാക്കുന്ന പണിയുടെ തിരക്കുകൊണ്ട് മറ്റൊന്നിലും ശ്രദ്ധപതിപ്പിക്കാൻ അവസരം കിട്ടാറില്ലെന്നും ആര്യനായ ഹരിക്കാരനോടു മധുകരിക പറഞ്ഞു.

അത് ശരിയായിരിക്കാമെന്നും ഇനി അങ്ങനെ ചെയ്യരുതെന്നും ഹരിക്കാരൻ മറുപടി നൽകി.

അഭികഥനം—

മധുകരിക: ആര്യാ, തമ്പുരാന്റെ സന്നിധിയിലേക്ക് അവിടത്തെ സ്യാലൻ എന്നെ അയച്ചിട്ടു കുറച്ചു ദിവസമേ ആയുള്ളു. പ്രമദവനം നന്നാക്കുന്ന പണിയുടെ തിരക്കുകൊണ്ട് എനിക്കു മറ്റൊന്നിലും ശ്രദ്ധ പതിപ്പിക്കാൻ അവസരം കിട്ടാറില്ല.

ഹരിക്കാരൻ: ആകട്ടെ, ഇനി ഇങ്ങനെ ചെയ്യരുത്.

വിദ്യാർത്ഥികൾ അനുകഥനത്തിന്റേയും അഭിമുഖകഥനത്തിന്റേയും രീതിഭേദങ്ങൾ ഗ്രഹിക്കുകയും രണ്ടു സമ്പ്രദായത്തിലും എഴുതിപ്പറിക്കുകയും ചെയ്യണം.

അദ്ധ്യായം ൫൨

I അനുകഥനരീതിയിൽ അർത്ഥമെഴുതുക:-

പടയാളി:

‘വാളേ, തെളിഞ്ഞിട്ടുക; നിൻ പണിതീർന്നതില്ല, നാളേയ്ക്കു നീട്ടിട്ടുക നിന്റെയുറക്കമെല്ലാം. ആളേറെയുണ്ടിഹ പടയ്ക്കുവരന്നു, തേൻചൊല്ലാളേ, നിനക്കിനിയുമിന്നൊരു കാഴ്ചകാണാം.’

II അനുകഥനമാക്കുക:-

(a) **ഹമീദ്:** നായാട്ടു പാടില്ലെന്നാണോ നിങ്ങളുടെ വാദം?

അബൂൾ: ഞാൻ അങ്ങനെ പറഞ്ഞില്ലല്ലോ. വിനോദത്തിനുവേണ്ടി മൃഗങ്ങളെ നായാടുന്നത് ക്രൂരമാണെന്നാണ് എന്റെ പക്ഷം.

ഹമീദ്: പുലിയും കാട്ടാനയും ഗ്രാമങ്ങളിൽ വന്നു ആളുകളേയും പശുക്കളേയും മറ്റും കൊന്നാൽ കൈയും കെട്ടിയിരിക്കുന്നതു പാപമല്ലേ? ആ ക്രൂരമൃഗങ്ങളെ അപ്പോൾ കൊല്ലേണ്ടതല്ലേ?

അബൂൾ: തീർച്ചയായിട്ടും.

(b) **കച്ചവടക്കാരൻ:** സ്നേഹിതാ, വരൂ. ഞാൻ വളരെ പുതിയ പുസ്തകങ്ങൾ വരുത്തിയിട്ടുണ്ട്. നിങ്ങളുടെ വായനശാലയ്ക്കു് എന്റെ കൈവശമുള്ള കുറെ പുസ്തകങ്ങൾ വാങ്ങിയാൽ കൊള്ളാം.

കാര്യദർശി: ഞങ്ങൾക്ക് ഇത്തവണ വളരെക്കുറച്ചു പണമേയുള്ളൂ. എന്നാലും ഞാൻ നോക്കട്ടെ. നിങ്ങളുടെ അടുക്കൽ നല്ല പുസ്തകങ്ങൾ ഉണ്ടെങ്കിൽ ചിലതു വാങ്ങാം.

കച്ചവടക്കാരൻ: വരു, ഇരിക്കൂ. ചായവരുത്തട്ടെ?

III അഭികഥനമാക്കുക:-

ബുദ്ധൻ, യാഗത്തിനെതിരാകയാൽ, തന്റെ നാട്ടിൽ നിന്ന് ഉടൻ പൊയ്ക്കാളുള്ളണമെന്നു മഗധരാജാവ് ആജ്ഞാപിച്ചു. ജന്തുക്കളെ നിഗ്രഹിക്കുന്നതു ധർമ്മമാണെന്നു കരുതുന്ന രാജാവിന്റെ നാട്ടിൽ നിന്നു പോകരുതെന്നു പറഞ്ഞാലാണ് തനിക്കു വിഷാദം തോന്നുകയെന്നും, ഉടൻ യാത്രയ്ക്കുനുവദിച്ചതിൽ സന്തോഷമാണുള്ളതെന്നും, ബുദ്ധൻ ധീരമായ സ്വരത്തിൽ മറുപടി പറഞ്ഞു.

ലിപിവിന്യാസം

എറണാകുളം,
10-6-1995

പ്രിയപ്പെട്ട ഭാസ്കരാ,

സ്നേഹപൂർവ്വം അയച്ച കത്തു യഥാകാലം കിട്ടി. അക്ഷരങ്ങളുടെ വടിവു നന്നാക്കാൻ ശ്രമിക്കണമെന്നു മുൻപൊരു കത്തിൽ ഞാൻ ഉപദേശിച്ചതു വ്യർത്ഥമായില്ലെന്നു കാണുന്നതിൽ സന്തോഷമുണ്ട്. കൈയക്ഷരത്തിനു നല്ല വടിവും മിഴിവും തുടങ്ങിയിരിക്കുന്നു. ഇനിയും ഈ വിഷയത്തിൽ മനസ്സീരുത്തണം.

ഇത്തവണ മറ്റു ചില സംഗതികളാണ് എനിക്കു കുറിക്കുവാൻ തോന്നുന്നത്. ഒരിടത്തു 'ദയ' എന്നെഴുതിയിരിക്കുന്നു. എഴുതേണ്ടതു 'ദയ' എന്നാണ്. ഗ, ജ, ഡ, ദ, ബ, യ, ര, ല, ഈ വ്യഞ്ജനാക്ഷരങ്ങൾ നാം ഉച്ചരിക്കുമ്പോൾ ഇവയിലെ അകാരം ദൃഷ്ടിച്ച് എകാരച്ചായ കലർന്നതായിത്തീരുന്നതാണ്. ഇതാണ് ഇവയുടെ വ്യത്യാസം. എന്നാലും, ഗംഗ, ജനം, ദയ, ബലം, യമി, രമ, ലത, എന്നൊക്കെയെ എഴുതാൻ പാടുമുണ്ട്. ഈ ലിപികളെഴുതുമ്പോൾ പ്രമാദം പറ്റാതെ സൂക്ഷിക്കണം. ഇംഗ്ലീഷിൽ ഉച്ചാരണവൈകല്യമോ ലിപിവിന്യാസത്തിൽ സൂത്രയോ പറ്റിയാൽ അതു ലജ്ജാകരമായി തോന്നാറില്ലേ? മാതൃഭാഷയിൽ അങ്ങനെയുള്ള അബദ്ധം നേരിട്ടാൽ അധികം ലജ്ജാവഹമായിത്തോന്നേണ്ടതാണ്.

സംവൃതോകാരം എഴുതുന്നതിൽ ചിലപ്പോൾ, അശ്രദ്ധകൊണ്ടായിരിക്കണം, തെറ്റുപറ്റുന്നുണ്ട്. 'എനിക്കു അങ്ങോട്ടു വരണമെന്നു ആഗ്രഹമുണ്ട്' എന്നു കത്തിൽ എഴുതിയിരിക്കുന്നു. വരുന്നത് എനിക്ക് ആഹ്ലാദാവഹം തന്നെ. സംവൃതോകാരത്തിനു പിൻപ് സ്വരം വന്നാൽ, ഉകാരം വിവൃതമാക്കിയെഴുതരുതെന്നു ഞാൻ പഠിപ്പിച്ചിരുന്നതല്ലേ? ഈ തെറ്റ് ഇനി വരുത്തിയാൽ എനിക്കു പരിഭവം ആവും. എന്റെ വിദ്യാർത്ഥികൾ ചെറിയ അക്ഷരത്തൊഴുപ്പോലും വരുത്തുന്നത് എനിക്ക് ഇഷ്ടമല്ല. വാക്യാവസാനങ്ങളിൽ സംവൃതോകാരം വരുന്നിടത്തൊക്കെ ഭാസ്കരൻ ശരിക്കു എഴുതിയിട്ടുണ്ട്. ഭിത്തിക, അങ്കുരം, ഈ ചിഹ്നങ്ങളാവശ്യമായ വാക്യാഭാഗം സംവൃതോകാരത്തിലാണ് അവസാനിക്കുന്നതെങ്കിൽ, അതു വിവൃതമാക്കിയെഴുതരുത്, മറക്കുകയില്ലല്ലോ.

ഭാസ്കരനെന്താണ്, എന്റെ 'പുറന്നാൾ' 'എടവ' മാസത്തിലല്ലേ എന്നു ചോദിച്ചിരിക്കുന്നത്? എന്റെ പിറന്നാൾ ഇടവമാസത്തിലാണ്. പിറന്നാൾ പുറന്നാളാകുമോ? പിറന്നാളല്ലേ ആവുക? പദാദിയിലെ ഇകാരം ഉച്ചാരണത്തിലുള്ള ഉദാസീനത നിമിത്തം ചിലത് 'എ' എന്നാക്കാറുണ്ട്. അവരും എഴുതുമ്പോൾ ആ തെറ്റുവരുത്തുകയില്ല. എല, എലവ്, എന്നൊക്കെയെഴുതുന്നത് ശരിയല്ലെന്നും, ഇല, ഇലവ്, എന്നെല്ലാമാണു ശരിയായ രൂപമെന്നും ഓർത്തിരിക്കണം. ചിലത് 'പെറന്നാൾ', 'പെഴ', 'കെഴക്ക', 'വെളക്ക' എന്ന് ഉച്ചാരണശുദ്ധിയില്ലാതെ പറയും; അതനുസരിച്ച് എഴുതും 'പിറന്നാൾ', 'പിഴ', 'കിഴക്ക', 'വിളക്ക' എന്നൊക്കെയാണ് എഴുതേണ്ടതും പറയേണ്ടതും.

ഭാസ്കരന്റെ ചങ്ങാതിയായ വർഗീസ് ഇപ്പോൾ നല്ല വണ്ണം പഠിക്കുന്നുണ്ട്, ഇല്ലേ? വർഗീസ് രണ്ടാഴ്ചമുൻപ് എനിക്കു ഒരു കത്തയച്ചിരുന്നു. ഓരോ പ്രധാനസംഗതിയും വകുപ്പിരിച്ച്, ഇടത്തുഭാഗത്തു സ്ഥലംവിട്ട്, വൃത്തിയായി എഴുതിയിരിക്കുന്നു. അയാൾ ഒരു കാര്യം മറന്നുപോയി. മുകളിൽ കത്തെഴുതിയ തീയതിയെ കുറിച്ചിട്ടുള്ള സ്ഥലം കാണിച്ചിട്ടില്ല. തിരുവനന്തപുരത്തു, നമ്മുടെ ആ പാഠശാലയിൽത്തന്നെയാണോ വർഗീസ് പഠിക്കുന്നത്? ആ മിടുക്കൻ, 'പെട്ടന്നു' സന്തോഷം തോന്നി, 'ആണനു' വിചാരിച്ചില്ല, എന്നൊക്കെ എഴുതിയിരിക്കുന്നു. 'ആണെന്ന്', 'പെട്ടെന്ന്', 'പോയെന്ന്', എന്നെല്ലാമാണ് എഴുതേണ്ടത്. 'എതിർക്കുന്നു', 'എതിർത്തു', എന്നാണു ശുദ്ധരൂപമെന്നാലോചിക്കാതെ 'എതുക്കുന്നു', 'എതുത്തു' എന്നിങ്ങനെ എഴുതുന്നത് അശ്രദ്ധകൊണ്ടല്ലേ? 'വൈയാകരണനെ' 'വയാകരണനാ' ക്കുന്നതും 'നൈയാധികനെ' 'നയാധികനാ' ക്കുന്നതും വലിയ തെറ്റാണ്.

ഭാസ്കരൻ കേട്ടിട്ടുണ്ടോ നമ്മുടെ ചില അമ്മമ്മമാർ 'ഔവനവാസം കഴിഞ്ഞു പുരിപ്പക്കു യവനമോടങ്ങിരിക്കും കാലം' എന്നു കീർത്തനത്തിൽ ചൊല്ലുന്നത്? അകാരാദി ക്രമത്തിലുള്ള കീർത്തനമാകയാൽ, 'ഔ' എന്നായിരിക്കും വർണ്ണം എന്ന് അവർ ഭ്രമിച്ചുപോയതായിരിക്കണം. 'അവനവാസം' എന്നാണ് ആ ഇരുടി തുടങ്ങുന്നത്. യുവാവിന്റെ ഭാവം യൗവനമാണ്; യവനമല്ല. തെറ്റുപറ്റാതെ സൂക്ഷിക്കണം, ഈ വാക്ക് ഉച്ചരിക്കുമ്പോഴും എഴുതുമ്പോഴും ഗുരുവിന്റെ ഭാവം ഗൗരവം, പുരുഷന്റെ ധർമ്മം പൗരുഷം. 'അനുഗൃഹീതനായ കവി' എന്നല്ലാതെ 'അനുഗൃഹം' എന്ന ക്രിയാനാമരൂപം കണ്ട് 'അനുഗൃഹീതൻ' എന്നു വർഗീസ് തെറ്റിദ്ധരിച്ചെഴുതിയിരുന്നു, അയാളുടെ കത്തിൽ. 'ഗൃഹീതൻ', 'അനുഗൃഹീതൻ', എന്നിങ്ങനെയാണ് സാധുവായ രൂപം.

നമ്മുടെ നാടിന് 'അഭിവൃദ്ധി' യുണ്ടാക്കുന്ന 'പ്രവൃത്തി'കളിൽ വിദ്യാർത്ഥികളായ നിങ്ങൾ പങ്കുകൊള്ളുന്നതു നന്മ. നല്ലതു 'പ്രവർത്തിക്കാ'നാണ് കൈയ്; തീയതു 'പ്രവർത്തിക്കാ'നല്ല. അതുകൊണ്ടു ശ്രേയസ്സു 'വർദ്ധിക്കും'. സ്നേഹത്തെക്കുറിച്ച് 'നൂറാവൃത്തി' മരിക്കുവാൻ ഒരു മഹാകവി പറയുന്നു. രാജ്യസ്നേഹത്തെക്കുറിച്ച് ജന്മവും മരണവും എത്ര 'ആവർത്തിച്ചാലും' സന്തോഷിക്കുവാനു വേണ്ടതു്, എന്നുകൂടി ഞാൻ പറയട്ടെ. (പ്രവൃത്തി, ആവൃത്തി, നിവൃത്തി, അഭിവൃദ്ധി എന്നിങ്ങനെയാണു നാമരൂപങ്ങൾ. പ്രവർത്തിക്കുന്നു, ആവർത്തിക്കുന്നു, നിവർത്തിക്കുന്നു, അഭിവൃദ്ധിക്കുന്നു, എന്നിങ്ങനെയാണു ക്രിയാരൂപം. ഭാസ്കരൻ 'പ്രവർത്തി' എന്നു നാമരൂപം എഴുതിയതു ശരിയായില്ല.)

അധപതനം, അന്തകരണം, ദുഃഖം എന്നൊക്കെ ചില പത്രലേഖനങ്ങളിൽ കാണാറില്ലേ? ഭാസ്കരനു ചിരിവരാറില്ലേ അങ്ങനെയെഴുതിക്കൊണ്ടുപോൾ. അധഃപതനം, അന്തഃകരണം, ദുഃഖം, എന്നിങ്ങനെ ശരിയായിട്ടെഴുതാൻ സാധിക്കാത്തവർ പത്രലേഖകന്മാരായാൽ എന്തു ചെയ്യും! വിസർഗ്ഗം സംസ്കൃതഭാഷയിൽ മാത്രമുള്ള ഒരു ധ്വനിവിശേഷമാണ്. സംസ്കൃതത്തിന്റെ അക്ഷരമാലനമ്മുടെ അക്ഷരമാലയിൽ ചേർക്കുന്നതിനു മുൻപ് ഈ ധ്വനി ഉച്ചരിക്കാനും എഴുതാനും മലയാളികൾക്കു സാധിച്ചിരുന്നില്ല. ഗ, ജ, ഡ, ദ, ബ; ഖ, ഛ, ങ, ഘ, ഞ; റ, ഡ, ഡ, ങ, ഞ; റ, ഞ, ഞ, ഞ, ഈ വ്യഞ്ജനാക്ഷരങ്ങളും നമ്മുടെ ഭാഷയിലില്ലായിരുന്നു. അതുകൊണ്ടു സംസ്കൃതപദങ്ങൾ അങ്ങനെ തന്നെ എഴുതാൻ കഴിഞ്ഞിരുന്നില്ല, പണ്ട്. അന്നാണ്, തുകം (ദുഃഖം), തുകം (സുഖം) ചടം (ജഡം) എന്നൊക്കെ മലയാളികൾ പറകയും, എഴുതുകയും ചെയ്തിരുന്നത്. ഇങ്ങനെ രൂപം മാറ്റി, മറ്റു ഭാഷകളിൽ നിന്നു വാക്കുകളെടുക്കുമ്പോൾ, അവയ്ക്കു തത്സവങ്ങൾ എന്നു പേരിടാം. ഇന്നു നമുക്കു തത്സവരൂപം വേണ്ടല്ലോ. അതേപടി, തത്സമങ്ങളായിട്ടുതന്നെ, എടുക്കാമല്ലോ. അന്തഃകരണം, ദുഃഖം, അധഃപതനം, മനഃപരിഷ്കാരം, ഇങ്ങനെ സംസ്കൃതതത്സമങ്ങൾ തന്നെയാണ് വിദ്യാർത്ഥികൾ എഴുതേണ്ടതുപോലും ഉപന്യാസം രചിക്കുമ്പോഴും പ്രയോഗിക്കേണ്ടതു്.

ഭാസ്കരന്റെ കത്തിൽ ഒരു വാക്യം ഉണ്ടായിരുന്നു: 'ഞങ്ങൾ ആ സത്യം മറക്കുകയില്ല, എന്നല്ലേ? സത്യം മറക്കരുത്; സത്യം മറയ്ക്കരുത്. 'മറയ്ക്കുക', 'മറക്കുക'; 'ഉറക്കുക', 'ഉറയ്ക്കുക'; 'കിടയ്ക്കുക', 'കിടക്കുക'; ഈ പദങ്ങളുടെ ജോടികൾ അർത്ഥത്തിൽ വലിയ അന്തരമുണ്ട്. താലവ്യമായ അകാരത്തിനുശേഷം യകാരം ആഗമം വരുമെന്നു പഠിച്ചിട്ടുള്ള സന്ധികളിലെല്ലാം അതു ചേർക്കണം. 'വിലയ്ക്കു' പകരം 'വിലക്കു' പോരും; 'വിളയ്ക്കു' പകരം 'വിളക്കും'.

മുൻപൊരിക്കൽ ഭാസ്കരൻ ഒരു ഉപന്യാസം എന്നെ കാണിച്ചില്ലേ? പഠിച്ചു ആലോചിച്ചു ആണ് അതെഴുതിയതെന്ന് എനിക്കു തോന്നി. അതിലുമുണ്ടായിരുന്നു, ചില അക്ഷരത്തൊഴുക്കുകൾ. 'വ്യത്യസ്തം', 'പ്രസ്താവം', 'മനസ്താപം', എന്നൊക്കെ തിരുത്തി ശരിയാക്കിയിട്ടില്ലേ മാസികയ്ക്ക് അയച്ചത്? 'വ്യത്യസ്തം', 'പ്രസ്താവം', 'മനസ്താപം', ഇങ്ങനെ എഴുതുന്നതു തെറ്റാകുന്നു. 'സ്താപിക്കുക' എന്നതിനു പകരം ആ ലേഖനത്തിൽ 'സ്താപിക്കുക' എന്നു കണ്ടതായി ഓർക്കുന്നു. അതും മാറ്റിയല്ലോ.

ഈ എഴുത്തു്, ഏതായാലും, കുറെ നീണ്ടുപോയി. ആ സ്ഥിതിക്ക് ലിപിവിന്യാസത്തിൽ പറ്റാവുന്ന മറ്റു ചില തെറ്റുകൾക്കു ചൂണ്ടിക്കാണിച്ചേക്കാം. ഭാസ്കരൻ അതു സഹായമാവും; ഇല്ലേ? 'ജിതം', 'നിതം', ഈ വാക്കുകൾക്ക് ജയിക്കപ്പെട്ടതു്, നയിക്കപ്പെട്ടതു്, എന്നാണല്ലോ അർത്ഥം. 'ജി', 'നി', ഈ സംസ്കൃതധാതുക്കളോടു് 'തം' എന്ന പ്രത്യയമാണ് ഇവിടെ ചേർത്തിരിക്കുന്നത്. ഇതു മറ്റു ധാതുക്കളോടു ചേരുമ്പോൾ സന്ധിയിൽ പല മാറ്റം വരും. ഉദാഹരണമായി 'നശ് + തം' സന്ധിയിൽ 'നഷ്ടം' എന്നാകുന്നു. തുഷ് + തം = തുഷ്ടം. പുഷ്ടം, മുഷ്ടം, ശിഷ്ടം, ദുഷ്ടം എന്നൊക്കെ രൂപമുണ്ടാകുന്നത് 'തം' എന്ന പ്രത്യയം ചേർന്നിട്ടാണ്. 'പുഷ്ടം', 'ശിഷ്ടം' എന്നൊക്കെ എഴുതരുത്; ഉച്ചരിക്കരുതരുത്. ഇങ്ങുതത്തിൽ മറ്റൊന്നു കൂടി ഗ്രഹിച്ചിരിക്കാനുണ്ട്. ഏറ്റവും ബലമുള്ളതു് എന്നർത്ഥത്തിൽ നാം 'ബലിഷ്ഠം' (ബലിഷ്ഠമായ സിംഹം, ബലിഷ്ഠനായ പുരുഷൻ, ബലിഷ്ഠയായ രാക്ഷസി) എന്ന പദം പ്രയോഗിക്കാറില്ലേ? 'ഇഷ്ട' ശബ്ദമാണ്, ഈ അർത്ഥം കുറിക്കുവാൻ സംസ്കൃതപദങ്ങളിൽ ചേർന്നു കാണുന്നത്. ജേഷ്ഠൻ, കനിഷ്ഠൻ, ഗർവ്വിഷ്ഠൻ ഇത്യാദി പദങ്ങളിൽ 'ഷ്ട' എന്ന അക്ഷരമില്ല.

എഴുത്തു നിർത്തട്ടെ. ഭാസ്കരൻ അച്ഛന്റെ 'ഷഷ്ടിപൂർത്തി' ക്കു ഞങ്ങളെ ക്ഷണിക്കുകയില്ലേ? അത്ര സത്യസന്ധതയും കൃത്യനിഷ്ഠയും ഉള്ള ഒരാൾപകർന്നു ഉണ്ടായിട്ടില്ല. എന്റെ സ്നേഹാദരങ്ങൾ അറിയിക്കുമല്ലോ.

സ്നേഹപൂർവ്വം,
ജി.

അഭ്യാസം ൫൩

I. തെറ്റായ രൂപം വെട്ടിക്കളയുക:-

(a) വരിഷ്ഠം	വരിഷ്ഠം
കനിഷ്ഠപുത്രൻ	കനിഷ്ഠപുത്രൻ
ശ്രേഷ്ഠം	ശ്രേഷ്ഠം
(b) ദുഷ്ഠം	ദുഷ്ഠം
പുഷ്ഠി	പുഷ്ഠി
മുഷ്ഠി	മുഷ്ഠി
(a) ഷഷ്ഠി	ഷഷ്ഠി
ഷഷ്ഠിപൂർത്തി	ഷഷ്ഠിപൂർത്തി
നിഷ്ഠ	നിഷ്ഠ

(ഇടത്തെ പത്തിയിലുള്ളവ സുബദ്ധങ്ങളും എതിർപത്തിയിലുള്ളവ അബദ്ധങ്ങളും ആകുന്നു.)

II. (a) വിസർഗ്ഗം വേണ്ട സ്ഥാനത്തുമാത്രം ചേർക്കുക:- സുഖം, അഭിപ്രായം, ദുഃഖം, പുന പുനഃ, അന്തകരണം, മനസ്ഥിതി, മനപരിപാകം.

(b) തെറ്റായ രൂപം വെട്ടിക്കളയുക:- മനസ്താപം, മനസ്ഥാപം; സംസ്ഥാനം, സംസ്താനം; ദുസ്ഥിതി; പനഥാവ്, പസഥാവ്.

III. (a) താഴെ പറയുന്ന നിലയിലുള്ള ആളുകൾക്ക് എഴുതേണ്ടതുപോൾ അവരെ എങ്ങനെ സംബോധന ചെയ്യും: അച്ഛൻ, അമ്മ, അനുജൻ, ജ്യേഷ്ഠൻ, അനുജത്തി, ജ്യേഷ്ഠത്തി, ഗുരു, സ്നേഹിതൻ, മിത്രം, അപരിചിതനായ ഒരു മാനുഷൻ. (പ്രിയപ്പെട്ട അച്ഛാ, പ്രിയപ്പെട്ട അമ്മേ, പ്രിയഗുരോ, പ്രിയ സ്നേഹിതാ, മിത്രമേ, മാനുരേ, ഇത്യാദി സംബുദ്ധികൾ കണ്ടുപിടിച്ച യഥാസ്ഥാനം ചേർക്കണം.)

(b) സംബോധന കഴിഞ്ഞാൽ എന്തുചിഹ്നം ഇടണം?

(c) എഴുത്തുപസംഹരിക്കേണ്ടതെങ്ങനെ?

(പേരിന്റെ മുൻപിൽ, സ്നേഹപൂർവ്വം, ആദരപൂർവ്വം, വിനയപൂർവ്വം, ഭാവുകാശംസകളോടെ, ക്ഷേമപ്രാർത്ഥനയോടെ, ധന്യവാദപുരസ്സരം, ഇത്യാദി ക്രിയാവിശേഷണങ്ങൾ യഥോചിതം ചേർത്തു് അങ്കുരം ഇടാം. അച്ഛൻ, അമ്മ, അന്യഗുരുജനങ്ങൾ, ഇവർക്കെഴുതുമ്പോൾ ആദരപൂർവ്വമോ, വിനയപൂർവ്വമോ, സ്നേഹാദരപൂർവ്വമോ ആയിരിക്കയാണല്ലോ നല്ലതു്. അവർ നിങ്ങൾക്ക് എഴുതുന്നത് വാത്സല്യപൂർവ്വമോ, സ്നേഹപൂർവ്വമോ, ഭാവുകാശംസയോടുകൂടിയോ ഒക്കെ ആയിരിക്കാം. അപരിചിതമാന്യനു ധന്യവാദപുരസ്സരം കത്തെഴുതുന്നതു മര്യാദയാണ്. വിനീതൻ, വിധേയൻ മുതലായ പദങ്ങളും ലേഖകന്റെ പേരിനു മുൻപിൽ യഥോചിതം ചേർക്കാം.)

IV. (1) പുതിയ സിനിമയോ നാടകമോ സർക്കസ്സോ കണ്ടപ്പോളുണ്ടായ അനുഭവങ്ങൾ അനുജനേയോ സ്നേഹിതനേയോ അറിയിക്കാൻ ഒരു കത്തിന്റെ രൂപത്തിൽ എഴുതുക.

(2) നിങ്ങളെ ആകർഷിച്ച ഒരു പ്രസംഗം, അത്യന്തം രസിപ്പിച്ച ഒരു പുസ്തകം, നിങ്ങൾ സ്വീകരിക്കാൻ വിചാരിക്കുന്ന ജീവിതവൃത്തി, ഇവയിൽ ഒന്നു മുഖ്യമായി പരാമർശിക്കുന്ന ഒരു കത്തു് ജ്യേഷ്ഠൻ അയക്കുവാൻ തെയ്യാറാക്കുക.

V. ശബ്ദശുദ്ധി മുൻനിർത്തിയെഴുതിയിട്ടുള്ള ഈ കത്തിലെ ആശയം സംഗ്രഹിച്ചോ വിപുലനം ചെയ്തോ ഉപന്യാസരൂപത്തിലെഴുതുക.

ഭാഷാശുദ്ധി

1. സംസ്കൃതത്തിൽ നിന്നു മലയാളത്തിലേയ്ക്ക് അനേകം പദം തത്സമമായും തത്ഭവമായും സ്വീകരിച്ചിട്ടുണ്ടെന്ന് അറിയാമല്ലോ. ത്രധിരം, മേഷം, രാക്ഷസൻ, രംഗം മുതലായവ തത്സമങ്ങളും, ഉതിരം, മേടം, അരക്കൻ, അരങ്ങ് മുതലായവ തത്ഭവങ്ങളുമാകുന്നു. തത്ഭവങ്ങളുടെ പ്രചാരം നമ്മുടെ പദ്യത്തിലും, അതിലധികം ഗദ്യത്തിലും, കുറഞ്ഞുകൊണ്ടിരിക്കുകയാണ്. പ്രചാരം ഇല്ലാത്ത പദങ്ങൾ തേമാനം വന്നതോ നടപ്പിലില്ലാത്തതോ ആയ നാണുങ്ങളെപ്പോലെയാകുന്നു. അവ കഴിയുന്നത്ര ഗദ്യത്തിൽ പ്രയോഗിക്കാതിരിക്കുകയാണ് നല്ലത്. സ്വഭാഷാപദങ്ങളെ ഇതരഭാഷാപദങ്ങളേക്കാൾ, ആദരണീയങ്ങളായി കരുതുകയും വേണം. കേരളത്തിൽ എല്ലായിടത്തും നടപ്പില്ലാത്ത വാക്കുകൾ ആകാവുന്നിടത്തോളം പ്രയോഗിക്കാതിരിക്കുകയാണ് നല്ലത്.
2. ഭാഷയിലേയ്ക്കു കടന്നുകൂടിയിട്ടുള്ള സംസ്കൃതപദങ്ങളിൽ ചിലതിന്റെ അർത്ഥം വളരെ മാറിപ്പോയിട്ടുണ്ട്. 'അതിശയിക്കുക' എന്ന വാക്കിന് 'കവിഞ്ഞുനിൽക്കുക' എന്നാണർത്ഥം. 'കല സൗന്ദര്യത്തിന്റെ തികവിൽ പ്രകൃതിയെ അതിശയിക്കുന്നു', 'പാശ്ചാത്യന്മാർ ഭൗതിക വിജ്ഞാനീയത്തിൽ പൗരസ്ത്യരെ അതിശയിക്കുന്നു', എന്നിങ്ങനെ നമ്മുടെ ഭാഷയിൽത്തന്നെ പ്രയോഗിക്കുകയും ചെയ്യാറുണ്ട്. എന്നാൽ, ആ വാർത്ത കേട്ടപ്പോൾ ഞാൻ 'അതിശയിച്ചുപോയി; എന്റെ കൂട്ടുകാർക്കും 'അതിശയം തോന്നി', എന്നീ മട്ടിലുള്ള പ്രയോഗം ദുർല്ലഭമല്ല. 'അതുതപ്പെടുക' എന്നാണല്ലോ മാറിവന്നിട്ടുള്ള അർത്ഥം. എന്നാൽ അതുതപ്പെടത്തക്കത് എന്നർത്ഥത്തിൽ 'അതിശയനീയം' എന്നു പറയാതിരിക്കുകയാണ് യുക്തം. ആ സംസ്കൃതത്തിൽ ആദ്യം സൂചിപ്പിച്ച അർത്ഥത്തോടാണ് ബന്ധമുള്ളത്. 'വർത്തമാന'ത്തിനു മലയാളത്തിലേ വൃത്താന്തം എന്നർത്ഥമുള്ളു. സംസ്കൃതത്തിൽ 'നടന്നുകൊണ്ടിരിക്കുന്ന' എന്നാണർത്ഥം. രണ്ടർത്ഥത്തിലും ഭാഷയിൽ ആ പദം വരും. 'വർത്തമാനപത്രം' വൃത്താന്തപത്രമാണ്. 'വർത്തമാനകാലം' നടന്നുകൊണ്ടിരിക്കുന്ന കാലവും. 'അധികരിക്കുക' എന്ന വാക്കിനു 'വിഷയമാക്കുക' എന്നാണർത്ഥം. 'അധികമാവുക' എന്നല്ല. ചില ലേഖകന്മാർ അങ്ങനെ ഒരർത്ഥം അതിനുണ്ടാക്കാൻ ശ്രമിച്ചിട്ടുണ്ട്. വിദ്യാർത്ഥികൾ അവരെ അനുകരിക്കണമെന്നു തോന്നുന്നില്ല. 'സംസ്കൃത നാടകങ്ങളെ അധികരിച്ച് ആ പണ്ഡിതൻ ചെയ്ത പ്രസംഗം ശ്രദ്ധേയമായിരുന്നു' എന്നു പറയാം. 'അതു കേട്ടുനിന്നവരുടെ ജ്ഞാനം അധികരിച്ച്' എന്ന പ്രയോഗം സാധുവല്ല.
3. അധുനാ ഭവിച്ചത് എന്നർത്ഥത്തിൽ 'ഇക' എന്ന പ്രത്യയം ചേർന്നുണ്ടാകുന്ന വിശേഷണപദം 'ആധുനികം' എന്നാകുന്നു; 'ആധുനികം' എന്നല്ല. ഇതുപോലെതന്നെ, പൗരാണികം, ലൗകികം, ദൈവികം, ഭാഗികം, കാലികം മുതലായ രൂപങ്ങളും 'ഇക' ചേർന്നുണ്ടാകുന്നവയത്രെ. പൗരാണികം, ഭൗതികം, ദൈവികം എന്നും മറ്റും എഴുതരുത്.
4. 'രമണീയം', 'കമനീയം', ഈ വിശേഷണങ്ങളിൽ നിന്നുണ്ടാവുന്ന നാമങ്ങളാണ്, 'രാമണീയകം', 'കാമനീയകം', ഇവ. രാമണീയകത, കാമനീയകത എന്നുപ്രയോഗിക്കുന്നത് തെറ്റാകുന്നു. രമണീയത, കമനീയത; രമണീയത്വം, കമനീയത്വം; എന്നിങ്ങനെ നാമരൂപങ്ങൾ വേറെയുമുണ്ട്.
5. കാവ്യം നിങ്ങളെ ആകർഷിക്കുന്നെങ്കിൽ, അത് 'ആകർഷക'മാണെന്നാണു പറയേണ്ടത്. 'ആകർഷണീയ'മാണെന്നല്ല. പ്രശംസയ്ക്കു 'പാത്രം'മായാൽ മതി, 'പാത്രവാൻ' ആവേണ്ട. സുഹാർദ്ദത്തിന്റെ ഭാവം സൗഹാർദ്ദമാണ്. സുഹൃത്തിന്റെ ഭാവം സൗഹൃദവും. സൗഹാർദ്ദത, സാരദ്യത, ഐക്യത എന്നൊക്കെ പ്രയോഗിക്കുന്നതു സാധുവല്ല. സൗഹാർദ്ദം, സാരദ്യം, ഐക്യം, ഇങ്ങനെയാണ് സാധുരൂപം. പാകത, സഖ്യത, വേഗത മുതലായവയും സുബദ്ധങ്ങളല്ല. പാകം, സഖ്യം, വേഗം, എന്നൊക്കെയാണ് ശരിയായ രൂപം.
6. സന്തോഷചിത്തൻ, പ്രസാദമുഖൻ, എന്നു നാമങ്ങളെ പൂർവ്വോത്തരപദങ്ങളാക്കി സമാസിക്കരുത്; സതുഷ്ടചിത്തം, സതുഷ്ടചിത്തൻ, പ്രസന്നമുഖം, പ്രസന്നമുഖൻ, ഇങ്ങനെ വിശേഷണവിശേഷ്യങ്ങൾ ചേർന്നാണ് കർമ്മധാരയനും ബഹുവ്രീഹിയും ആകുന്നത്.
7. സമ്മേളനം ഒരാളുടെ ആധ്യക്ഷ്യത്തിലോ അധ്യക്ഷതയിലോ ആവാം. 'അധ്യക്ഷ'ത്തിൽ ശരിയാവില്ല. സാമ്രാജ്യത്തിന്റെ അധിപതി 'സമ്രാട്ടാണ്'; 'സാമ്രാട്ട്'ല്ല.
8. മഹദ്വക്യം എന്ന സമസ്തപദത്തിനു മഹാന്റെ വാക്യമെന്നും മഹാവക്യം എന്നതിന്, മഹത്തായ വാക്യമെന്നർത്ഥമാകുന്നു. മഹാരാജ്ഞി മഹതിയായ രാജ്ഞിയും മഹാപുരുഷൻ മഹാനായ പുരുഷനുമാണ്.
9. 'മനസ്സാക്ഷി'യെ മാനിച്ചാലേ 'മനസ്സുവ'മുണ്ടാവൂ. 'മനോസുഖ'വും 'മനോസാക്ഷി'യും സാധുരൂപങ്ങളല്ല.
10. കേരളത്തിന്റെ 'പ്രാതിനിധ്യം വഹിക്കാം', കേരളത്തെ 'പ്രതിനിധാന'വും ചെയ്യാം, കേരളത്തിൽനിന്നു തിരഞ്ഞെടുക്കുന്ന പ്രതിനിധിക്ക് കേരളത്തെ 'പ്രതിനിധീകരിച്ചാൽ' ശരിയാവില്ല.
11. 'പ്രചരിപ്പിക്കുക' എന്നാണ് വിവക്ഷയെങ്കിൽ 'പ്രചാരണം' എന്നും, പ്രയോഗിക്കുന്നതാണു യുക്തം. 'കലയുടെ ലക്ഷ്യം ആഹ്ലാദനം മാത്രമല്ല; ഉൽകൃഷ്ടങ്ങളായ ആശയങ്ങളുടെ പ്രചാരണകൂടി അതിൽ പെടുന്നു.' 'അധീതി, ബോധം, ആചരണം, പ്രചാരണം, ഈ നാലു ഘടകങ്ങളുണ്ട് വിദ്യാഭ്യാസത്തിന്', ഇത്യാദി പ്രയോഗം നോക്കുക.
12. 'ഏദയപൂർവ്വ'മാണ്, കൃതജ്ഞത പറയേണ്ടത്; എന്നാലേ, ശ്രോതാക്കൾക്ക് 'ഏദയംഗമ'മായിത്തോന്നുകയുള്ളൂ. 'നേതുമന്യൻ' എന്നു നേതാവായി നടിക്കുന്നവരെ ആക്ഷേപിക്കരുത്. 'നേതുമാനി'യെന്നോ 'നേതാരംമന്യ'നെന്നോ ആയാലേ ശരിയാവുകയുള്ളൂ. ഏദ്യമായ കാവ്യം 'ആസ്വാദ്യ'മാണ്; 'ആസ്വാദ്യകർ'മല്ല. 'ആസ്വാദ്യം' എന്ന പദം വിശേഷണമാകുന്നു; നാമമല്ല.
13. 'ഉച്ചൈസ്തരാം ഉദ്ഘോഷിക്കാം ഒരു കാര്യം.' 'ഉച്ചൈസ്തരം' എന്നു നാമവിശേഷണമായിട്ടേ പ്രയോഗിക്കാവൂ; ക്രിയാവിശേഷണമാണെങ്കിൽ 'ഉച്ചൈസ്തരാം' എന്നാവണം. 'ഉറക്കെ വിളിച്ചു പറഞ്ഞാൽ മതിയെന്നുള്ള ദിക്കിൽ ഉച്ചൈസ്തരാം ഉദ്ഘോഷിക്കാനും' മറ്റും ലളിത ഭാഷയിലെഴുതിശ്ശീലിക്കേണ്ട വിദ്യാർത്ഥികൾ പുറപ്പെടരുത്.
14. 'പ്രമാദം' എന്നു പറഞ്ഞാൽ 'അനവധാനത', 'അശ്രദ്ധ', 'അശ്രദ്ധകൊണ്ടുവന്ന തെറ്റു', എന്നെല്ലാമാണർത്ഥം. വലിയ കേസ് എന്നർത്ഥത്തിൽ പ്രമാദമായ കേസ് എന്നു പറയുന്നത് അയുക്തമാകുന്നു. 'ഭീമം' എന്ന പദത്തിനു 'ഭയങ്കരം' എന്നാണർത്ഥം. 'വലിയ' എന്നല്ല.
15. ഉത്തമമായ പന്ഥാവു 'ഉത്തമപഥ'മാണ്. 'രാജപഥം' എന്ന പദം വിഗ്രഹിക്കേണ്ടത് 'രാജാവിന്റെ പന്ഥാവു' എന്നാകുന്നു. 'സൽപഥം', 'നക്ഷത്രപഥം' എന്നൊക്കെയാണ് സമസ്തപദരൂപം.
16. 'പണ്ട്' എന്ന പദത്തിനു പഴയ കാലത്തു എന്നാണർത്ഥം. ആ സ്ഥിതിക്കു 'പണ്ടുകാലത്തു' എഴുതുന്നതിൽ പൗനരക്ത്യം ഉണ്ട്. 'പണ്ട്' എന്നോ 'പഴയ കാലത്തു' എന്നോ എഴുതാം.

പ്രാമാദികങ്ങളായ എല്ലാ പദപ്രയോഗങ്ങളും ഇവിടെ ചൂണ്ടിക്കാണിക്കുക സാധ്യമല്ല. വിദ്യാർത്ഥികളുടെ ഉപന്യാസങ്ങളിൽ കാണാറുള്ള ചില അസാധുപദപ്രയോഗങ്ങൾ എടുത്തു പറഞ്ഞുവെന്നേയുള്ളൂ. 'ജനത' എന്ന പദത്തിന് ജനസമൂഹമെന്നാണർത്ഥം; അതു ബഹുവചനരൂപമല്ല; ഏകവചനരൂപമാണ്. അതിനാൽ 'കുപിതരും ഭഗാശരമായ ജനത' എന്നും മറ്റും പ്രയോഗിക്കരുത്. 'കുപിതരും ഭഗാശരമായ ജനങ്ങൾ' എന്നു പറയാമല്ലോ. 'കുപിതവും ഭഗാശരവും ആയ' എന്നു വിശേഷണരൂപം മാറ്റണം 'ജനത' തന്നെയാവണം വിശേഷ്യമെങ്കിൽ.

വ്യാകൃതി

ഭാഷയിലെ ശബ്ദങ്ങളെ നാമം, ഭേദകം, ക്രിയ. നിപാതം, അവ്യയം എന്ന് അഞ്ചായിട്ടാണല്ലോ വിഭജിച്ചത്. അവയുടെ അവാന്തരവിഭാഗങ്ങളും വേർതിരിച്ചു കണ്ടു കഴിഞ്ഞു. വാക്യത്തിലെ ശബ്ദങ്ങൾ ഏതു ജാതിയിൽ പെട്ടവയാണ്, അവ വാക്യത്തിൽ എന്തു വ്യാപാരം നിർവ്വഹിക്കുന്നു, അവയുടെ അന്വയമെങ്ങനെയാണ്, എന്നു വിവരിക്കുന്നതിനാണ് വ്യാകരിക്കുക എന്നു പറയുന്നത്. 'ഗംഗ എന്ന നദി ആര്യാവർത്തത്തെ ഫലപുഷ്പമാക്കുന്നു' എന്ന ചൂർണ്ണികയിലെ പദങ്ങൾ ഉദാഹരണമായി വ്യാകരിക്കാം.

ഗംഗ—ദ്രവ്യനാമം, സംജ്ഞാനാമം, നപുംസകലിംഗം, ഏകവചനം, നിർദ്ദേശികാവിഭക്തി. 'എന്ന', എന്ന ദ്യോതകത്തിലന്വയിച്ച് 'നദി'യുടെ അർത്ഥത്തെ വിശേഷിപ്പിക്കുന്നു.

എന്ന—ദ്യോതകം, അവ്യയം. ഗംഗയും നദിയും തമ്മിലുള്ള അഭേദം ദ്യോതിപ്പിക്കുന്നു.

നദി—ദ്രവ്യനാമം, സാമാന്യനാമം, നപുംസകലിംഗം, ഏകവചനം, നിർദ്ദേശികാവിഭക്തി, ആക്കുന്നു എന്ന ക്രിയയുടെ കർത്താവ്. ആഖ്യ.

ആര്യാവർത്തത്തെ—ദ്രവ്യനാമം, സംജ്ഞാനാമം, നപുംസകലിംഗം, ഏകവചനം, പ്രതിഗ്രാഹികാവിഭക്തി. ആക്കുന്നു എന്ന ക്രിയയുടെ കർമ്മം.

ഫലപുഷ്പം—ഭേദകം, വിഭാവകം, നപുംസകലിംഗം, ഏകവചനം, നിർദ്ദേശിക. ആക്കുക എന്ന ക്രിയയോടു ചേർന്നു ആഖ്യാതപുരകമാകുന്നു.

ആക്കുന്നു—പ്രയോജകം, സകർമ്മകം, മുറ്റുവിന, വർത്തമാനകാലം. ആഖ്യാതം.

ഉദാഹരണത്തിൽ ചെയ്യുന്നതുപോലെ ശബ്ദങ്ങളുടെ ജാതികളും വിഭാഗങ്ങളും ഉപവിഭാഗങ്ങളും വാക്യത്തിലുള്ള വ്യാപാരവും അന്വയവും കണ്ടുപിടിക്കുവാൻ ശീലിക്കുന്നതു് വ്യാകരണവിഷയങ്ങൾ യുക്തിപൂർവ്വം ഗ്രഹിക്കുന്നതിനു സഹായമായിത്തീരും.

മറ്റൊരു ഉദാഹരണം:-

'പട്ടുകിടക്കമേലേ കിടക്കുന്ന നീ പട്ടു കിടക്കുമാറായിതോ പൈതലേ?'
—ഭാരതം

പട്ടുകിടക്കമേൽ—ദ്രവ്യനാമം, സാമാന്യനാമം, നപുംസകലിംഗം, ഏകവചനം, ആധാരിക. 'മേൽ' എന്ന ഗതിയുടെ യോഗംകൊണ്ട് ആധാരികയുടെ അർത്ഥം നേടിയിരിക്കുന്നു. 'കിടക്കുന്നു' എന്ന ക്രിയയുടെ അധികരണം.

എ—ദ്യോതകം, അവധാരകനിപാതം. മേൽ എന്ന ഗതിയോടു ചേർന്നു നിൽക്കുന്നു.

കിടക്കുന്ന—പറ്റുവിന, പേരെച്ചം, വർത്തമാനകാലം, 'നീ' എന്ന പദത്തെ വിശേഷിപ്പിക്കുന്നു. നാമാംഗജം.

നീ—സർവ്വനാമം, മധ്യമപുരുഷൻ, ഏകവചനം, നിർദ്ദേശിക, 'പൈതൽ' എന്ന നാമത്തിനു പകരം നിൽക്കുന്നു. 'ആയിതു്' എന്ന ക്രിയയുടെ കർത്താവ്. ആഖ്യ

പട്ടു്—പറ്റുവിന, വിനയെച്ചം, ഭൂതകാലം, 'കിടക്കുമാറ്' എന്ന ആഖ്യാതപുരകത്തിന്റെ വിശേഷണം.

കിടക്കുമാറ്—ആഖ്യാതപുരകം, ആയി എന്ന ക്രിയയോടു ചേർന്ന് അതിന്റെ അർത്ഥം പൂർണ്ണമാക്കുന്നു.

ആയിതോ—മുറ്റുവിന, അകർമ്മകം, അകാരിതം, ഭൂതകാലം, ആഖ്യാതം.

ഓ—ദ്യോതകം, വികല്പനിപാതം, 'ആയിതു്' എന്ന പൂർണ്ണക്രിയയോടു ചേർന്നു നിൽക്കുന്നു.

അഭ്യാസം ൫൪

വ്യാകരിക്കുക:-

1. ചൂടാണ്ട വീപ്പിടുമമാത്യനുരച്ചു: 'വത്സേ തേടായ മന്യു'.
2. നാടൻ കൃഷിക്കാരൊരു നാളികേരപാകത്തിലാണിങ്ങനെ മിക്കപേരും.
3. കൂറാളും തിരുമേനി കൃത്യപരനായ് പിൻപുമുഖം പുകവേ.
4. ചെമ്പകനാട്ടിന്നലങ്കാര ഭൂതനാം തമ്പുരാൻ ദേവനാരായണസ്വാമിയും കമ്പംകളഞ്ഞെന്നെ രക്ഷിച്ചുകൊള്ളണം.
5. കമലാകാന്തന്റെ കാരുണ്യശീലന്റെ കമനീയാംഗന്റെ കാമസമാനന്റെ ഗമനസന്നാഹം കേട്ടു പുറപ്പെട്ടു കമനിപാഞ്ചാലി ദേവനാരായണ!
6. കുന്തിരിക്കം വിറ്റുകാലം കഴിപ്പവൻ കുന്തപ്പയറ്റു തുടർന്നാൽ നടക്കുമോ?

ഖണ്ഡിക

1. ഏതെങ്കിലും ഒരു വിഷയത്തെക്കുറിച്ചു സംസാരിക്കുകയോ എഴുതുകയോ ചെയ്യുമ്പോൾ, പ്രതിപാദനത്തിനുവേണ്ട മുഖ്യഗുണം വ്യക്തതയും ഏകാഗ്രതയും ആണ്. വിഷയത്തിന്റെ വിവിധ മുഖങ്ങൾ വേറെ വേറെ കാണുക. അവ പ്രാധാന്യം അനുസരിച്ച്, പൂർവ്വാപരബന്ധം വിടാതെ, വകുപ്പുകളാക്കി തിരിക്കുക, യുക്തിയുക്തമായ ചിന്തയും ഉചിതമായ ഉദാഹരണവും കൊണ്ടു് ഓരോ വകുപ്പും ഏദന്യംഗമാക്കുക, വിചാരം വ്യക്തമാക്കാൻ വേണ്ടിടത്തോളം മാത്രം വാക്കുകൾ തിരഞ്ഞെടുത്തു പ്രയോഗിക്കുക—ഇതെല്ലാം സാധിച്ചാൽ പ്രതിപാദനരീതി അകലുഷമായിരിക്കും. നേരെമറിച്ചു്, തന്മൂലം വാലുവിലാതെ, അടുക്കും ചിട്ടയും കൂടാതെ, വായിൽ വന്നതൊക്കെ പരകയോ, കത്തിക്കുറിക്കയോ ചെയ്താൽ സംഭാഷണവും ലേഖനവും, എദ്ദമോ വിശദമോ ആയിത്തീരുകയില്ല. അതിനാൽ, ഒരു വിഷയത്തിന്റെ വിവിധഭാഗങ്ങളെ പ്രകാശിപ്പിക്കുന്ന ആശയങ്ങൾ ക്രമപ്പെടുത്തി വകുപ്പുകളാക്കി തിരിച്ചെഴുതുവാൻ വിദ്യാർത്ഥികൾ പരിശീലിക്കണം. ഇങ്ങനെയുള്ള വകുപ്പുകൾ ആണ്. ഖണ്ഡികകൾ.

2. ചൈനയെ പരാമർശിച്ചു പ്രശസ്തഗദ്യകാരനായ കെ. എം. പണിക്കർ എഴുതിയ ഒരു ഉപന്യാസത്തിൽ നിന്ന് ഒരു ഖണ്ഡിക താഴെ ഉദ്ധരിക്കുന്നതു വായിച്ചുനോക്കുക:-

“ചൈന ഇന്ത്യയോളം തന്നെ പുരാതനമാണ്. അയ്യായിരം വർഷത്തിൽ കവിഞ്ഞു നീണ്ടുകിടക്കുന്ന ചീനയുടെ ചരിത്രം ഭാരതചരിത്രവുമായി പല സംഗതികൊണ്ടും സാമ്യം വഹിക്കുന്നുണ്ട്. ഒന്നാമതായി, ഇന്ത്യയെന്നതു പോലെ ചീനവും ഇടയ്ക്കിടെ വിദേശീയർക്ക് അടിപ്പെട്ടു കഴിയേണ്ടിവന്നിട്ടുണ്ടെങ്കിലും, ആ നാടിന്റെ സംസ്കാരത്തിനോ ജീവിതമുദ്രകൾക്കോ മാറ്റം വരുത്തുവാൻ വൈദേശികന്മാർക്ക് ഇതുവരെ കഴിഞ്ഞിട്ടില്ല. രണ്ടാമതായി, ഭാരതീയസംസ്കാരമെന്നതുപോലെതന്നെ ചീന സംസ്കാരവും അടുത്തുള്ള രാജ്യങ്ങളിൽ പ്രചരിച്ച് അവിടങ്ങളിലെ ജീവിതത്തെ പലതരത്തിൽ രൂപാന്തരപ്പെടുത്തിയിട്ടുള്ളതായി കാണാം. ജാവാ, മലയാ, സയാം, കാംബോജം മുതലായ സ്ഥലങ്ങളിലെ സംസ്കാരം ഇന്ത്യയിൽ നിന്നാണെങ്കിൽ, ജപ്പാൻ മുതലായ രാജ്യങ്ങൾ ഇക്കാര്യത്തിൽ ചൈനയോടാണു കടപ്പെട്ടിരിക്കുന്നത്. മൂന്നാമതായി, യൂറോപ്യന്മാരുടെ വരവോടുകൂടി രണ്ടു രാജ്യത്തിന്റേയും ശക്തി ക്ഷയിക്കുകയും, രണ്ടുകൂടും അവർക്ക് ഒരുപോലെ വിധേയരാകുകയും ചെയ്തു. ഇന്ത്യയെ ബ്രിട്ടീഷുകാർ ജയിച്ചു കീഴടക്കിയതുപോലെ, ചൈനയെ സ്വന്തം സാമ്രാജ്യത്തിൽ പെടുത്തുവാൻ അവർക്കു സാധിച്ചില്ലെങ്കിലും ചൈന ഒരു സ്വതന്ത്രരാജ്യമെന്ന പേരിൽത്തന്നെ കഴിഞ്ഞുവന്നുവെങ്കിലും, ആ രാജ്യത്തിന്റെ പരാധീനത ഇന്ത്യയുടേതിൽ കവിഞ്ഞതായിരുന്നുവെന്നതന്നെ പറയാം. വലിയ ഒരു നാടുരാജാവിന്റെ സ്ഥിതിമാത്രമാണ് ഒരുകാലത്തു ചീനചക്രവർത്തിക്കുണ്ടായിരുന്നത്. എല്ലാ മഹാശക്തികളെയും ഒരുപോലെ വഴങ്ങേണ്ടിവന്നതിനാൽ, ബഹുഭർത്തൃകയായ ഒരു സ്ത്രീയെപ്പോലെ, നിർഭയജ്ഞമായ ജീവിതമായിരുന്നു ഒടുവിൽ ഒരു നൂറു വർഷത്തേയ്ക്കു ചീന സാമ്രാജ്യത്തിന് അനുഭവപ്പെട്ടതു്.”

ഈ ഖണ്ഡികയിലെ കേന്ദ്രീഭൂതമായ ആശയം എന്താണ്? പുരാതനരാജ്യങ്ങളായ ഇന്ത്യയും ചൈനയുമുള്ള സാദൃശ്യമാണ്, ഇതിൽ മുഖ്യമായി പരാമർശിക്കുന്നത്. പ്രാരംഭത്തിലെ രണ്ടുവാക്യം ഈ ആശയത്തെ അവതരിപ്പിക്കുന്നു. വൈദേശിക സ്വാധീനശക്തിയെ രണ്ടു നാട്ടിലേയും ജീവിതവും, സംസ്കാരവും, എങ്ങനെ അതിജീവിച്ചു? ചീനയുടേയും ഇന്ത്യയുടേയും സംസ്കാരം ഏതേതു പ്രദേശങ്ങളിൽ വ്യാപിച്ചു? വൈദേശികാധിപത്യത്തിന്റെ സ്വഭാവം രണ്ടു രാജ്യത്തും എങ്ങനെയായിരുന്നു, ഇങ്ങനെ മുഖ്യമായ ആശയത്തിന്റെ വിപുലനത്തിനാണു പിന്നിട്ടുള്ള വാക്യങ്ങൾ പൂർവ്വാപരബന്ധം വിടാതെ വിനിയോഗിച്ചിരിക്കുന്നത്. ബഹുഭർത്തൃകയായ പത്നിയോടു ചൈനയ്ക്കു കല്പിച്ചിരിക്കുന്ന സാമ്യം, പേരിൽ മാത്രം സ്വതന്ത്രമായിരുന്ന ആ രാജ്യത്തിന്റെ ദയനീയതയും അസ്വസ്ഥതയും വ്യക്തമാക്കുന്നുണ്ട്. ഒരാശയം അവതരിപ്പിച്ച് അതു വിശദമാക്കുവാനുള്ള ഉദ്ദേശത്തിനിടയ്ക്ക് ഇതരവിഷയങ്ങളുടെ പിന്നാലെ ലേഖകന്റെ ശ്രദ്ധപോവുന്നില്ല. ഏകാഗ്രതയും വിശദതയും ഈ ഖണ്ഡികയ്ക്കുണ്ടെന്നു സ്പഷ്ടമായല്ലോ.

അടിയിൽ ഉദ്ധരിച്ചിരിക്കുന്ന ‘നമ്മുടെ വസതി’ എന്ന ലേഖനത്തിലെ ഓരോ ഖണ്ഡികയിലേയും മുഖ്യമായ ആശയം എന്താണെന്നു മനസ്സിലാക്കുക:

നമ്മുടെ വസതി

“ഭൂഗോളം നമ്മുടെ ഗൃഹവും നാം ഇതിലെ ഇന്നത്തെ നിവാസികളും ആകുന്നു. വിശാലമായ ഈ വസതി ഏതു കാലത്താണ് ഉണ്ടായതു്? ഇതു് എന്നു ജീവികൾക്കു വസിക്കുവാൻ യോഗ്യമായിത്തീർന്നു? ഈ ചോദ്യങ്ങൾക്കും ഇനിയും ശരിയായ ഉത്തരം ലഭിച്ചു കഴിഞ്ഞിട്ടില്ല. എങ്കിലും ഭൂമിയുടെ പൂർവ്വരൂപത്തേയും അതിനു കാലക്രമത്തിൽ വന്ന മാറ്റത്തേയും പറ്റി ശാസ്ത്രജ്ഞന്മാർ പലതും ഉറപ്പിക്കുകയും, ചിലതു് ഉറപ്പിക്കുകയും ചെയ്തിട്ടുണ്ട്.

അനേകം കോടി സംവത്സരങ്ങൾക്കു മുൻപു്, ഈ ഗോളം കത്തിക്കാളിക്കൊണ്ടിരുന്ന ഒരു തീപുതുപോലെ ആകാശത്തിൽ തിരിഞ്ഞുകൊണ്ടിരുന്നു. ചൂടുതകിടിക്കുന്ന ചില ലോഹങ്ങളും, ധാതുക്കളും, ജ്വലിക്കുന്ന ചില വാതകങ്ങളും മാത്രമായിരുന്നു അന്ന് ഉണ്ടായിരുന്നത്. അക്കാലത്തു് ഭൂമിയിൽ സസ്യമോ, മൃഗമോ, മനുഷ്യനോ ഇല്ലായിരുന്നുവെന്ന് ഉറപ്പിക്കാമല്ലോ. കാലം വളരെ കഴിഞ്ഞപ്പോൾ, ഭൂമണഡലം ക്രമത്തിൽ തണുക്കുവാനും ഇതിന്റെ പുറം ഉറച്ചുകട്ടിയാകുവാനും തുടങ്ങി. ഇരുമ്പു്, ചുണ്ണാമ്പു്, ഗന്ധകം മുതലായ ധാതുക്കൾ ഇങ്ങനെയാണ് ഉണ്ടായതു്. ആകാശത്തിലേയ്ക്കു് ഉയർന്നുകൊണ്ടിരുന്ന വാതകങ്ങളുടെ ചൂടു കുറഞ്ഞുകുറഞ്ഞു വന്നു. അവ കൂടിച്ചേർന്നു വായുമണ്ഡലം ആയി. ആവിയകട്ടെ, തണുത്തു ജലമായിത്തീർന്നു. നദി, സമുദ്രം മുതലായ ജലാശയങ്ങൾ അതിന്റെ ഫലമായിട്ടാണ് ഭൂമുഖത്തുണ്ടായതു്. ഇന്നും ഭൂഗോളത്തിന്റെ ഉള്ളു മുഴുവൻ തണുത്തു് ഉറച്ചുകഴിഞ്ഞിട്ടില്ല.

ജീവിതത്തിനുവേണ്ട വായു, ജലം, ധാതുക്കൾ മുതലായവ ഇങ്ങനെ ഉണ്ടായതിനുശേഷമാണ്, ഈ മഹാഗൃഹം വാസയോഗ്യമായിത്തീർന്നതു്. ആദിയിൽ മുളച്ചുവളർന്ന സസ്യങ്ങളോ ജനിച്ചു വളർന്നജീവികളോ ഇപ്പോൾ ഇല്ല. അവയുടെ ആകൃതിയിലും സ്വഭാവത്തിലും അനേകം നൂറ്റാണ്ടുകൾകൊണ്ടു പല മാറ്റങ്ങൾ വന്നു. അതിനാൽ വളരെ വ്യത്യാസമുള്ള മരങ്ങളും, വള്ളികളും, പക്ഷികളും മൃഗങ്ങളും ഒക്കെ ഉണ്ടാകുവാൻ ഇടയായി. ഇന്നു കാണുന്ന സസ്യങ്ങളും ജീവികളും ഇങ്ങനെയാണ് ആവിർഭവിച്ചതു്.

നമ്മുടെ ഈ പാർപ്പിടം വളരെ വലുതെന്നു. നാം നില്ക്കുന്ന സ്ഥലത്തുനിന്നു നേരെ അടിയിലേയ്ക്കു ഒരു തരങ്കമുണ്ടാക്കുന്നപക്ഷം അതിന് ഏകദേശം എണ്ണായിരം നാഴിക നീളമുണ്ടായിരിക്കും. ഈ ഗോളത്തിന്റെ വലുപ്പം ആലോചിക്കുമ്പോൾ നിങ്ങൾക്ക് അതുതരം തോന്നുന്നില്ലേ? എന്നാൽ അവസാനമില്ലാത്ത ആകാശത്തിന്റെ വിസ്താരം വിചാരിച്ചു നോക്കുക. അപ്പോൾ ഈ ഭൂമി എത്ര ചെറുതാണെന്നു തോന്നാതിരിക്കുകയില്ല. സൂര്യമണ്ഡലം ഭൂമിയേക്കാൾ വളരെ മടങ്ങു വലുപ്പമുള്ളതാകുന്നു. നമ്മുടെ ഈ ഗൃഹത്തിലേയ്ക്കു വേണ്ട വെളിച്ചവും ചൂടും തരുന്നത് ആ മഹാഗോളമാണ്.

ഇനി നമുക്ക് ഈ വസതിയിലെ അംഗങ്ങളെക്കുറിച്ചു ചില സംഗതികൾ ഗ്രഹിക്കാം. ചെമ്പു്, ഇരുമ്പു്, ഗന്ധകം മുതലായവയാണല്ലോ ധാതുക്കൾ. അവയ്ക്കു് ഒരിടത്തു നിന്നു സ്വയം മറ്റൊരിടത്തേയ്ക്കു സഞ്ചരിക്കുവാൻ സാധിക്കുകയില്ല. അതുപോലെയാണെങ്കിലും വൃക്ഷങ്ങളും വള്ളികളും മുളച്ചു ദിക്കിൽത്തന്നെനിന്നു വളരുന്നതേയുള്ളു. എന്നാൽ മൃഗങ്ങൾക്കും പക്ഷികൾക്കും മനുഷ്യർക്കും മറ്റും ഇപ്പോലെ സഞ്ചരിക്കാമെന്നു നിങ്ങൾക്ക് അറിയാമല്ലോ. ധാതുക്കളും സസ്യങ്ങളും അചരങ്ങളാകുന്നു. ജന്തുക്കളും മനുഷ്യരും ചരം എന്ന വിഭാഗത്തിലാണു പെടുന്നത്.

മരങ്ങളും വള്ളികളും സഞ്ചരിക്കുന്നില്ലെന്നു വിചാരിച്ച്, അവയ്ക്കു ജീവനില്ലെന്നു തെറ്റിദ്ധരിക്കരുതു്. അവ വായുവിൽനിന്നും മണ്ണിൽനിന്നും പോഷകവസ്തുക്കൾ സമ്പാദിച്ചു വളരുന്നു. അവയും സ്വന്തംശരണ വർദ്ധിപ്പിക്കുകയും നിലനിർത്തുകയും ചെയ്യുന്നുണ്ട്. വൃക്ഷലതാദികളും ജന്തുക്കളെപ്പോലെതന്നെ ജനിക്കുന്നു, വളരുന്നു, നശിക്കുന്നു. ജന്തുക്കൾ ആഹാരത്തിനു സസ്യങ്ങളെയാണ് ആശ്രയിക്കുന്നത്. സസ്യഭുക്കുകളായ ജീവികളേയും ചില മൃഗങ്ങളും മനുഷ്യരും ഭക്ഷിക്കാറുണ്ട്.

ലോകഗൃഹത്തിലെ അംഗങ്ങളുടെ കൂട്ടത്തിൽ മനുഷ്യൻ പ്രാധാന്യം പ്രാപിച്ചിരിക്കുന്നു. അതു് എന്തുകൊണ്ടാണ്? സിംഹത്തിനും ആനയ്ക്കും മറ്റും മനുഷ്യനേക്കാൾ ശരീരബലം എത്രയോ അധികമുണ്ട്. ദേഹശക്തികൊണ്ടല്ല, വിശേഷബുദ്ധികൊണ്ടാണ് മനുഷ്യൻ ശ്രേഷ്ഠത സമ്പാദിച്ചിരിക്കുന്നത്. സംഭാഷണസാമർത്ഥ്യവും അതു നാം മാത്രമേ ഉള്ളു. ഗ്രാമങ്ങളും നഗരങ്ങളും മനുഷ്യൻ നിർമ്മിച്ചതാണ്. കൃഷി, കച്ചവടം മുതലായവ നടപ്പാക്കിയതും പലതരത്തിലുള്ള യന്ത്രങ്ങൾ കണ്ടുപിടിച്ചതും അവനാകുന്നു. മനുഷ്യവർഗ്ഗം ഉണ്ടായിരുന്നില്ലെങ്കിൽ, ഇന്നു ഭൂമിയിൽ കാണുന്ന പരിഷ്കാരത്തിന്റെ ചിഹ്നങ്ങൾ ഒന്നുംതന്നെ ഒരിക്കലും ഉണ്ടാകുമായിരുന്നില്ല. മനുഷ്യന്റെ ബുദ്ധിശക്തി എത്രമാത്രം അതുതകരമായിരിക്കുന്നു!”

ഏഴു ഖണ്ഡികയാണ് ഈ ഉപന്യാസത്തിലുള്ളതു്. നമ്മുടെ വസതിയായ ഭൂമിയുടെ പൂർവ്വരൂപത്തേയും അതിനുണ്ടായ പരിണാമത്തേയും സംബന്ധിക്കുന്ന ആശയം ഉപക്രമ ഖണ്ഡികയിൽ അവതരിപ്പിക്കുകയും അടുത്തതിൽ വിസ്തരിക്കുകയും ചെയ്തിരിക്കുന്നു. സസ്യങ്ങളുടേയും ജീവികളുടേയും ആവിർഭാവമാണു മൂന്നാമത്തെ വകുപ്പിൽ സൂചിപ്പിക്കുന്നത്. നാലാമത്തേതിൽ ഭൂമിയുടെ വലുപ്പവും അനന്തമായ ആകാശത്തിൽ അതിനു താരതമ്യേനയുള്ള ക്ഷുദ്രത്വവും വെളിപ്പെടുത്തുന്നു. ചരവും അചരവും,— ഈ മഹാവിഭാഗത്തിന്റെ ഉപാദിയാണ് അടുത്ത ഖണ്ഡികയിൽ. ആറാം വകുപ്പിൽ അചരങ്ങളായ സസ്യങ്ങളും ജീവനുള്ളവയാണെന്നു വ്യക്തമാക്കുന്നു. അന്ത്യഖണ്ഡിക മനുഷ്യന്റെ സർവ്വാതിശായിയായ മഹത്ത്വം ഓർത്തു് അതുതപ്പെടുന്ന ഒരു വാക്യത്തിലാണ് അവസാനിക്കുന്നത്. ഏകാഗ്രവും വിശദവുമായ പ്രതിപാദനത്തിനും പൂർവ്വാപരബന്ധം വിടാതെയുള്ള ചിന്തയുടെ ക്രമികമായ പുരോഗതിയും ഈ ‘നമ്മുടെ വസതി’യെ അധികരിച്ചുള്ള ലേഖനഖണ്ഡികകൾ ഉദാഹരിക്കാം. ആശയസ്വഭാവമനുസരിച്ചു ചുർണ്ണിക, സങ്കീർണ്ണകം, മഹാവാക്യം, ഇവ ഗാഢമോ ശിഥിലമോ ആയ ബന്ധത്തോടുകൂടിയഥോചിതം പ്രയോഗിച്ചാൽ ഖണ്ഡികയ്ക്കു വൈചിത്ര്യം എന്ന ഗുണവും സിദ്ധിക്കും.

അദ്ധ്യായം 66

- I ഓരോ ഖണ്ഡിക എഴുതുക:-
- (i) ജ്ഞാനമാണ് ശക്തി.
 - (ii) ജീവിതത്തിന്റെ മഹത്ത്വം ദൈർഘ്യംകൊണ്ടല്ല തീരുമാനിക്കുന്നത്.
 - (iii) പാലും പഴകിയാൽ പുളിക്കും.
 - (iv) ദിനനാത്രങ്ങൾ എങ്ങനെ ഉണ്ടാകുന്നു?
 - (v) മനോഹരമായിരുന്നു ആ സസ്യം.
 - (vi) എന്താണു സംസ്കാരം.
 - (vii) ഓണത്തിന്റെ ആഗമം.
- II (a) താഴെ ഉദ്ധരിച്ചിരിക്കുന്ന ‘മുത്തുകൾ’ എന്ന ഉപന്യാസത്തിലെ ഓരോ ഖണ്ഡികയിലേയും കേന്ദ്രീഭൂതമായ ആശയം കണ്ടുപിടിച്ചെഴുതുക.
- (b) ഈ ഖണ്ഡികകളുടെ ഏകാഗ്രതയും പൂർവ്വാപരബന്ധവും വെളിപ്പെടുത്തുക.

മുത്തുകൾ

“എന്റെ വടിവും നിറവും നിങ്ങളുടെ കണ്ണുകളെ ആകർഷിക്കുന്നുണ്ട്. ഇല്ലേ? എത്ര കൗതുകത്തോടുകൂടിയാണ് നിങ്ങൾ എന്നെ നോക്കുന്നത്! ഞാൻ പിറന്നതു എവിടെയാണ്? ആരാണ് എന്റെ അമ്മ? എങ്ങനെ ഞാൻ ഇവിടെ വന്നു? നിങ്ങൾക്ക് ഇതെല്ലാം അറിഞ്ഞാൽ കൊള്ളാം എന്ന് ആഗ്രഹമുണ്ടാവും. ആ ജിജ്ഞാസ എനിക്ക് അഭിമാനം ഉളവാക്കുന്നുണ്ട്.

മഹാലക്ഷ്മി ജനിച്ചതു സമുദ്രത്തിൽനിന്നാണത്രെ. അതു വാസ്തവമാണോ എന്ന് എനിക്കറിഞ്ഞുകൂടാ. എന്റെ ജന്മഗൃഹം സമുദ്രമാകുന്നു. സിംഹളം, അല്ലെങ്കിൽ ലങ്ക, എന്നൊരു ദ്വീപിനെപ്പറ്റി നിങ്ങൾ കേട്ടിട്ടുണ്ടായിരിക്കാം. അതിന് അടുത്തുള്ള കടലിലായിരുന്നു, എന്നെ ജനിച്ചിട്ടു അമ്മ ജീവിച്ചിരുന്നത്. മിനുസമുള്ള ചിപ്പിയുടെ അകത്തു മുദ്രലമായ ദേഹത്തോടുകൂടിയ ചില ചെറിയ ജീവികൾ സമുദ്രത്തിന്റെ ചില ഭാഗങ്ങളിൽ കൂട്ടമായി താമസിക്കുന്നുണ്ട്. “മുക്തകൾ” എന്നാണു അവയ്ക്കു പേര്. ഒരു മുക്തയിൽ നിന്നാണു ഞാൻ പിറന്നതു്.

എന്റെ പിറവിയെക്കുറിച്ച് ഒരിക്കൽ അമ്മ എന്നോടു ഇങ്ങനെ പറഞ്ഞു: “ഒരിക്കൽ ഞങ്ങൾ പലരും കൂട്ടം കൂടി കരയിൽനിന്നു കുറച്ചുകലെ നീന്തിക്കളിക്കുകയായിരുന്നു. പെട്ടെന്നു ഒരു മണൽത്തരി എന്റെ ദേഹത്തിൽ തറച്ചുകയറി. എനിക്കു വല്ലാത്ത അസ്വാസ്ഥ്യമാണ് കുറെ നേരത്തേയ്ക്കു തോന്നിയതു്. എത്ര ശ്രമിച്ചിട്ടും അതിനെ ഉടലിൽ നിന്നു കളയുവാൻ എനിക്കു സാധിച്ചില്ല. അപ്പോൾ എന്റെ ദേഹത്തിലെ ഒരു ദ്രവവസ്തുക്കൊണ്ടു ഞാനതു പൊതിഞ്ഞു. ആ മൺതരിയുടെ പുറത്തു് ആ ലേപം ഉണങ്ങിപ്പിടിച്ചു. ഇങ്ങനെയാണു തിളക്കവും മിനുക്കവും ഉള്ള നീ ഉണ്ടായതു്. നീ എന്റെ സന്താനമല്ല; എന്റെ ഒരു സൃഷ്ടിയാണ്.” എങ്കിലും ഏറെക്കാലം ചുമന്നു കൊണ്ടു നടന്ന ആ മുക്തയെ അമ്മയായിട്ടാണ് ഞാൻ വിചാരിച്ചുപോരുന്നത്.

എങ്ങനെ ഞാൻ കരയ്ക്കു വന്നു എന്ന് അറിയാനായിരിക്കും നിങ്ങൾ ശ്രദ്ധയോടുകൂടി ഇനിയും എന്റെ മുഖത്തേയ്ക്കു നോക്കിക്കൊണ്ടു നില്ക്കുന്നത്. മനുഷ്യരുടെ ധൈര്യത്തേയും ഉത്സാഹത്തേയും ഞാൻ അഭിനന്ദിക്കുന്നു, എന്നാൽ, അവരുടെ ക്രൂരതയും അത്യാഗ്രഹവും ഓർക്കുമ്പോൾ എനിക്കു വിരോധമാണു തോന്നുന്നത്. ഒരിക്കൽ ഒന്നരണ്ടു പെരുംവഞ്ചികൾ, എന്റെ അമ്മയും കൂട്ടുകാരും സ്നേഹമായി വിഹരിച്ചിരുന്ന സമുദ്രഭാഗത്തിന്റെ മുക്കളിൽ എത്തി. അവരെല്ലാവരും പരിഭ്രമിച്ചുവെന്നു പറയേണ്ടതില്ലല്ലോ. അല്ലനേരത്തിനിടയ്ക്കു് അറുത്തു കല്ലുകെട്ടിയിട്ടുള്ള മൂന്നു നാലു കയറുകൾ കടലിന്റെ അടിയിലേയ്ക്കു ഇറങ്ങുന്നതു കണ്ടു. ഓരോ കയറിന്റേയും കൂടെ ഓരോ ആളും ഉണ്ടായിരുന്നു. അരികെ എത്തിയ ഉടനെ ചിപ്പികളോടു കൂടിയ മുക്തകളെ വാരി അവർ ഒരു വലയിലിടുവാൻ തുടങ്ങി. ആ സാഹസികന്മാർ എന്തൊരു തിടുക്കമാണ് കാണിച്ചിരുന്നത്. അവർക്കു ശ്വാസം മുട്ടിത്തുടങ്ങിയിരുന്നുവെന്നു തോന്നും. മനുഷ്യർ കേമന്മാർ തന്നെ. പക്ഷേ, അവർക്കു മത്സ്യങ്ങളെയോ മുക്തകളെയോ പോലെ വെള്ളത്തിനടിയിൽ വളരെ നേരം ജീവിക്കാൻ കഴിയില്ല.

ഉടൻ അവർ കയർ പിടിച്ചു ഒന്ന് അനക്കി. വഞ്ചിയിൽ നിന്നിരുന്നവർ ആ ചങ്ങാതികളെ കയർ പിടിച്ചു മുക്കളിലേയ്ക്കു വലിച്ചു തുടങ്ങി. എങ്കിലും എല്ലാവർക്കും ഉപരിതലത്തിലെത്താൻ കഴിഞ്ഞില്ല. “ഷാർക്ക” എന്നു പേരായ ഒരു ഭയങ്കര മത്സ്യം ഒരാളെ കടിച്ചെടുത്തു കൊണ്ടു പൊയ്ക്കുളഞ്ഞു. ദുരാഗ്രഹംകൊണ്ടു പരദ്രോഹത്തിന് ഉദ്യമിക്കുന്നവരിൽ ചിലർക്കെങ്കിലും ഇങ്ങനെ ശിക്ഷകിട്ടാതിരുന്നാൽ കഷ്ടമല്ലേ? നിങ്ങൾക്ക് ആ സാധുവിനോടു് അനുക്രമത്തോന്നുണ്ടായിരിക്കും. വലയിലായിരുന്ന മുക്തകൾക്ക് എന്തു തോന്നിയിരിക്കും എന്നു നിങ്ങൾ ആലോചിച്ചു നോക്കുന്നുണ്ടോ?

കൂട്ടത്തിൽ ഒരാൾ നഷ്ടപ്പെടുതുകൊണ്ടുള്ള വിഷാദത്തോടുകൂടിയാണ് വഞ്ചിക്കാർ അന്നു കരയിലേയ്ക്കു മടങ്ങിയതു്. “വരാനുള്ളതു വഴിയിൽത്തങ്ങളുമോ? അവന്റെ യോഗമാണ്. മുത്തുനവേണ്ടി പേഴ്സ്യൻ കടലിൽപ്പോലും നമ്മളൊക്കെ മുങ്ങിത്തപ്പിയിട്ടില്ലേ? അന്ന് ആരെങ്കിലും ‘ഷാർക്ക’ വിഴങ്ങിക്കളഞ്ഞുവോ?” എന്നു സംഭാഷണത്തിനിടയ്ക്കു് ആ തടിയന്മാരിൽ ഒരുവൻ പറയുന്നതു കേട്ടു.

തീരത്തു ചെന്നതിനുശേഷം ആ നിർദ്ദയന്മാർ മുക്തകളെ റിക്കുന്ന ചിപ്പികൾ മുഴുവൻ വെയിലത്തു കുന്നുപോലെ കൂട്ടിയിട്ടു. ചിപ്പിയ്ക്കകത്തുള്ള ജീവികൾ മുഴുവൻ ചത്തു. ആ ഓടുകൾ നല്ലപോലെ ഉണങ്ങി. എല്ലാ മുക്തകളിലും മുത്തുണ്ടായിരുന്നില്ല. നൂറും ഇരുന്നൂറും എണ്ണം പരിശോധിക്കുമ്പോഴാണ് ഒരു മുത്തു് അവർക്കു കിട്ടിയിരുന്നത്. എന്റെ വാത്സല്യവതിയായ അമ്മയുടെ മൃതദേഹത്തിൽ നിന്ന് ഒടുവിൽ അവർ എന്നെയും എടുത്തു. എന്നെ വിറ്റാൽ നല്ല വില കിട്ടുമെന്നു തോന്നിയതുകൊണ്ടായിരിക്കണം അവരുടെ മുഖം അപ്പോൾ അത്ര തെളിഞ്ഞതു്.

ഈജിപ്തിലെ ഒരു മഹാരാജ്ഞിയുടെ വാത്സല്യപാത്രമായിരുന്നു എന്റെ വർഗ്ഗത്തിലെ ഒരു പൂർവ്വികൻ. അനവധി രത്നവും സ്വർണ്ണവും സംഭരിച്ചുപുച്ഛിരുന്ന ആ മഹതി അമൂല്യമായ ഒരു വസ്തുവായിട്ടാണ് ആ മുത്തിനെ കരുതിയിരുന്നത്. പത്തുലക്ഷം ഉറപ്പിക കൊടുത്താൽത്തന്നെ അതിനെ വില്ക്കുവാൻ രാജ്ഞി സമ്മതിക്കുമായിരുന്നില്ല! എനിക്കത്രയൊന്നും വിലയുണ്ടെന്നു നിങ്ങൾ തെറ്റിദ്ധരിക്കരുതു്.

കൃത്രിമങ്ങളായ ചില മുത്തുകളുണ്ട്. അവയെപ്പറ്റിക്കൂടി നിങ്ങളോടും രണ്ടു വാക്കു പറഞ്ഞുകൊള്ളട്ടെ. വളരെക്കാലം മുൻപു്, ചീനയിലെ ധനേച്ഛ മുഴുത്ത ചില കേമന്മാർ മുക്തകളെ ചിപ്പിമേൽ കടുത്ത മണൽത്തരി ഇടു മുത്തുവിലയിക്കാൻ നോക്കി. അവരുടെ പ്രയത്നം വിഫലമായില്ല. എങ്കിലും അങ്ങനെയുണ്ടാകുന്ന കൃത്രിമമുത്തുകൾക്ക് എന്റെ വർഗ്ഗത്തിന്റെ നന്മയോ മേന്മയോ ഇല്ല; വിലയും കുറയും.”

ചിഹ്നം

1. വാക്യങ്ങളുടെ അർത്ഥം സുഗമമാക്കാൻ ചിഹ്നം എങ്ങനെ ഉപകരിക്കുമെന്ന് അന്യത്ര വിവരിച്ചിട്ടുണ്ട്. ബിന്ദു, അർദ്ധവീരാം, ഉദ്ധരണി, കാക, വിക്ഷേപണി എന്നീ ചിഹ്നങ്ങളുടെ ഉപയോഗവും വെളിപ്പെടുത്തിക്കഴിഞ്ഞിട്ടുണ്ട്. പൂർണ്ണവാക്യം, ആശ്ചര്യദിഭാവങ്ങളെ സൂരിപ്പിക്കുന്നതോ ചോദ്യരൂപത്തിലുള്ളതോ അല്ലെങ്കിൽ, അവസാനിക്കുമ്പോൾ പൂർണ്ണവീരാംചിഹ്നമായ ബിന്ദുചേർക്കണം എന്നേ ആ ചിഹ്നത്തിന്റെ ഉപയോഗത്തെക്കുറിച്ച് സൂചിപ്പിച്ചിട്ടുള്ളൂ. പദങ്ങൾക്കു പകരം അവയുടെ ആദ്യക്ഷരം മാത്രം എഴുതുന്നതിനുവേണ്ടി എഴുതാറുണ്ട്. ആ അക്ഷരം പദത്തിനു പകരമാണ് എന്നു കുറിക്കുവാനും ബിന്ദുതന്നെ ചേർക്കുകയാണ് പതിവ്. 'കേരളപത്രിക'യിൽ നിന്നു ലേഖനഭാഗമോ അഭിപ്രായമോ ഉദ്ധരിക്കുന്ന ലേഖകൻ ഉദ്ധരണത്തിന്റെ അടിയിൽ കേ. പ. എന്നു എഴുതും. ഭാഷാഭൂഷണത്തിലെ ഒരു കാരിക സ്വാഭിപ്രായം സ്ഥാപിക്കാൻ എടുത്തുചേർക്കുന്ന നിരൂപകൻ അതിനിടയിൽ ഭാ. ഭൂഷണം എന്നു ചേർത്തെന്നുവരാം.

വേറെ ഉദാഹരണം

സ.	കേ.	സാ.	പരിഷ്കൃത്	(സമസ്ത കേരള സാഹിത്യ പരിഷ്കൃത്)
നി.	നി.	സഭ.		(നിയമനിർമ്മാണസഭ)
ഒ.	ലേ.			(ഒരു ലേഖകൻ)
സ്വ.	ലേ.			(സ്വന്തം ലേഖകൻ)

2. ചോദ്യരൂപങ്ങളായ വാക്യങ്ങളുടെ അവസാനത്തിലേ 'കാക' ചേർക്കേണ്ടതുള്ളൂ. 'താതകണ്ണൻ തിരിച്ചുവരുന്നവോൾ എന്തുപറയുമോ എന്ന് ഞാൻ ശങ്കിക്കുന്നു' എന്ന വാക്യത്തിന്റെ ഒടുവിൽ ബിന്ദു ചേർത്താൽമതി. 'എന്തു പറയുമോ' എന്ന വാക്യഭാഗത്തിനുശേഷം ഇടയ്ക്ക് 'കാക' വേണ്ട.

3. വാക്യത്തിന്റെ ഇടയ്ക്ക് അല്പമായ നിർത്തൽ വേണ്ട ദിക്കിൽ ഇടേണ്ടതു കോമ, അല്ലെങ്കിൽ അങ്കുശം, ആകുന്നു. ഇതാണ് ആ ചിഹ്നത്തിന്റെ രൂപം. അർദ്ധവീരാം ചിഹ്നമായ രോധിനിയുടെ മുകളിലിടുന്ന ചെറിയ ബിന്ദു നീക്കിക്കളഞ്ഞാൽ അല്പവീരാം സൂചിപ്പിക്കുന്ന അങ്കുശമായി.

രോധിനി ;
അങ്കുശം ,

മഹാവാക്യങ്ങളിലെ അംഗിവാക്യങ്ങൾ വേർതിരിക്കാനാണ് രോധിനി ഉപയോഗിക്കുന്നതെന്നു മുൻപു പഠിച്ചിട്ടുണ്ട്. 'രോധിനി'യുടെ ആവശ്യം കുറഞ്ഞു കുറഞ്ഞു അങ്കുശത്തിന്റെ ഉപയോഗം കൂടിക്കൂടിയും വരികയാണ്. 'ഏഴുത്തച്ഛൻ ഒരു മഹാകവി മാത്രമല്ല, ഒരാചാര്യൻ കൂടിയാണ്' എന്ന വാക്യം നോക്കുക. 'മാത്രമല്ല' എന്നതിനുശേഷം രോധിനിയല്ല, അങ്കുശമാണു ചേർത്തിരിക്കുന്നത്. അതുമതിതാനും. എന്നാലും രോധിനിയെ നിശ്ശേഷം നിരൂപയോഗമാക്കുന്നതിന് ഈ ചിഹ്നത്തിനു കഴികയില്ല. 'ജനനം കൊണ്ടു ഭാഷാസന്ദേശകാവ്യങ്ങളിൽ പ്രഥമസ്ഥാനം ഉണ്ണുന്നില്ല സന്ദേശത്തിനാണ്; എന്നാൽ, സാഹിത്യഗുണംകൊണ്ടു ആ പദവി മയൂരസന്ദേശത്തിനാകുന്നു', ഈ മഹാവാക്യത്തിൽ രണ്ടു വാക്യത്തിലേയും ഉദ്ദേശ്യം രണ്ടാകയാൽ അംഗിവാക്യം തിരിക്കുന്നതിന് 'രോധിനി' തന്നെയാണു ചേർത്തിരിക്കുന്നത്.

4. (a) സങ്കീർണ്ണവാക്യം ആരംഭിക്കുന്നതു ക്രിയാവിശേഷണമായ അംഗവാക്യത്തോടുകൂടിയാണെങ്കിൽ, ആ അംഗത്തിന്റെ അവസാനത്തിൽ അങ്കുശം ഇടുന്നതു നന്നു.

ഉദാ:-
(i) ജനനംകൊണ്ടു അഗ്രിമസ്ഥാനം കൊട്ടാരക്കരത്തമ്പുരാന്റെ ആടുകഥകൾക്കൊന്നെങ്കിൽ, അഭിനയ യോഗ്യതയും സാഹിത്യഭംഗിയുംകൊണ്ടു ആ നില കോട്ടയത്തുതമ്പുരാന്റെ കൃതികൾക്കൊക്കുന്നു.
(ii) രണ്ടാമത്തെ പഞ്ചവത്സരപദ്ധതി പ്രായോഗികമായിത്തീർന്നാൽ, എനിക്കു സംശയമില്ല, ഇന്ത്യയുടെ സാമ്പത്തിക സ്ഥിതി വളരെ മെച്ചപ്പെടും.

(b) ഒരു വിചാരധാരയ്ക്കിടയ്ക്ക്, അതിന്റെ അംഗമായ മറ്റൊന്നു വരുന്നപക്ഷം, ആ ഭാഗം അങ്കുശംകൊണ്ടു വേർതിരിക്കുകയാണ് ഉചിതമാവുക.

ഉദാ:-
(i) സീതാദേവി, വാല്മീകിമഹർഷി സ്നേഹാനുകമ്പകളോടെ നിർബന്ധിച്ചിരുന്നില്ലെങ്കിൽ, ആശ്രമത്തിൽ നിന്നു ഭർത്തൃസന്നിധിയിലേയ്ക്ക് പോകുമായിരുന്നില്ല.
(ii) കാളിദാസൻ, ഒരു നിരൂപകൻ പറയുംപോലെ, കാലത്തിന്റെ ദാസനായിരുന്നെന്നു തോന്നുന്നില്ല.

(c) സാധാരണമായി സംബോധനയ്ക്കുശേഷം വിക്ഷേപണിയല്ല, അങ്കുശമാണു യോജിക്കുക:

ഉദാ:-
(i) മഹാനാരം, മഹതികളേ,
(ii) പ്രിയ സുഹൃത്തേ, പ്രിയപ്പെട്ട പിതാവേ, പ്രിയ സഹോദരാ,

'അങ്കുശ'ത്തിന്റെ മുഖ്യമായ ചില സ്ഥാനം നിർദ്ദേശിച്ചുവെന്നേയുള്ളൂ. സമാനാധികരണങ്ങളായ പദങ്ങൾക്ക് ഇടയ്ക്കും സാജാത്യമുള്ള ആഖ്യാതപരിച്ഛേദങ്ങളുടെ ഒടുവിലും യഥോചിതം ഈ ചിഹ്നം തന്നെ വരും.

ഉദാ:-
(i) ബിന്ദു, രോധിനി, അങ്കുശം, ഭിത്തിക, ഈ ചിഹ്നങ്ങൾ വീരാംസമയത്തിന്റെ ദൈർഘ്യം ആസ്പദമാക്കിക്കല്പിച്ചിട്ടുള്ളവയാണ്.
(ii) വിമാനങ്ങൾ ആകാശത്തുനിന്നു ബോംബുകളും, പടക്കപ്പലുകൾ സമുദ്രത്തിൽനിന്നു വെടിയുണ്ടകളും, നഗരത്തിന്റെ നേരെ ചൊരിഞ്ഞു കൊണ്ടു ആക്രമണം തുടങ്ങി.

5. സമ പ്രധാനങ്ങളായ രണ്ടു ആശയങ്ങളുടെ മദ്ധ്യത്തിൽ ഭിത്തിക വരും. : ഭിത്തിക

(i) പ്രവൃത്തി ആദ്യം: പ്രസംഗം പിന്നെ.
(ii) രണ്ടോ മൂന്നോ കവികൾ: രണ്ടോ മൂന്നോ കാവ്യങ്ങൾ

ഉത്തരവാക്യഭാഗം ആദ്യത്തേത്തിന്റെ വിശദീകരണമാവുമ്പോൾ അതിനു മുൻപു ഭിത്തിക ചേർക്കാം.

ഉദാ:-
വാക്യബന്ധം രണ്ടു വിധമാണ്: ദൃശ്യം, ശിഥിലം.
അന്യഭാഷണങ്ങൾ ഉദ്ധരിക്കുമ്പോൾ ഭിത്തികയ്ക്കു ശേഷമാണ് ഉദ്ധരണി ചേർക്കേണ്ടതു്. പ്രസംഗത്തിനിടയ്ക്ക് അദ്ധ്യക്ഷൻ അഭിപ്രായപ്പെട്ടു: "ദേശഭാഷകളേയും അവയിലെ സാഹിത്യത്തേയും അവഗണിക്കുന്നത് അനാശാസ്യമാണെന്നു ഞാൻ സമ്മതിക്കുന്നു. എന്നാൽ രാഷ്ട്രഭാഷ 'അടിച്ചേല്പിക്കുന്നു' എന്ന ആക്ഷേപം ശ്രദ്ധേയമല്ല. ഇന്ത്യയ്ക്ക് ഒരു പൊതുഭാഷകൂടിയേ കഴിയൂ. അത് ഒരു ഭാരതീയ ഭാഷ തന്നെയായിരിക്കണം. ഹിന്ദി പൊതുഭാഷയായി നാം സ്വീകരിച്ചുകഴിഞ്ഞിട്ടുള്ളതാണ്".

ഉദ്ധരണത്തിന്റെ ഉള്ളിൽ വരുന്ന ഉദ്ധരണം അടയാളപ്പെടുത്തുന്നതെങ്ങനെയെന്ന് ഈ ഉദാഹരണത്തിൽ നിന്നുതന്നെ ഗ്രഹിക്കാം. 'അടിച്ചേല്പിക്കുന്നു' എന്ന ഭാഗം അദ്ധ്യക്ഷന്റെ വാക്യമല്ല. പരാഭിപ്രായത്തിന്റെ ഉദ്ധരണമാകുന്നു.

6. ഒരു വാക്യത്തിന്റെ ഉള്ളിൽ വേറെ വാക്യം വന്നാൽ അതു വലയത്തിൽ ആക്കുകയാണു നല്ലതു്. (വലയം.

ഉദാഹരണം:-
അദ്ദേഹം നായാട്ടിനു പുറപ്പെട്ടപ്പോൾ, (ആ ദർശനം അവസാനത്തേതാവുമെന്ന് ആരു വിചാരിച്ചിരുന്നു!) ഞാൻ വളരെ വൈമനസ്യത്തോടുകൂടിയാണ് തോക്കെടുത്തു കൊടുത്തയച്ചതു്.

7. ശൃംഖല—
താഴെ എഴുതുന്ന ഈരടി നോക്കുക:-
'വാനമേ, ഗഗനമേ,
വ്യോമമേ, സുരസിദ്ധ-
സ്ഥാനമേ, വിഹായസ്സേ,
നമസ്സേ, നമസ്കാരം!'

ഒന്നാമത്തെ പദം 'സുരസിദ്ധ' എന്ന പദഭാഗത്തിലാണവസാനിക്കുന്നതു്. അവിടെ ആ സമസ്തപദം കഴിയുന്നില്ല. 'സുരസിദ്ധസ്ഥാനമേ' എന്നതു് ഒറ്റപ്പദമാണല്ലോ. ഒന്നാം പദത്തിൽ പദം മുറിയായത്തതിനാൽ അടുത്ത പദം ചേർത്തു വായിക്കണമെന്നു സൂചിപ്പിക്കുവാൻ 'ശൃംഖല' എന്ന ചിഹ്നം ചേർത്തിരിക്കുന്നു.

വേറെ ഉദാഹരണം
കേരളത്തിലെ പ്രാചീന കവികളിൽ അഗ്രഗണ്യനായ തുഞ്ചത്തെഴുത്തച്ഛന്റെ സ്മാരകമായി മലബാറിൽ ഒരു സ്ഥാപനം ഏർപ്പെടുത്തണമെന്ന് ഈ യോഗം ആഗ്രഹിക്കുന്നു.

8. രേഖ—
സംക്ഷേപിച്ചു പറഞ്ഞതു വിവരിക്കുന്നു എന്നു സൂചിപ്പിക്കാൻ ഈ ചിഹ്നം ഉപയോഗിക്കാം.

ഉദാഹരണം:-
ആ ഗർജ്ജനം ഭയങ്കരമായിരുന്നു—ഇടിമുഴക്കം പോലെ ഭയങ്കരം.

9. വിശ്ലേഷം '—
പദങ്ങളുടെ ചില അക്ഷരങ്ങൾ സംഭാഷണ ഭാഷയിലും മറ്റും ലോപിച്ചുപോകും. എഴുതുമ്പോൾ അതു സൂചിപ്പിക്കാൻ വിട്ട അക്ഷരത്തിന്റെ മുകളിൽ ഈ ചിഹ്നം ചേർക്കുന്നു.

ഉദാഹരണം:-
ഇന്നലെ വരാ'ന്നു വിചാരിച്ചു. തരാ'യില്ല. നിങ്ങ'ടെ നാട്ടിൽ നല്ല മഴേ'ണ്ടോ ഇപ്പോ'?

(വിദ്യാർത്ഥികൾ ഈ സംഭാഷണശൈലി ഉപന്യാസങ്ങളിൽ അനുകരിക്കരുതു്. 'ഇന്നലെ വരാമെന്നു വിചാരിച്ചു. തരമായില്ല. നിങ്ങളുടെ നാട്ടിൽ നല്ല മഴ ഉണ്ടോ ഇപ്പോൾ' എന്നു പദങ്ങളുടെ പൂർണ്ണരൂപം അവർ പ്രയോഗിക്കണം.)

അഭ്യാസം ന്നം

I വേണ്ട ദിക്കിൽ അങ്കുശം ഇടുക:-
പദ്യം ഗദ്യം എന്നു രൂപം പ്രമാണിച്ച് സാഹിത്യത്തെ രണ്ടായി വിഭജിക്കാം.
'അമ്മേ ഞാൻ വന്ദിക്കുന്നു അനുഗ്രഹിക്കണമേ' വിശ്വാസം സമ്മതിക്കുന്നു യുക്തി സംശയിക്കുന്നു അജ്ഞത വാശിപിടിക്കുന്നു.

II യഥാസ്ഥാനം ഭിത്തികയും ഉദ്ധരണിയും ചേർക്കുക:-
അദ്ധ്യക്ഷൻ പ്രസംഗം ഉപസംഹരിച്ചു പ്രാദേശികവും ജാതീയവും ഭാഷാപരവുമായ ഭേദവാസന ഭാരതീയർ പരിവർജ്ജിച്ചില്ലെങ്കിൽ അനൈക്യം നമ്മുടെ ഭാവിയെ വികലമാക്കും.

III വേണ്ടദിക്കിൽ ശൃംഖല ചേർക്കുക:-
'വേദാശ്ലിഷ്ടമില്ല നിങ്ങൾ ചൊരിയും
വെൺപൂക്കളെത്തൽബിലി-
ച്ചോറായോർത്തു കനിഞ്ഞു കാക്കകളിനി
ക്കൊത്തിടുമോർത്തീടുവിൻ!'

ജി. ശങ്കരക്കുറുപ്പ്

മലയാളത്തിലെ പ്രശസ്തനായ കവിയും ഉപന്യാസകാരനും സർവ്വകലാശാല അദ്ധ്യാപകനുമായിരുന്ന ജി. ശങ്കരക്കുറുപ്പ് 1901 ജൂൺ 3-ന് നെല്ലിക്കാവള്ളി വാര്യത്ത് ശങ്കരവാര്യരുടേയും വടക്കിനി മാരാത്ത് ലക്ഷ്മിക്കുട്ടി മാരാസ്യാരുടേയും മകനായി എറണാകുളം ജില്ലയിലെ കാലടിക്കടുത്തുള്ള നായത്തോട് എന്ന സ്ഥലത്ത് ജനിച്ചു. 17-ാം വയസ്സിൽ ഹൈസ്കൂളായി ജോലിയിൽ പ്രവേശിച്ചു. 1937-ൽ എറണാകുളം മഹാരാജാസ് കോളേജിൽ അദ്ധ്യാപകനായി നിയമിക്കപ്പെട്ടു. 1956-ൽ അദ്ധ്യാപക ജോലിയിൽ നിന്നും വിരമിച്ചു. കേരള സാഹിത്യ അക്കാദമി പ്രസിഡന്റ്, കേന്ദ്ര സാഹിത്യ അക്കാദമി അംഗം, രാജ്യസഭാംഗം എന്നീ നിലകളിൽ സേവനം അനുഷ്ഠിച്ചു. 1978 ഫെബ്രുവരി 2-ന് അന്തരിച്ചു.



പിൻകുറിപ്പ്

- മുപ്പതു മുതൽ നാല്പതു മിനിറ്റിനകം വായിച്ചു തീർക്കാവുന്ന ഉള്ളടക്കമാണ് സായാഹ്ന പുറത്തിറങ്ങുന്ന ഈ ഫോൺ പിഡിഎഫുകളിൽ ഉള്ളത്. ഇതു വായിക്കുവാനായി ഒരിക്കലും ഒരു കമ്പ്യൂട്ടറോ ഡെസ്ക്ടോപ്പ് ആപ്ലിക്കേഷനുകളോ ആവശ്യമില്ല.
- ആധുനിക മനുഷ്യന്റെ സന്തതസഹചാരിയായ സ്റ്റാർട്ട് ഫോണുകളുടെ സ്ക്രീനിൽ തന്നെ വായിക്കുവാൻ തക്ക രീതിയിലാണ് ഈ പിഡിഎഫുകൾ വിന്യസിച്ചിരിക്കുന്നത്. ഫോണിന്റെ വീതിക്കു നിജപ്പെടുത്തിയ രീതിയിലാണ് മാർജിനുകൾ ചിട്ടപ്പെടുത്തിയിരിക്കുന്നത്.
- പിഡിഎഫ് പ്രമാണങ്ങൾ വായിക്കുവാനുള്ള പ്രയോഗങ്ങൾ എല്ലാതരം സ്റ്റാർട്ട്ഫോണുകളിലും ഇന്ന് ലഭ്യമാണ്. എന്നിരിക്കിലും സൗജന്യമായി കിട്ടുന്ന അഡോബി അക്രോബാറ്റ് റീഡർ ആണ് ഇവയിൽ ഏറ്റവും മുന്തിയത്. അതുകൊണ്ട് അഡോബി റീഡർ ഇൻസ്റ്റാൾ ചെയ്യുകയും അതിൽ ഈ ഫോൺ പിഡിഎഫുകൾ വായിക്കുകയും ചെയ്യുക.
- സ്വതന്ത്രപ്രസാധനം ആഗ്രഹിക്കുന്ന/ഇഷ്ടപ്പെടുന്ന ആർക്കുവേണമെങ്കിലും സായാഹ്നയിലൂടെ സ്വന്തം കൃതികൾ പ്രസാധനം ചെയ്യാവുന്നതാണ്. 30 മുതൽ 60 മിനിറ്റുകൾക്കകം വായിച്ചുതീർക്കാവുന്ന ഉള്ളടക്കം - കഥകൾ, അനുഭവക്കുറിപ്പുകൾ, ലേഖനങ്ങൾ, അഭിമുഖങ്ങൾ, സിനിമാനിരൂപണങ്ങൾ, കവിതകൾ - എന്നു തുടങ്ങി എന്തുവേണമെങ്കിലും അയയ്ക്കാവുന്നതാണ്. അയയ്ക്കേണ്ട വിലാസം: <info@sayahna.org>.
- പ്രതികരണങ്ങൾ <info@sayahna.org> എന്ന ഇമെയിലിലേയ്ക്കോ, ഈ വെബ് പേജിൽ കമന്റുകളായോ ചേർക്കുക. നിർദ്ദേശങ്ങളും വിമർശനങ്ങളും എപ്പോഴും സ്വീകാര്യമാണ്. അവ സായാഹ്നപ്രവർത്തകർക്ക് കൂടുതൽ ഉത്തേജനം നൽകുന്നതാണ്.